
॥ पज्चमाध्यायस्य प्रथम: पादः ॥ 


प्राक्‌ क्रीताच्छ:ः ॥ १ ॥ 


तिेन क्रीतम्‌' ( ५.१.३७ ) इति वक्ष्यति। प्रागेतस्मात्‌ क्रीतसंशब्दनादू यानित 
ऊर्ध्वमनुक्रमिष्याम:, घप्रत्ययस्तेष्वधिकृतो वेदितव्यः। वक्ष्यति-तस्मै हितम्‌” ( ९.१.५) 
इति। वत्सेभ्यो हितो वत्सीयो गोधुकूं। करभीय उष्ट्रः। अकरभीयः। अवत्सीयः। 
अर्थोत्वधित्वेन गृहीतः, न प्रत्ययः। तेन प्राक्‌ू ठञः छ इति नोक्तम्‌॥ 


उगवादिभ्यो यत्‌ ॥ २ ॥ 


प्राक्‌ क्रीतादित्येव | उवर्णान्तात्‌ प्रातिपदिकादू गवादिभ्यश्च यत् प्रत्ययो भवति 
प्राकूक्रीतीयेष्वर्थेपु। छस्यापवाद:। शह्डुव्यं दार। पिचव्यः कार्पस:। कमण्डलव्या 
मृत्तिका। गवादिभ्यः खल्वपि-गव्यमू। हविष्यमू। सनइूगुर्नाम चर्मविकार:। ततः 
परत्वात्‌ चर्मणोञ्ज्‌! ( ९.१.१५ ) इत्येष विधि: प्राप्पोति । तथा चरु्नाम हविः, सक्तुरन्‍नविकार:। 
अपूपादिषु अन्नविकारेभ्यश्च” ( ग० सू० १११ ) इति पठयते। ततो 'विभाषा हविरपूपादिभ्य:” 
( ५.१.४ ) इत्येष विधिः प्राप्नोति। तत्न सर्वत्र पूर्वविप्रतिषेधेन यत्‌ प्रत्यय एवेष्यते-- 
सनड्डढव्यं चर्म, चरव्यास्तण्डुलाः, सक्तव्या धाना इति। गवादिषु "नाभि नभं च! ( ग० सू० 
१०८) इति पट्यते। तस्यायमर्थ:--नाभिशब्दो यत््रत्ययमुत्पादयति, नभं चादेशमापद्यत 
इति। नाभये हितो नशभ्यो5क्ष:। नभ्यमज्जनम्‌। यस्तु शरीरावयवो नाभिशब्दः, ततः 
'शरीरावयवाद यत्‌” ( ५.१.६ ) इति यति कृते नाभये हित॑ नाभ्यं तैलमिति भवितव्यम्‌। 
गवादिषु यता सन्नियुक्तो नभभावोछत्र न भवति॥ गो। हविसू। बर्हिषू। खट। अष्टका। 
युग। मेधा। ख्रकू। नाभि नभं च ( ग० सू० १०८ )। शुनः संप्रसारणं वा च दीर्घ॑त्वं 
तत्सन्नियोगेन चान्तोदात्तत्वम्‌ ( ग० सू० १०६ )--शुन्यमू, शून्यम्‌। चकारस्यानुक्तसमुच्चयार्थत्वाद्‌ 
नस्तद्विते! ( ६.४.१४४ ) इति लोपो न स्थात्‌। ऊधसो5नड च ( ग० सू० ११० )- 
ऊधन्यः। कूप। उदर। खर। स्खद। अक्षर। विष। गवादिः॥ 


कम्बलाच्च संज्ञायाम्‌ू ॥ ३ ॥ 


कम्बलात्‌ प्राकक्रीतीयेष्वर्थेषु यत्‌ प्रत्ययो भवति संज्ञायां विषये। छस्यापवादः। 
कम्बल्यमूर्णापलशतमू। संज्ञायामिति किमू ? कम्बलीया ऊर्णा॥ 


१ - “कूपः ” इत्यपपाटो मुद्रितेषु । गणशब्दोज्यम्‌, नोधन्यविशेष्यः । 
२ - “उदर ” इति नास्ति है०। 

विभाषा हविरपूपादिभ्यः ॥ ४ ॥ 


हविर्विशेषवाचिभ्यो5पूपादिभ्यश्च प्रातिपदिकेभ्य: प्राक्क्रीतीयेष्वर्थषु विभाषा यत्‌ 
प्रत्ययो भवति। आमिक्ष्यं दधि, आमिक्षीयं दधि। पुरोडाश्यास्तण्डुलाः, पुरोडाशीयाः। 
हविश्शब्दात्तु गवादिपाठादू नित्यमेव भवति । अपूपादिभ्य:--अपृष्यम्‌, अपूपीयम्‌ | तण्डुल्यम्‌, 
तण्डुलीयमू॥ अपूप। तण्डुल। अभ्यूष। अभ्योष। प्रथुक। अभ्येष। अर्गल। मुसल। 
सूप। कटक। कर्णवेष्टक। किण्व। अन्नविकारेभ्यश्च ( ग० सू० १११ )। पूप। स्थूणा। 
पीप। अश्व। पत्र। अपूपादिः॥ 


तस्मे हितम्‌ ॥ ५ ॥ 


तस्मा इति चतुर्थीसमर्थाद्‌ हितमित्येतस्मिन्नर्थे यथाविहितं प्रत्ययो भवति । वत्सेभ्यो 
हितो गोधुक्‌ वत्सीयः। अवत्सीयः। पटव्यम्‌। गव्यम्‌। हविष्यम्‌। अपूष्यम्‌, अपूपीयम्‌॥ 


शरीरावयवादू यत्‌ ॥ ६ ॥ 


शरीर प्राणिकायः। शरीरावयववाचिनः प्रातिपदिकादू यत्‌ प्रत्ययो भवति तस्मे 
हितमित्येतस्मिनू्‌ विषये। छस्यापवादः। दन्त्यमू। कण्ट्यम्‌। ओष्ट्यम्‌। नाभ्यम्‌। 
नस्यम्‌॥ 


खलयवमाषतिलवृषब्रह्मणश्च ॥ ७ ॥ 


खलादिशभ्यो यत्‌ प्रत्ययो भवति तस्मै हितमित्येतस्मिन्‌ विषये। छसस्‍्यापवादः। 
खलाय हित॑ खल्यम्‌। यव्यमू्‌। माष्यमू। तिल्यम्‌। वृष्यम्‌। ब्रह्मण्यम्‌। वृष्णे हितमू, 
ब्राह्मणेभ्यो हितमिति वाक्यमेव भवति। छप्रत्ययोषपि न भवति, अनभिधानात्‌ । 
चकारोष्नुक्तसमुच्चयार्थ:। रथाय हिता रथ्या॥ 


अजाविभ्यां थ्यन्‌ ॥ ८५ ॥ 


अज अवि इलस्येताभ्यां थ्यन्‌ प्रत्ययो भवति तस्मै हितमित्येतस्मिन्‌ विषये। 
छस्यापवाद:। अजथ्या यूथिः। अविध्या॥ 


आत्मन्विश्वजनभोगोत्तरपदात्‌ खः ॥ ६ ॥ 


आत्मन्‌ विश्वजन इत्येताभ्यां भोगोत्तरपदात्‌ च प्रातिपदिकात्‌ खः प्रत्ययो भवति 
तस्मै हितमित्येतस्मिन्‌ विषये। छस्यापवाद:। आत्मन्निति नलोपो न कृतः प्रकृति- 

परिमाणज्ञापनार्थम्‌। तेनोत्तरपदग्रहणं भोगशब्देनेव संबध्यते, न तु प्रत्येकम्‌। आत्मने 
हितम्‌ आत्मनीनम्‌ ( पै० सं० ५.११.८ )। आत्माध्वानो खे' ( ६.४.१६६ ) इति प्रकृति- 
भाव:। विश्वजनेभ्यो हित॑ विश्वजनीनम्‌ । कर्मधारयादेवेष्यते | षष्टीसमासादू बहुव्रीहेश्च 
छ एव भवति। विश्वजनाय हितं विश्वजनीयमू॥ पञ्चजनादुपसंख्यानम्‌॥ पञ्चजनात्‌ 
च खः। अत्रापि कर्मधारयादिष्यते। पञज्चजनीनम्‌। अन्यत्र पञज्चजनीयम्‌॥ सर्वजनाटू 
ठजञ्‌ खश्च॥ सार्वजनिकम्‌, सर्वजनीनमू। अत्रापि कर्मधारयादेव--सर्वजनीयमन्यत्र 
॥ महाजनादू नित्यं ठजर्‌ वक्तव्यः॥ महाजनाय हितं माहाजनिकम्‌। तत्पुरुषादेव | बहु- 
ब्रीहेस्तु छ एव भवति। महाजनीयमू। भोगोत्तरपदात्‌ खल्वपि--मातृभोगीण: | पितृभोगीण:। 
भोगशब्दः शरीरवाची। केवलेभ्यो मात्रादिभ्यश्छ एव भवति। मात्रीयम्‌। पित्रीयम्‌ 
॥ राजाचार्यायां तु नित्यम्‌॥ भोगोत्तरपदाभ्यामेव खः प्रत्यय इष्यते, न केवलाभ्याम्‌ । 
राजभोगीनः॥ आचायदिणत्वं च॥ आचार्यभोगीनः। केवलाभ्यां वाक्यमेव भवति--राज्ञे 
हितम्‌, आचार्याय हितमिति॥ 


सर्वपुरुषाभ्यां गठजो ॥ १० ॥ 


सर्वपुरुषाभ्यां यथासंख्यं णढजौ प्रत्ययौ भवतः तस्मै हितमित्येतस्मिन्‌ विषये। 
छस्याप- वादः। सर्वस्मै हितं सार्वमू। पौरुषेयम्‌ ॥ सर्वाद्‌ णस्य वा वचनम्‌ 
॥ सर्वीयम्‌ ॥ पुरुषाद्‌ वधविकारसमूहतेनकृतेष्विति वक्तव्यम्‌॥ पौरुषेयो वधः, 
पौरुषेयो विकारः, पौरुषेयः समूहो वा। तेन कृते-पौरुषेयो ग्रन्थः॥ 


माणवचरकाभ्यां खञ्‌ ॥ ११ ॥ 


माणवचरकशब्दाभ्यां सजू प्रत्ययो भवति तस्मै हितमित्येतस्मिन्‌ विषये । छस्यापवाद:। 
माणवाय हितं माणवीनम्‌। चारकीणम्‌॥ 


तदर्थ विकृतेः प्रक्ृतो ॥ १२ ॥ 


प्रकृतिसपादानकारणम्‌, तस्यैव उत्तरमवस्थान्तरं विक्ृतिः। विकृतिवाचिन:ः प्राति- 
पदिकात्‌ प्रकृतावभिधेयायां यथाविहितं प्रत्ययो भवति। तदर्थमिति प्रत्ययार्थविशेषणम्‌ । 
तदिति सर्वनाम्ना विकृतिः परामृश्यते। विकृत्यर्थायां प्रकृतो प्रत्ययः। तदर्थग्रहणेन 
प्रकृतेरनन्यार्थता- ख्यायते। न प्रकृतिविकारसंभवमात्रे प्रत्यय:। कि तर्हि ? प्रकृतेरनन्यार्थत्वे 
विवक्षिते। प्रत्ययार्थस्य च तदर्थत्वे सति सामर्थ्याल्‌ लभ्या चतुर्थी समर्थविभक्ति:। केचित्‌ 
तु 'तस्मै हितम्‌! ( ९.१.५ ) इत्यनुवर्तयन्ति । अद्गरेभ्यो हितान्येतानि काष्ठानि अड्ञारीयाणि 
काष्ठटानि। प्राकारीया इष्टका:। शहद्डुव्यं दार। पिचव्यः कार्पासः। तदर्थमिति किम्‌ ? 

यवानां धानाः। धानानां सक्तवः। प्रकृत्यन्तरनिवृत्तिरत्र विवक्षिता न तादर्थ्यमू-धानानां 
सक्तवः, न लाजानामिति। विकृतेरिति किम्‌ ? उदकार्थ: कूपः। विक़ृतिग्रहणेडक्रियमाणे 
या काचित्‌ प्रकृतिर्गद्मयते, नोपादानकारणमेव । भवति च कूप उदकस्य प्रकृतिः, तत्रोत्पादनातू। 
न तूदक तस्य विकृतिः, अत्यन्तभेदात्‌ | प्रकृताविति किमू ? अस्यर्था कोशी। असिरयसो 
विकृतिर्भवति, न तु कोशी तस्य प्रकृतिर्भवति । द्योरपि प्रकृतिविकृत्योग्रहणे विवक्षितः 
प्रकृतिविकारभावो लभ्यते॥ 


छदिरुपधिबले्ज्‌ ॥ १३ ॥ 


छदिरादिभ्यः शब्देभ्यो ढज्‌ प्रत्ययो भवति तदर्थ विकृतेः प्रकृतावित्येतस्मिन्‌ विषये । 
छस्यापवाद:। छादिषेयाणि तृणानि। औपधेयं दारू। बालेयास्तण्डुलाः। उपधिशब्दात्‌ 
स्वार्थ प्रत्ययः। उपधीयत इत्युपधिः रथाडमू। औपधेयमपि तदेव दारू॥ 


ऋषभोपानहोर््यः ॥ १४ ॥ 


ऋषभ उपानह इत्येताभ्यां ज्यः प्रत्ययो भवति तदर्थ विकृतेः प्रकृतावित्येतस्मिन्‌ 
विषये। छस्यापवाद:। आर्षभ्यो वत्सः। औपानद्यो मुज्जः। चर्मण्यपि प्रकृतित्वेन 
विवक्षिते पूर्वविप्रतिषेधादयमेवेष्यते । औपानझ्ं चर्म॥ 


चर्मणोष्जू ॥ १५ ॥ 


चर्मण इति षष्ठी। चर्मणो या विकृतिः तद्घाचिनः प्रातिपदिकादजू प्रत्ययो 
भवति तदर्थ विकृतेः प्रक्ृतावित्येतस्मिन्‌ विषये। छस्यापवाद:। वार्ध चर्म। वारत्रं चर्म॥ 


तदस्य तदस्मिन्‌ स्यादिति ॥ १६ ॥ 


तदिति प्रथमा समर्थविभक्तिः, अस्थेति प्रत्ययार्थ:, स्यादिति प्रक्ृतिविशेषणम्‌ । 
इतिकरणो विवक्षार्थ:। एवं द्वितीयेषपि वाक्ये। सप्तम्यर्थे तु ॒प्रत्यय इत्येतावान्‌ विशेषः। 
प्रथमासमर्थात्‌ षष्ट्यर्थ सप्तम्यर्थ च यथाविहितं प्रत्ययो भवति, यत्‌ तत्‌ प्रथमासमर्थ 
स्यात्‌ चेत्‌ तद्‌ भवति। इतिकरणस्ततश्चेद्‌ विवक्षा। प्राकार आसामिष्टकानां स्यात्‌ 
प्राकारीया इष्टकाः। प्रासादीयं दारु। सप्तम्यर्थे खल्वषि-प्राकारो5स्मिन्‌ देशे स्यात्‌ 
प्राकारीयो देश:। प्रासादीया भूमिः। स्यादिति संभावनायां लिड संभावनेडलमिति चेद्‌०” 
( ३.३.१९४ ) इत्यादिना। इष्टकानां बहुत्वेन तत्‌ संभाव्यते--प्राकार आसामिष्टकानां 
स्यादिति। देशस्य च गुणेन संभाव्यते-प्रासादो5स्मिन्‌ देशे स्थादिति। प्रक्ृतिविकारभाव- 
स्तादर्थ्य चेह न विवक्षितम्‌। कि तहिं ? योग्यतामात्रमू। तेन पूर्वस्यायमविषयः। 
हिस्तदुग्रहणं न्यायप्रदर्शनार्थम्‌-अनेकस्मिन्‌ प्रत्ययार्थे प्रत्येक समर्थविभक्ति: संबन्धनीयेति । 

अथेह कस्माद्‌ न भवति-्रासादो देवदत्तस्थ स्यादिति, गुणवानयम्‌, संभाव्यते प्रासाद- 
लाभो5स्येति ? इतिकरणो विवक्षार्थ इत्युक्तम्‌ ॥ 


परिखाया ढञ्‌ ॥ १७ ॥ 


परिखाशब्दादू ढजू्‌ प्रत्ययो भवति तदस्य तदस्मिन्‌ स्यादित्येतस्मिन्‌ अर्थे। छस्याप- 
वादः। पारिखेयी भूमिः। छयतोः पूर्णोच्वधि:। इतः परमन्यः प्रत्ययो विधीयते॥ 


प्राग्वतेष्ठज्‌ ॥ १८ ॥ 


तेन तुल्य॑ क्रिया चेद्‌ वति: ( ९.१.११९ ) इति वक्ष्यति। प्रागेतस्माद्‌ वतिसंशब्द- 
नादू यानित ऊर्ध्वमनुक्रमिष्याम:, ठजू प्रत्ययस्तेष्वधिकृतो वेदितव्यः। वक्ष्यति--'पारायण- 
तुरायणचाद्दघायणं वर्तयति” ( ५.१.७२ )-पारायणिकः। तौरायणिकः। चान्द्रायणिकः॥ 


आहदिगोपुच्छसंख्यापरिमाणाट्‌ ठकू ॥ १६ ॥ 


'तदहति! ( ९.१.६३ ) इति वक्ष्यति। आ एतस्मादर्हसंशब्दनाद्‌ यानित ऊर्ध्वमनु- 
क्रमिष्यामः, ठक्‌ प्रत्ययस्तेष्वधिकृतो वेदितव्यो गोपुच्छादीन्‌ वर्जयित्वा। अभिविधावय- 
माकारः, तेनाईत्यर्थेंषपि ठगू भवत्येव । ठजधिकारमध्ये तदपवादः ठगू विधीयते। वक्ष्यति-- 
तेन क्रीतम्‌! ( ९.१.३७ )--नैष्किकम्‌। पाणिकम्‌। अगोपुच्छसंख्यापरिमाणादिति किम्‌? 
गोपुच्छेन क्रीतं गौपुच्छिकम्‌ । संख्या-षाष्टिकम्‌। परिमाण-प्रास्थिकम्‌। कौड- विकम्‌। 
ठज प्रत्युदाहियते। संख्यापरिमाणयोः को विशेषः ? भेदगणनं संख्या एकत्वादिः। 
गुरुत्वमानमुन्मानं पलादि | आयाममान प्रमाण वितस्त्यादि। आरोहपरिणाहमानं परिमाणं 
प्रस्थादि । 

ऊर्ध्वमानं॑ किलोन्मानं परिमाणं तु॒ सर्वतः। 
आयामस्तु प्रमाणं स्यात्‌ संख्या बाद्या तु सर्वतः॥ 


असमासे निष्कादिभ्य: ॥ २० ॥ 


आहदित्येव। निष्कादिभ्यः शब्देभ्योउसमासे ठक्‌ प्रत्ययो भवत्याहयिष्वर्थेषु । 
ठजञो5- पवादः। नैष्किकम। पाणिकम्‌। पादिकम्‌। माषिकम्‌। असमास इति किम्‌ ? 
दिनैष्किकम्‌ | त्रिनेष्किकम्‌ | ठजेव भवति, 'परिमाणान्तस्या०! ( ७.३.१७ ) इत्युत्तरपदवृद्धि: । 
अथ किमर्थमसमास इत्युच्यते, यावता 'ग्रहणवता प्रातिपदिकेन तदन्तविधिः प्रतिषिध्यते' 
( परि० ३१ ) ? निष्कादिष्वसमासग्रहणं ज्ञापक पूर्वत्र तदन्ताप्रतिषेधस्य | 'उगवादिश्यो 


१ - “तेनाईत्यर्थोपि ” इति मुद्रितेषु । २ - “ परमनैष्किकम्‌, उत्तमनैष्किकम्‌! इत्यपपाठो मुद्रितेषु । 


एएजएज.ए20-902.00०7 
काशिका ४२५ 


यत्‌” ( ९.१.२ )-गव्यम्‌। सुगव्यम्‌। अतिसुगव्यम्‌। 'विभाषा हविरपूपादिभ्यः ( ९.१. 
४ )--अपृष्यमू, अपूपीयम्‌। यवापृष्यमू, यवापूपीयम्‌। 'शरीरावयवादू यत्‌” ( ९.१.६ )- 
दन्त्यमू्‌, राजदन्त्यमित्येवमादि सिद्ध भवति। इत उत्तरं च संख्यापूर्वपदानां तदन्तविधिरिष्यते। 
पारायणतुरायणचान्द्रायणं वर्तयति' ( ५.१.७२ )-द्वैपारायणिकः। त्रैपारायणिकः। लुगन्ता- 
यास्तु प्रकृते्नेष्यते। द्वाभ्यां शूर्पभ्यां क्रीतं द्विशूर्पम्‌। त्रिशूर्पमू। द्विशूर्पण क्रीतमिति 
तदन्तविधिप्रतिषेधात्‌ 'शूर्पादजन्यतरस्याम्‌” ( ९.१.२६ ) इत्यजू न भवति। सामान्यविहित- 
ष्ठजेव भवति। द्विशौर्षिकम्‌ । ठजो द्विगु प्रत्यनिमित्तत्वाद्‌ लुगभावः। तथा चोक्तम्‌-प्राग्‌ 
वतेः संख्यापूर्वपदानां तदन्तग्रहणमलुकि” ( महाभाष्य-वा० ५९.१.२० ) इति॥ निष्क। 
पण। पाद। माष। वाह। द्रोण। षष्टि। निष्कादिः॥ 


शताच्च ठन्यतावशते ॥ २१ ॥ 


आहदित्येव। शतशब्दात्‌ ठन्यतौ प्रत्ययी भवतो5शतेडभिधेय आरयिष्वर्थेषु । 
कनो5पवादः। शतेन क्रीतं शतिकम्‌। शत्यम्‌। अशत इति किम्‌ ? शतं परिमाणमस्य 
शतक निदानमू। प्रत्ययार्थोदत्र संघ: शतमेव वस्तुतः प्रकृत्यर्थाद्‌ न भिद्यते। इह तु न 
भवति-शतेन क्रीतं शत्यं शाटकशतम्‌, शतिक शाटकशतमिति। वाक्येन छात्र प्रत्ययार्थस्य 
तत्त्वं गम्यते, न श्रुत्या । तथा चोक्तम्‌- शतप्रतिषेधेषन्यशतत्वे5प्रतिषेध:” ( महाभाष्य-वा० 
९.१.२१ ) इति। चकारोञ्समास इत्यनुकर्षणार्थ:। दौ च शतं च द्विशतम्‌, द्विशतेन क्रीत॑ 
द्विशतकम्‌। त्रिशतकम्‌। 'प्रागू वतेः संख्यापूर्वपदानां तदन्तग्रहणमलुकि' (महाभाष्य- 
वा० ५.१.२० ) इत्यनया इष्ट्या समासादपि प्राप्नोति॥ 


संख्याया अतिशदन्तायाः कन्‌ ॥ २२ ॥ 


आहदित्येव | संख्याया अत्यन्ताया अशदन्तायाश्च कनू प्रत्ययो भवत्याहयिष्वर्थेषु । 
ठजो5पवादः। पज्चभिः क्रीतः पञ्चकः पट:। बहुकः। गणकः। अतिशदन्ताया इति 
किम्‌? साप्ततिकः। चात्वारिंशत्कः। अर्थवतस्तिशब्दस्य ग्रहणाद्‌ डतेः पर्युदासो न भवति । 
कतिकः॥ 


वतोरिडू वा ॥ २३ ॥ 


वत्वन्तस्य संख्यात्वात्‌ कन्‌ सिद्ध एव, तस्य त्वनेन वा इडागमो विधीयते। वतोः 
परस्य कनो वा इडागमो भवत्याईयिष्वर्थेषु। तावतिकः, तावत्क:। यावतिकः, यावत्कः॥ 


विंशतित्रिंशदृभ्यां ड्वुन्नसंज्ञायामू ॥ २४ ॥ 
विंशतित्रिंशद्भ्यां डूबुन्‌ प्रत्ययो भवत्यसंज्ञायां विषय आहयिष्वर्थबु। विंशकः। 

बत्रिंशकः। 'ति विशतेर्डिति' ( ६.४.१४२ ) इति तिलोपः। असंज्ञायामिति किम्‌ ? 
विंशतिकः। त्रिंशत्कः। कथ॑ पुनरत्र कनू, यावता अतिशदन्ताया इति पर्युदासेन भवितव्यम्‌? 
योगविभागः करिष्यते-विंशतित्रिंशदभ्यां कनू प्रत्ययो भवति, ततो डूवुन्नसंज्ञायामिति॥ 


कंसाटू टिठनू ॥ २५ ॥ 


कंसाटू टिटनू प्रत्ययो भवत्याईयिष्वर्थचु। ठजोउपवाद:। टकारो डीबर्थः। 
इकार उच्चारणार्थ:। नकारः स्वरार्थ:। कंसिकः। कंसिकी॥ अर्धाच्चेति वक्तव्यम्‌॥ 
अर्धिकः। अर्धिकी ॥ कार्षापणाट्‌ टिठन्‌ वक्तव्य:॥ कार्षापणिकः। कार्षापणिकी॥ 
प्रतिशब्दश्चास्यादेशो वा वक्तव्यः॥ प्रतिकः। प्रतिकी॥ 


शूर्पादिजन्यतरस्याम्‌ ॥ २६ ॥ 


शूर्पशब्दादन्यतरस्यामजू्‌_ प्रत्ययो भवत्याईयिष्वर्थघु। ठजओोउपवादः। पक्षे सो5पि 
भवति। शूर्पेण क्रीतं शौर्षम्‌, शौर्षिकम्‌॥ 


शतमानविंशतिकसहस्रवसनादण्‌ ॥ २७ ॥ 


शतमानादिभ्यः शब्देभ्योडण्‌ प्रत्ययो भवत्याईयिष्वर्थंषु। ठकूठजओरपवबादः। 
शतमानेन क्रीतं शातमानं शतम्‌। वैंशतिकम्‌। साहख्रमू। वासनम्‌॥ 


अध्यर्धपूर्वदिगोर्लुगसंज्ञायामू ॥ २८ ॥ 


आहदित्येव | अध्यर्धशब्दः पूर्वो यस्मिन्‌ तस्मादध्यर्धपूर्वात्‌ प्रातिपदिकाद्‌ दिगोश्च 
परस्याहीयस्य लुगू भवत्यसंज्ञायां विषये। अध्यर्धकंसम्‌ | द्विकंसम्‌। त्रिकंसम्‌। अध्यर्धशूर्पम। 
दिशूर्पम्‌। त्रिशूर्पम्‌। असंज्ञायामिति किमू ? पाञ्वयलोहितिकम्‌। पाञज्वकलापिकम्‌। 
लोहिनीशब्दस्य 'भस्याढे तद्धिते०” ( वा० ६.३.३५ ) इति पुंवदूभावः। प्रत्ययान्तस्य 
विशेषणमरसंज्ञाग्रहणम्‌, न चेत्‌ प्रत्ययान्तं संज्ञेति । अध्यर्धशब्दः संख्यैव, किमर्थ भेदेनोपा- 
दीयते? ज्ञापकार्थम्‌ , क्वचिदस्य संख्याकार्य न भवति, 'संख्यायाः क्रियाभ्यावृत्तिगणने 
कृत्वसुच्‌'! ( ९.४.१७ ) इति॥ 


विभाषा कार्षापणसहस्राभ्यामू ॥ २६ ॥ 


अध्यर्धपूर्वाद्‌ द्विगोश्व कार्षापणसहस्रान्तादुत्तरस्याहयप्रत्ययस्थ विभाषा लुगु्‌ 


१ -  शतमू ” इति नास्ति बहुत्र । ३ - “पजञ्चलौहितिकम्‌ । पाउ्चकलायिकमू ” इति बाल०। 

भवति। पूर्वेण लुकि नित्ये प्राप्ते विकल्प्यते। अध्यर्धकार्षापणम्‌, अध्यर्धकार्षापणिकम्‌ । 
द्विकार्षापणम्‌, द्विकार्षापणिकम्‌ू । औपसंख्यानिकस्य टिठनो लुकू। अलुकपक्षे च प्रतिरादेशो 
विकल्पितः। अध्यर्धप्रतिकम्‌। द्विप्रतिकम्‌। त्रिप्रतिकम। सहस्रातू-अध्यर्धसहस्रम्‌, 
अध्यर्धसाहस्रमू। दिसहस्रमू, दिसाहख्रमू। अलुकृपक्षे संख्यायाः संवत्सरसंख्यस्य च! 
( ७.३.१५ ) इत्युत्तरपदवृद्धि: ॥ सुवर्णशतमानयोरुपसंख्यानम्‌॥ अध्यर्धसुवर्णम्‌, 
अध्यर्धसौवर्णिकम्‌ । द्विसुवर्णम्‌, द्िसौवर्णिकम्‌। अध्यर्धशतमानम्‌, अध्यर्धशातमानम्‌। 
द्विशतमानम्‌, द्विशातमानम्‌ | 'परिमाणान्तस्या०” ( ७.३.१७ ) इत्युत्तरपदवृद्धिः॥ 


वित्रिपूर्वान्निष्कात्‌ू ॥ ३० ॥ 


दविगोरित्येव। दिव्रिपूर्वाद्‌ दिगोर्निष्कान्तादाहीयप्रत्ययस्य विभाषा लुगू भवति। 
दिनिष्कम्‌, द्विनेष्किकमू। त्रिनिष्कम्‌, त्रिनेष्किकम्‌ ॥ बहुपूर्वाच्चेति वक्तव्यम्‌॥ बहुनिष्कम्‌, 
बहुनैष्किकम्‌। 'परिमाणान्तस्या०” ( ७.३.१७ ) इत्युत्तरपदवृद्धिः॥ 


बिस्ताच्च ॥ ३१ ॥ 


दित्रिपूर्वादिति चकारेणानुक्ृष्यते। बित्रिपूर्वाद्‌ बिस्तान्तादू द्विगोः परस्याहयप्रत्ययस्य 
विभाषा लुगू भवति। दिबिस्तम्‌, दिबैस्तिकम्‌। त्रिबिस्तमू, त्रिबैस्तिकम्‌। बहुबिस्तम्‌, 
बहुबैस्तिकम्‌॥ 


विंशतिकात्‌ खः ॥ ३२ ॥ 


अध्यर्धपूर्वात्‌ प्रातिपदिकादू द्िगोश्च विंशतिकशब्दान्तादाईयिष्वर्थेषु खः प्रत्ययो 
भवति। अध्यर्धविंशतिकीनम्‌। द्विविंशतिकीनम्‌। त्रिविंशतिकीनम्‌। विधानसामर्थ्या- 
दस्य लुड न भवति॥ 


खार्या ईकन्‌ ॥ ३३ ॥ 


अध्यर्धपूर्वाद्‌ द्विगोरित्येव । अध्यर्धपूर्वात्‌ प्रातिपदिकादू द्विगोश्व खारीशब्दान्ता- 
दार्हयिष्वर्थेषु ईकन्‌ प्रत्ययो भवति। अध्यर्धखारीकम्‌। दिखारीकम्‌ ॥ केवलायाश्चेति 
वक्तव्यम्‌॥ खारीकमू्‌॥ काकिण्याश्चोपसंख्यानम्‌॥ अध्यर्धकाकिणीकम्‌। द्विकाकिणी- 
कम्‌। त्रिकाकिणीकम्‌ ॥ केवलायाश्च॥ काकिणीकम्‌॥ 


पणपादमाषशताद यत्‌ ॥ ३४ ॥ 


अध्यर्धपूर्वाद्‌ द्विगोरित्येव । अध्यर्धपूर्वाद्‌ दिगोश्व पणपादमाषशतशब्दान्ता- 

दा्हयिष्वर्थेषु यत्‌ प्रत्ययो भवति । अध्यर्धपण्यम्‌ | द्विपण्यम्‌ | त्रिपण्यमू। पाद--अध्यर्ध- 
पाद्यम्‌। दविपाद्यम्‌। त्रिपाद्यमम। पद्भावों न भवति पद्यत्यतदर्थे! ( ६.३.५३ ) इति। 
प्राण्यड्रस्य स इष्यते, इदं तु परिमाणम्‌। माष--अध्यर्धमाष्यम्‌। द्विमाष्यम्‌। त्रिमाष्यम्‌। 
शत--अ ध्यर्धशत्यम्‌। द्विशत्यम्‌। त्रिशत्यम्‌॥ 


शाणादू वा ॥ ३५ ॥ 


अध्यर्धपूर्वाद्‌ द्विगोरित्येव। शाणशब्दादध्यर्धपूर्वाद्‌ द्विगोराहयिष्वर्थेषु वा यत्‌ 
प्रत्ययो भवति। ठजो5पवाद:। पक्षे सोडषपि भवति, तस्य च लुकू। अध्यर्धशाण्यम्‌, 
अध्यर्धशाणम्‌। द्विशाण्यम्‌, द्विशाणम्‌। त्रिशाण्यम्‌, त्रिशाणमृ॥ शताच्चेति वक्तव्यम्‌॥ 
अध्यर्धशत्यम्‌, अध्यर्धशतम्‌। द्विशत्यमू, द्विशतम्‌। त्रिशत्यम्‌, त्रिशतम्‌॥ 


दित्रिपूवदिणू च ॥ ३६ ॥ 


शाणादवेत्येव । दित्रिपूर्वात्‌ शाणान्तात्‌ प्रातिपदिकादार्ईयिष्वर्थषु अण्‌ प्रत्ययो भवति, 
चकारादू यत्‌ च वा। तेन त्रैरूप्यं संपद्यते। दैशाणम्‌, द्विशाण्यम्‌ू, द्शिशाणम्‌। त्रैशाणम्‌, 
त्रिशाण्यम्‌, त्रिशाणम्‌। 'परिमाणान्तस्यासंज्ञाशाणयो:” ( ७.३.१७ ) इति पर्युदासादादि- 
वृद्धिरिव भवति॥ 


तेन क्रीतम्‌ ॥ ३७ ॥ 


टजादयस्त्रयोदश प्रत्ययाः प्रक्ृताः। तेषामितः प्रभृति समर्थविभक्तय:ः प्रत्ययार्थाश्च 
निर्दिश्यन्ते । तेनेति तृतीयासमर्थात्‌ क्रीतमित्येतस्मिन्नर्थे यथाविहितं प्रत्ययो भवति । सप्तत्या 
क्रीत॑ साप्ततिकम्‌। आशीतिकम्‌। नैष्किकम्‌। पाणिकम्‌। पादिकम्‌। माथिकम्‌। 
शत्यमू। शतिकमू्‌। द्विकम्‌। त्रिकम्‌। तेनेति मूल्यात्‌ करणे तृतीया समर्थविभक्तिः। 
अन्यत्रानभिधानादू्‌ न भवति देवदत्तेन क्रीतम्‌, पाणिना क्रीतमिति । दिवचनबहुवचनान्तात्‌ 
प्रत्ययो न भवति। प्रस्थाभ्यां क्रीतम्‌, प्रस्थैः क्रीतमिति, अनभिधानादेव । यत्र तु प्रकृत्यर्थस्य 
संख्याभेदावगमे प्रमाणमस्ति तत्र द्विवचनबहुवचनान्तादपि प्रत्ययो भवति। द्वाभ्यां क्रीत॑ 
द्विकम्‌। त्रिकम्‌। पञ्चकम्‌। तथा मुद्गैः क्रीतं मौद्ूगिकम्‌। माषिकम्‌। न होकेन मुद्गेन 
क्रयः संभवति॥ 


तस्य निमित्त संयोगोत्पातो ॥ ३८ ॥ 


१ - “भवति ' इति बाल०। 

तस्येति षष्टीसमर्थाद्‌ निमित्तमित्येतस्मिन्नर्थे यथाविहितं प्रत्ययो भवति, यत्‌ तदू्‌ 
निमित्तं संयोगश्चेत्‌ स भवति, उत्पातो वा। संयोगः संबन्धः। प्राणिनां शुभाशुभसूचको 
महाभूतपरिणाम उत्पातः। शतस्य निमित्तं धनपतिना संयोगः शत्यः, शतिकः। साहख्रः। 
उत्पातः खल्वपि--शतस्य निमित्तमुत्पातो दक्षिणाक्षिस्पन्दन॑ शत्यमू, शतिकम्‌। साहख्रम्‌ 
॥ तस्य निमित्तप्रकरणे वातपित्तश्लेष्मभ्यः शमनकोपनयोरुपसंख्यानम्‌॥ वातस्य 
शमनं कोपनं वा वातिकम्‌। पैत्तिकम्‌। श्लैष्मिकम्‌॥ सन्निपाताच्चेति वक्तव्यम्‌॥ 
सान्निपातिकम्‌॥ 


गोद्षयचो5संख्यापरिमाणाश्वादेर्यत्‌ ॥ ३६ ॥ 


गोशब्दादू दचश्च प्रातिपदिकात्‌ संख्यापरिमाणाश्वादिविवर्जितादू यत्‌ प्रत्ययो 
भवति तस्य निमित्तं संयोगोत्पातावित्येतस्मिन्नर्थ । ठजादीनामपवादः। गोर्निमित्तं संयोग 
उत्पातो वा गव्यः। उच्च: खल्वपि-धन्यम्‌ । स्वर्ग्यमू। यशस्यम्‌। आयुष्यम्‌। असंख्या- 
परिमाणाश्वादेरिति किम्‌ ? पज्चानां निमित्तं पञज्वकम्‌। सप्तकम्‌। अष्टकम्‌। परिमाण-- 
प्रास्थिकम्‌। खारीकम्‌। अश्वादि--आश्विकः॥ ब्रह्मवर्चसादुपसंख्यानम्‌॥ ब्रह्मवर्चसस्य 
निमित्तं गुरुणा संयोगो ब्रह्मवर्चस्यम्‌ु॥ अश्व। अश्मन्‌। गण। ऊर्णा। उमा। वसु। वर्ष। 
भड़। अश्वादिः॥ 


पुत्राच्ठ च ॥ ४० ॥ 


पुत्रशब्दात्‌ छः प्रत्ययो भवति, चकारादू यत्‌ च, तस्य निमित्तं संयोगोत्पातावित्ये- 
तस्मिन्‌ विषये। द्य्बच इति नित्ये यति प्राप्त वचनमू। पुत्रस्य निमित्तं संयोग उत्पातो वा 


पुत्रीयम्‌, पुत्यम्‌॥ 
सर्वभूमिपृथिवीभ्यामणजौ ॥ ४१ ॥ 


सर्वभूमिपृथिवीशब्दाभ्यां यथासंख्यमणजी प्रत्ययी भवतः तस्य निमित्त संयोगोत्पाता- 
वित्येतस्मिन्‌ विषये। ठको5पवादौ। सर्वभूमेर्निमित्तं संयोग उत्पातो वा सार्वभौमः। 
पार्थिवः। सर्वभूमेरनुशतिकादिपाठादू ( ७.३.२० ) उभयपदवृद्धिः॥ 


तस्येश्वरः ॥ ४२ ॥ 


तस्येति षष्ठीसमर्थाभ्यां सर्वभूमिपृथिवीशब्दाभ्यां यथासंख्यम्‌ अणजौ प्रत्ययो भवत 


१ - “यथासंख्यम्‌ ' इति नास्ति बाल०। 

ईश्वर इत्येतस्मिन्‌ विषये। सर्वभूमेरीश्वरः सार्वभौमः। पार्थिवः। षष्टीप्रकरणे पुनः 
षष्ठीसमर्थविभक्तिनिर्देशः प्रत्ययार्थस्य निवृत्तये। अन्यथा संयोगोत्पाताविवेश्वरो5पि 
प्रत्ययार्थस्य निमित्तस्य विशेषणं संभाव्येत॥ 


तत्र विदित इति च ॥ ४३ ॥ 


तत्रेति सप्तमीसमर्थाभ्यां सर्वभूमिपृथिवीशब्दाभ्यां यथासंख्यमणजो प्रत्ययी भवतो 
विदित इत्येतस्मिन्नर्थे। विदितो ज्ञातः प्रकाशित इत्यर्थ:। सर्वभूमौ विदितः सार्वभौमः। 
पार्थिव:॥ 


लोकसर्वलोकाटू ठज्‌ ॥ ४४ ॥ 


लोकसर्वलोकशब्दाभ्यां तत्रेति सप्तमीसमर्थाभ्यां विदित इत्येतस्मिन्‌ विषये ठज्‌ 
प्रतययो भवति। लोके विदितो लौकिकः। सार्वलीकिकः। अनुशतिकादित्वाद्‌ ( ७.३.२०) 
उभयपददृद्धिः॥ 


तस्य वापः ॥ ४५ ॥ 


तस्येति षष्टीसमर्थाद्‌ वाप इत्येतस्मिन्नर्थे यथाविहितं प्रत्ययो भवति। उप्यते5स्मिन्‌ 
वाप,  क्षेत्रमुच्यते। प्रस्थस्य वाप:ः क्षेत्र प्रास्थिकम्‌। द्रौणिकम्‌। खारीकम्‌ू॥ 


पात्रात्‌ ष्ठनू ॥ ४६ ॥ 


पात्रशब्दात्‌ ष्ठन्‌ प्रत्ययो भवति तस्य वाप इत्येतस्मिन्‌ विषये। ठजो5पवादः। 
नकारः स्वरार्थ:। षकारो डीषर्थ:। पात्रशब्दः परिमाणवाची। पात्रस्य वापः पात्रिक 
क्षेत्रम्‌। पात्रिकी क्षेत्रभक्तिः॥ 


तदस्मिन्‌ वृद्धययायलाभशुल्कोपदा दीयते ॥ ४७ ॥ 


तदिति प्रथमासमर्थादस्मिन्निति सप्तम्यर्थ यथाविहितं प्रत्ययो भवति, यत्‌ तत्‌ 
प्रथमा- समर्थ वृद्धय्ादि चेत्‌ तद्‌ दीयते। दीयत इत्येकवचनान्तं वृद्ध्यादिभि: प्रत्येकमभिसंबध्यते । 
तत्र यदधमर्णेनोत्तमर्णाय मूलधनातिरिक्त देयं तद्‌ वृद्धिः। ग्रामादिषु स्वामिग्राह्मो भाग 
आयः:। पटादीनामुपादानमूलादतिरिक्त द्रव्यं लाभ:। रक्षानिर्वेशो राजभागः शुल्कः | उत्कोच 
उपदा। पञ्च अस्मिन्‌ वृद्धिर्वा आयो वा लाभो वा शुल्को वा उपदा वा दीयते पञ्चकः। 
सप्तकः। शत्यः, शतिकः। साहस्रः ॥ चतुर्थ्यर्थ उपसंख्यानम्‌॥ पज्चास्मै वृद्धिर्वा आयो 

वा लाभो वा शुल्को वा उपदा वा दीयते पज्चको देवदत्त:। सिद्ध त्वधिकरणत्वेन 
विवक्षितत्वातू। सममब्राह्मणे दानम्‌ ( मनु० ७.८५ ) इति यथा॥ 


पूरणार्धाट्‌ ठनू ॥ ४८ ॥ 


पूरणवाचिनः शब्दादर्धशब्दात्‌ च ठनू प्रत्ययो भवति तदस्मिन्‌ वृद्धघ्यायलाभशुल्कोपदा 
दीयत इत्येतस्मिन्नर्थ | यथायथं ठकूटिठनोरपवाद: | द्वितीयो वृद्धद्यादिरस्मिन्‌ दीयते द्वेतीयिकः । 
तृतीयिकः। पञ्चमिकः। सप्तमिकः। अर्धिकः। अर्धशब्दो रूपकार्धस्य रूढिः॥ 


भागाद्‌ यच्च ॥ ४६ ॥ 


भागशब्दादू यत्‌ प्रत्ययो भवति, चकारात्‌ ठंश्च, तदस्मिन्‌ वृद्धब्यायलाभशुल्कोपदा 
दीयत इत्येतस्मिन्नर्थ। ठजोड्पवादः। भागों वृद्ृध्यादिरस्मिनू दीयते भाग्यमू, भागिक 
शतम्‌। भाग्या, भागिका विंशतिः। भागशब्दो5पि रूपकार्धस्य वाचकः॥ 


तद्धरति वहत्यावहति भाराद्‌ वंशादिभ्यः ॥ ५० ॥ 


तदिति द्वितीयासमर्थाद्‌ हरत्यादिष्वर्थेषु यथाविहितं प्रत्ययो भवति | प्रकृतिविशेषणं 
भाराद्‌ वंशादिभ्य इति। वंशादिभ्यः परो यो भारशब्दस्तदन्तात्‌ प्रातिपदिकादिति। वंशभारं 
हरति वहत्यावहति वा वांशभारिक:। कौटजभारिकः | बाल्वजभारिकः। भारादिति किम्‌? 
वंश हरति | वंशादिभ्य इति किमू ? ब्रीहिभारं हरति। अपरा वृत्तिः-भारादू वंशादिभ्य इति, 
भारभूतेभ्यो वंशादिभ्य इत्यर्थ:। भारशब्दोष5र्थदारेण वंशादीनां विशेषणम्‌। भारभूतान्‌ 
वंशान्‌ हरति वांशिकः। कौटजिकः। बाल्वजिकः। भारादिति किम्‌ ? वंशं हरति। 
वंशादिभ्य इति किम्‌ ? भारभूतान्‌ ब्रीहीन्‌ वहति। सूत्रार्थदयमपि चैतदाचार्येण शिष्याः 
प्रतिपादिता:। तदुभयमपि ग्राह्मम्‌। हरति देशान्तरं प्रापपति चोरयति वा। वहत्युत्क्षिप्य 
धारयतीत्यर्थ:। आवहति उत्पादयतीत्यर्थस्‍.। वंश। कुटज। बल्वज। मूल। अक्ष। 
स्थूणा। अश्मन्‌ू। अश्व। इक्षु। खट्वा। वंशादिः॥ 


वस्नद्रव्याभ्यां उन्‍्कनो ॥ ९१ ॥ 


वस्नद्रव्यशब्दाभ्यां द्वितीयासमर्थाभ्यां यथासंख्यं ठन्‌ कन्‌ इत्येतौ प्रत्ययो भवतो 
हरत्यादिष्वर्थेषु। वस्नं हरति वहति वा वस्निकः। द्रव्यकः॥ 


१ - “शुल्को वा ? इति नास्ति है०, बाल०। 

संभवत्यवहरति पचति ॥ ९२ ॥ 


तदिति द्वितीया समर्थविभक्तिरनुवर्तते । तदिति द्वितीयासमर्थात्‌ संभवत्यादिष्वर्थषु 
यथाविहितं प्रत्ययो भवति। तत्राधेयस्य प्रमाणानतिरेकः संभवः। उपसंहरणमवहारः। 
विक्लेदनं पाकः। प्रस्थं संभवत्यवहरति पचति वा प्रास्थिक:। कौडविकः। खारीकः। ननु 
च पाके च संभवो5स्ति ? नास्त्यत्र नियोगः। प्रस्थं पचति ब्राह्मणी प्रास्थिकी॥ तत्पचतीति 
द्रोणादण्‌ च॥ द्रोणं पचति द्रौणी, द्रौणिकी॥ 


आढकाचिततपात्रात्‌ खोषन्यतरस्याम्‌ ॥ ५३ ॥ 


आहढकाचितपात्रशब्देभ्यो द्वितीयासमर्थेभ्योडन्यतरस्यां संभवादिष्वर्थषु.. खः 
प्रत्ययो भवति। ठजोष्पवादः। पक्षे सोषपि भवति। आढक संभवत्यवहरति पचति वा 
आढ्कीना, आढकिकी। आचितीना, आचितिकी। पात्रीणा, पात्रिकी॥ 


दविगोः ष्ठश्च ॥ ९४ ॥ 


आहढकाचितपात्रादित्येव।॥ आढकाचितपात्रान्तादू द्विगोः संभवत्यादिष्वर्थेषु ष्ठन्‌ 
प्रत्ययो भवति, चकारात्‌ खः, अन्यतरस्याम्‌ । विधानसामर्थ्यादनयोर्लुगू न भवति। ठजस्तु 
पक्षेष्नुज्ञातस्य अध्यर्धपूर्वद्धगोः०” ( ९.१.२८ ) इति लुगू भवत्येव। नकारः स्वरार्थ:। 
षकारो डीषर्थ:। द्याढकिकी, उ्््याठकीना, उ््याठकी। उ्याचितिकी, उ्द्याचितीना, 
डयाचिता। 'अपरिमाणबिस्ताचित०” ( ४.१.२२ ) इति डीपः प्रतिषेध:। दिपात्रिकी, 
ढविपात्रीणा, दिपात्री॥ 


कुलिजालू लुक्खो च ॥ ९५ ॥ 


दविगोरित्येव। कुलिजशब्दान्ताद्‌ द्विगोः संभवत्यादिष्वर्थषु लुकूखबा भवतः, 
चकारात्‌ ष्ठंश्च। अन्यतरस्यांग्रहणानुवृत्त्या लुगपि विकल्प्यते। ठजः पक्षे श्रवणं भवति। 
तेन चातूरूप्यं संपद्यते | दे कुलिजे संभवत्यवहरति पचति वा द्विकुलिजिकी, द्विकुलिजीना, 
दिकुलिजी, दैकुलिजिकी । 'परिमाणान्तस्यासंज्ञाशाणयो:” ( ७.३.१७ ) इत्यत्र कुलिजग्रहणम- 
पीष्यते। तेनोत्तरपदवृद्धिरपि न भवति॥ 


सोउस्यांशवस्नभृतयः ॥ ९६ ॥ 


स इति प्रथमासमर्थादस्येति षष्ठ्यर्थ यथाविहितं प्रत्ययो भवति, यत्‌ तत्‌ प्रथमा- 


१ - 'द्विकुलिजा ” इति बाल०। 

समर्थमंशवस्नभृतयश्चेत्‌ ता भवन्ति । अंशो भागः। वस्नं मूल्यम्‌। भृतिर्वेतनम्‌ । पज्च 
अंशो वस्नो वा भृतिवस्य पञ्चकः। सप्तकः। साहस्रः॥ 


तदस्य परिमाणम्‌ ॥ ९७ ॥ 


तदिति प्रथमासमर्थादस्येति षष्ट्यर्थ यथाविहितं प्रत्ययो भवति, यत्‌ प्रथमासमर्थ 
परिमाणं चेत्‌ तद्‌ भवति। प्रस्थः परिमाणमस्य प्रास्थिको राशिः। खारशतिकः। शत्यः, 
शतिकः। साहख्र:। द्रोणिक:। कौडविकः। वर्षशतं परिमाणमस्य वार्षशतिकः। वार्ष- 
सहस्रिकः। षष्टिर्जीवितपरिमाणमस्येति षाष्टिकः। साप्ततिकः। समर्थविभक्तिः प्रत्ययार्थ- 
श्च पूर्वसूत्रादेवानुवर्तिष्यते, किमर्थ पुनरनयोरुपादानम्‌ ? पुनर्विधानार्थम्‌। दे षष्टी 
जीवित- परिमाणमस्य दविषाष्टिक:। द्विसाप्ततिकः। पुनर्विधानसामर्थ्याद्‌ अध्यर्धपूर्वद्धिगोर्लुग०” 
( ५९.१.२८ ) न भवति॥ 


संख्यायाः संज्ञासड्सूत्राध्ययनेषु ॥ ५८ ॥ 


तदस्य परिमाणमिति वर्तते। संख्यावाचिनः प्रातिपदिकात्‌ परिमाणोपाधिकात्‌ 
प्रथमासमर्थादस्पेति षष्ट्यर्थ यथाविहितं प्रत्ययो भवति। संज्ञासंघसूत्राध्ययनेष्विति 
प्रत्ययार्थविशेषणमू । तत्र संज्ञायां स्वार्थे प्रत्ययो वाच्य:-। पज्चैव पञ्चका: शकुनयः। 
त्रिकाः शालड्रायना:। संघ-पज्च परिमाणमस्य पञ्चकः संघ:। अष्टकः। सूत्र- 
अष्टावध्यायाः परिमाणमस्य सूत्रस्य अष्टक॑ पाणिनीयम्‌। दशक वैयाप्रपदीयम्‌। त्रिक 
काशकृत्स्नमू। ननु चाध्यायसमूह: सूत्रसंघ एव भवति ? नैतदस्ति। प्राणिसमूहे संघशब्दो 
रूढः। अध्ययन--पञ्चको5धीतः। सप्तको5धीतः। अष्टक:। नवकः। अधीतिरध्ययनम्‌ । 
तस्य संख्यापरिमाणं पज्चावृत्तयः पज्च वाराः पज्च रूपाण्यस्याध्ययनस्य पञज्चक- 
मध्ययनम्‌ ॥ स्तोमे डविधिः पञ्चदशाद्यर्थ:॥ पज्चदश मन्त्राः परिमाणमस्य पञ्चदशः 
स्तोमः। सप्तदशः। एकविंशः॥ शन्‌शतोर्डिनिश्छन्दसि॥ प॑ज्चद१शिनोंडर्धमासाः ( तै० 
सं० ७.५.२०.१ )। त्रिंशिनो मारा: ( तै० सं० ७.५.२०.१ )॥ विंशतेश्चेति वक्तव्यम्‌॥ 
विंशिनो5ड्रिससः ( गो० ब्रा० १.१.८ )॥ 


पड़िक्तविंशतित्रिंशच्चत्वारिंशत्पज्चा शत्षष्टिसप्तत्यशीतिनवतिशतम्‌ 
॥ ५६ ॥ 


तदस्य परिमाणमिति वर्तते। पड़क्त्यादयः शब्दा निपात्यन्ते । यदिह लक्षणेनानुपपन्न॑ 
तत्सर्व॑ निपातनात्‌ सिद्धम्‌। पज्चानां टिलोपः, तिश्च प्रत्ययः। पञ्च परिमाणमस्य 


१ - 'खारीकः ' इति बाल०। २ - 'दिसाप्ततिकः ” इति बाल०। 

पदूक्तिश्ठन्दः। द्योर्दशतोर्विनूभावः शतिच्‌ च॒प्रत्ययः। दौ दशतौ परिमाणमस्य संघस्य 
विंशतिः। त्रयाणां दशतां त्रिन्भावः शत्‌ च प्रत्ययः। त्रयो दशतः परिमाणमस्य त्रिंशत्‌। 
चतुर्णा दशतां चत्वारिन्भावः शत्‌ च प्रत्ययः। चत्वारों दशतः परिमाणमस्य चत्वारिंशत्‌। 
पज्चानां दशतां पज्चाभावः शत्‌ च प्रत्ययः। पञज्च दशतः परिमाणमस्य पज्चाशत्‌। षण्णां 
दशतां षड़भावस्तिः प्रत्ययो5पदत्वं च। षड़्‌ दशतः परिमाणमस्य षष्टि:। सप्तानां दशतां 
सप्तभावः तिः प्रत्ययश्च । सप्त दशतः परिमाणमस्य सप्ततिः। अष्टानां दशतामशीभावस्तिः 
प्रत्ययश्च । अष्टो दशतः परिमाणमस्य अशीतिः। नवानां दशतां नवभावस्तिः प्रत्ययश्च । 
नव दशतः परिमाणमस्य नवतिः। दशानां दशतां शभावः तश्च प्रत्यय:। दश दशतः 
परिमाणमस्य संघस्य शतम्‌। विंशत्यादयो गुणशब्दाः, ते यथाकथ्ंचिद्‌ व्युत्पाद्या:। 
नात्रावयवार्थेडमिनिवेष्टव्यम्‌ू । तथाहि-पड़क्तिरिति क्रमसंनिवेशे5पि वर्तते। ब्राह्मणपडूक्ति:, 
पिपीलिकापड्क्तिरिति। न चात्रावयवार्थ: कश्चिदस्ति। या चैषां विषयभेदेन गुणमात्रे 
गुणिनि च वृत्तिः, स्वलिड्संख्यानुविधानं च, एतदपि सर्व स्वाभाविकमेव । सहस्रादयो5- 
प्येवंजातीयकास्तददेव द्र॒ष्टव्या:। उदाहरणमात्रमेतदिति॥ 


पञज्चद्दशतो वर्गे वा ॥ ६० ॥ 


पञ्चत्‌ दशत्‌ इत्येती वा निपात्येते तदस्य परिमाणमित्यस्मिन्‌ विषये 
वर्गेभिधेये । 'संख्यायाः०” ( ९.१.५८ ) इति कनि प्राप्ते डतिनिपात्यते । वावचनात्‌ पक्षे 
सो5पि भवति। पज्च परिमाणमस्य पज्चद्‌ वर्ग:, दशद्‌ वर्ग:। पज्चको वर्गः, दशको वर्ग:॥ 


सप्तनो5्ज्‌ छन्‍न्दसि ॥ ६१ ॥ 


वर्ग इत्येव। तदस्य परिमाणमिति च। सप्तनूशब्दात्‌ 5न्दसि विषयेष्ज्‌ 
प्रत्ययो भवति वर्गेषमिधेये। स+प्त साप्तांनि ( तु० -- तै० सं० ९.४.७.५ ) असृजत्‌॥ 


त्रिशच्चत्वारिंशतोब्रह्मिणे संज्ञायां डणू ॥ ६२ ॥ 


तदस्य परिमाणमित्येव | वर्ग इति निवृत्तम्‌। त्रिंशच्चत्वारिंशच्छब्दाभ्यां संज्ञायां 
विषये डण्‌ प्रत्ययो भवति तदस्य परिमाणमित्येतस्मिन्‌ विषये ब्राह्मणेषभिधेये । अभिधेय- 
सप्तम्येषा, न विषयसप्तमी । तेन मन्त्रभाषयोरपि भवति। त्रिंशदध्यायाः परिमाणमेषां 
ब्राह्मणानां त्रैंशानि ब्राह्मणानि। चात्वार्रिशानि ब्राह्मणानि । कानिचिदेव ब्राह्मणान्युच्यन्ते॥ 


तदर्ते ॥ ६३ ॥ 


तदिति द्वितीयासमर्थादर्हतीत्यस्मिन्नर्थे यथाविहितं प्रत्ययो भवति। श्वेतच्छत्रमर्ति 
श्वैतच्छत्रिकः। वास्त्रयुग्मिक:। शत्यः, शतिकः। साहस्र:॥ 

छेदादिभ्यो नित्यम्‌ ॥ ६४ ॥ 


नित्यग्रहणं प्रत्ययार्थविशेषणम्‌ | छेदादिभ्यो द्वितीयासमर्थभ्यो नित्यमर्हतीत्येतस्मिन्नर्थ 
यथाविहितं प्रत्ययो भवति। छेद॑ नित्यमहति छैदिक:। भैदिकः॥ छेद। भेद। द्रोह। दोह। 
वर्त। कर्ष। संप्रयोग। विप्रयोग। प्रेषण | संप्रश्न। विप्रकर्ष। विराग विर्‌डं च ( ग० 
सू० ११२ )। वैरड्डिकः। छेदादिः॥ 


शीर्षच्छेदाद्‌ यच्च ॥ ६५ ॥ 


शीर्षच्छेदशब्दाद्‌ द्वितीयासमर्थाद्‌ नित्यमर्हतीत्यस्मिन्नर्थ यत्‌ प्रत्ययो भवति, 
चकारादू यथाविहितं च । शिरश्छेदं नित्यमर्हति शीर्षच्छेद्य:, शैर्षच्छेदिकः | प्रत्ययसन्नियोगेन 
शिरसः शीर्षभावो निपात्यते॥ 


दण्डादिभ्यो यः॥ ६६ ॥ 


नित्यमिति निवृत्तम्‌। दण्डादिभ्यो द्वितीयासमर्थेभ्योईतीत्यस्मिन्नर्थे यः 
प्रत्ययो भवति। ठको5पवाद:। दण्डमर्हति दण्ड्यः। मुसल्यः॥ दण्ड। मुसल। मधुपर्क । 
कशा। अर्घ। मेधा। मेघ। युग। उदक। वध। गुहा। भाग। इभ। दण्डादिः॥ 


छन्दसि च ॥ ६७ ॥ 


प्रातिपदिकमात्रात्‌ छन्‍्दसि विषये तदर्हतीत्यस्मिन्नर्थ यत्‌ प्रत्ययो भवति। 
ठजादीनामपवाद:। उदकक्‍्या वृत्तयः। यूप्यः पलाशः। गर्त्यों देश:॥ 


पात्राद्‌ घंश्च ॥ ६८ ॥ 


पात्रशब्दादू घन्‌ प्रत्ययो भवति, चकारादू यत्‌ च, तदर्हतीत्यस्मिन्नर्थे। ठकूठओरप- 
वादः। पात्र परिमाणमप्यस्ति। पात्रमर्ह॑ति पात्रियः, पात्र्यः॥ 


कडडूरदक्षिणाच्छ च ॥ ६६ ॥ 


कडड्डूरदक्षिणाशब्दाभ्यां छः प्रत्ययों भवति, चकारादू यत्‌ च, तदर्हतीत्यस्मिन्‌ 
विषये। ठको5पवादः। कडड्ूरमरहति कडड्ूरीयो गौः। कडड्डूर्यः। दक्षिणामर्हति दक्षिणीयो 
भिक्षु:। दक्षिण्यो ब्राह्मण:। दक्षिणाशब्दस्याल्पाचूतरस्यापूर्वनिपातेन लक्षणव्यभिचारचिह्नेन 
यथासंख्याभाव॑ सूचयति॥ 


१ - “ अयमेव प्रायिकः पाठ:, न्‍्यासाभिमतश्च । “ दण्डादिभ्यः ” इति सूत्रपाठ यतोषनुवृत्ति च निरचैषीदू 
हरदत्तः। 

स्थालीबिलात्‌ ॥ ७० ॥ 


छयतावनुवर्तेते। स्थालीबिलशब्दात्‌ छयतो प्रत्ययी भवतः तदर्हतीत्यस्मिन्नर्थे। 
टठको5पवादौ। स्थालीबिलमर्हन्ति स्थालीबिलीयास्तण्डुलाः। स्थालीबिल्याः। पाकयोग्या 
इत्यर्थ:॥ 


यज्ञत्विग्भ्यां घखजो ॥ ७१ ॥ 


यज्ञशब्दादृत्विकृशब्दात्‌ू च यथासंख्यं घखजो प्रत्ययी भवतः तदर्हतीत्यस्मिन्‌ 
विषये। ठको5पवादौ। यज्ञियो ब्राह्मण:। आर्त्विजीनो ब्राह्मण:॥ यज्ञर्लिग्भ्यां तत्कर्मर्हती- 
त्युपसंख्यानम्‌॥ यज्ञकर्म्हिति यज्ञियो देश:। ऋत्विक्कर्माहिति आर्त्विजीनं ब्राह्मणकुलम्‌ । 
आहयाणां ठगादीनां पूर्णोष्वधिः। अतः पर प्राग्वतीयष्ठजेव भवति॥ 


पारायणतुरायणचान्द्रायणं वर्तमति ॥ ७२ ॥ 


समर्थविभक्तिरनुवर्तते। अर्हतीति निवृत्तम्‌। पारायणादिभ्यो द्वितीयासमर्थेभ्यो 
वर्तयतीत्यस्मिन्नर्थे ठज्‌ प्रत्ययो भवति। पारायणं वर्तयत्यधीते पारायणिकश्छात्र:। तौराय- 
णिको यजमानः। चान्द्रायणिकस्तपस्वी॥ 


संशयमापतन्नः ॥ ७३ ॥ 


संशयशब्दाद्‌ द्वितीयासमर्थादापन्न इत्येतस्मिन्नर्थे ठज्‌ प्रत्ययो भवति । संशयमापन्नः 
प्राप्त: सांशयिकः स्थाणु:॥ 


योजनं गच्छति ॥ ७४ ॥ 


योजनशब्दाद्‌ द्वितीयासमर्थाद्‌ गछछतीत्यस्मिन्नर्थे ठज्‌ प्रत्ययो भवति। योजनं 
गच्छति यौजनिकः॥ क्रोशशतयोजनशतयोरुपसंख्यानम्‌॥ क्रोशशतं गचछति क्रौशशतिकः। 
यौजनशतिकः ॥ ततो5भिगमनमर्हतीति च क्रोशशतयोजनशतयोरुपसंख्यानम्‌॥ 
क्रोशशतादभिगमनमर्हति क्रौशशतिको भिक्षु)॥ यौजनशतिक आचार्य:॥ 


पथः ष्कन्‌ ॥ ७५ ॥ 


पथिनूशब्दाद्‌ द्वितीयासमर्थाद्‌ गछ्तीत्यस्मिन्नर्थ ष्कन्‌ प्रत्ययो भवति। 
नकारः स्वरार्थ:। षकारो डीषर्थ:। पन्धानं गच्छति पथिकः। पथिकी॥ 


पन्‍थो ण नित्यम्‌ ॥ ७६ ॥ 

नित्यग्रहणं प्रत्ययार्थविशेषणम्‌ । पथः पन्थ इत्ययमादेशो भवति णश्च प्रत्ययो 
नित्यं गच्छतीत्यस्मिन्‌ विषये। पन्धान नित्यं गच्छति, पान्थो भिक्षां याचते। नित्यमिति 
किम्‌? पथिकः॥ 


उत्तरपथेनाह॒तं च ॥ ७७ ॥ 


निर्देशादेव समर्थविभक्तिः। उत्तरपथशब्दात्‌ तृतीयासमर्थादाह्ततमित्येतस्मिन्‌ 
विषये ठजू प्रत्ययो भवति। चकारः प्रत्ययार्थसमुच्चये, गच्छतीति च। अत्रापि तृतीयैव 
समर्थविभक्तिः। उत्तरपथेनाहतम्‌ औत्तरपथिकम्‌। उत्तरपथेन गच्छति औत्तरपथिकः॥ 
आहतप्रकरणे वारिजड्लस्थलकान्तारपूर्वपदादुपसंख्यानमू॥ वारिपथेनाहतं वारिपथिकम्‌ । 
वारिपथेन गच्छति वारिपथिकः। जड्ुलपथेनाहतं जाइलपथिकम्‌। जड्ुलपथेन गच्छति 
जाइलपथिकः। स्थलपथेनाहतं स्थालपथिकम्‌ । स्थलपथेन गच्छति स्थालपथिकः। कान्तारपथेनाहतं 
कान्तार- पथिकमू। कान्तारपथेन गच्छति कान्तारपधिक:॥ अजपथशड़्कुपथाभ्यां चोपसंख्यानम्‌॥ 
अजपथेनाहतम्‌ आजपधिकम्‌, गच्छति वा आजपथिकः। शडूकुपथेनाहतं शाइकुपथिकम्‌, 
गच्छति वा शाइकुपथिकः॥ मधुकमरिचयोरण्‌ स्थलातू॥ स्थलपथेनाहतं स्थालपथं 
मधुकम्‌। स्थालपथं मरिचम्‌॥ 


कालातू ॥ ७८ ॥ 


कालादित्यधिकार:। यदित ऊर्ध्वमनुक्रमिष्यामः कालादित्येवं तदू वेदितव्यम्‌। 
वक्ष्यति- तन निर्वृत्तम्‌! ( ९.१.७६ )--मासेन निर्वृत्त मासिकम्‌। आर्धमासिकम्‌। सांवत्सरिकम्‌ । 
कालादित्यधिकारो <्युष्टादिभ्योडण्‌” ( ५.१.६७ ) इति यावत्‌॥ 


तेन निर्वृत्तमू ॥ ७६ ॥ 


तेनेति तृतीयासमर्थात्‌ कालवाचिनः प्रातिपदिकादू निर्वृत्तिमित्यस्मिन्नर्थे ठज्‌ प्रत्ययो 
भवति। अह्ला निर्वृत्तम्‌ आहिकम्‌। आर्धमासिकम्‌। सांवत्सरिकमू॥ 


तमधीष्टो भृतो भूतो भावी ॥ ८० ॥ 


तमिति द्वितीयासमर्थात्‌ कालवाचिनः प्रातिपदिकादधीष्टो भृतो भूतो भावी वेत्य- 
स्मिन्‍्नर्थे यथाविहितं प्रत्ययो भवति। अधीष्टः सत्कृत्य व्यापारितः। भृतो वेतनेन क्रीतः। 
भूतः स्वसत्तया व्याप्तकाल:। भावी तादृश एवानागतः। 'कालाध्वनोः०? ( २.३.५ ) इति 


१ - इदमुदाहरणं नास्ति है०। 

द्वितीया। मासमधीष्टो मासिको5्ध्यापकः। मासं भृतो मासिकः कर्मकरः। मासं भूतो 
मासिको व्याधि:। मासं भावी मासिक उत्सवः। ननु चाध्येषणं भरणं च मुहूर्त क्रियते, तेन 


कथं मासो व्याप्यते ? अध्येषणभरणे क्रियार्थे, तत्र फलभूतया क्रियया मासो व्याप्यमान- 
स्ताभ्यामेव व्याप्त इत्युच्यते॥ 


मासाद्‌ू वयसि यत्खओं ॥ ८१ ॥ 


मासशब्दादू वयस्यभिधेये यत्खजौ प्रत्ययी भवतः। ठजो5पवादौ। अधीष्टादीनां 
चतुर्णामधिकारे5पि सामर्थ्याद्‌ भूत एवात्राभिसंबध्यते। मासं भूतो मास्य:, मासीनः | वयसीति 
किम्‌ ? मासिकम्‌॥ 


दिगोर्यप्‌ ॥ ८२ ॥ 


मासाद्‌ वयसीति वर्तते। मासान्तादू दिगोर्यप्‌ प्रत्ययो भवति वयस्यभिधेये। दी 
मासौ भूतो द्विमास्यः। त्रिमास्य:॥ 


षण्मासाणू्‌ ण्यच्च ॥ ८३ ॥ 


वयसीत्येव | षण्मासशब्दादू वयस्यभिधेये ण्यत्‌ प्रत्ययो भवति, यप्‌ च। औत्सर्गिक- 
ष्ठअपीष्यते, स चकारेण समुच्चेतव्य:। स्वरितत्वाच्चानन्तरोः्नुवर्तिष्यते। तेन त्रैरूप्यं 
भवति। षाण्मास्यः, षण्मास्यः, षाण्मासिकः॥ 


अवयसि ठश्च ॥ ८४ ॥ 


षण्मासशब्दादवयस्यभिधेये ठनू प्रत्ययो भवति । चकारेणानन्तरस्य ण्यतः समुच्चय: 
क्रियते । षण्मासिको रोगः। षाण्मास्यः॥ 


समायाः: खः ॥ ८५ ॥ 


अधीष्टादयश्चत्वारोडर्था अनुवर्तन्ते । समाशब्दादू द्वितीयासमर्थादधीष्टादिष्वर्थेषु 
खः प्रत्ययो भवति | ठजोउपवादः। समामधीष्टो भृतो भूतो भावी वा समीनः। केचित्‌ तु 
तेन निर्वृत्तिम' ( ५.१.७६ ) इति सर्वत्रानुवर्तयन्ति । समया निर्वृत्तः समीनः॥ 


दिगोर्वा ॥ ८६ ॥ 


समायाः ख इत्येव। समाशब्दान्तादू दिगोर्निर्वृत्तादिष्वर्थषु पञ्चसु वा खः प्रत्ययो 


१ - “चकारो5नन्तरस्य ण्यतः समुच्चयार्थ: ” इति पाठान्तरम्‌ । 

भवति। पूर्वेण नित्यः प्राप्तो विकल्प्यते। 'प्राग्वतेः संख्यापूर्वपदानां तदन्तग्रहणमलुकि' 
(महाभाष्य-वा० ५९.१.२० ) इति प्राप्तिरस्त्येव । खेन मुक्ते पक्षे ठअपि भवति | दिसमीनः, 
द्वैसमिकः । त्रिसमीनः, तऔैसमिकः॥ 


रात्यहःसंवत्सराच्च ॥ ८७ ॥ 


रात्रि अहः संवत्सर इत्येवमन्तादू दिगोर्नि्वित्तादिष्वर्थघु वा खः प्रत्ययो भवति। 
खेन मुक्ते पक्षे ठअपि भवति। दिरात्रीणः, दैरात्रिकः। त्रिरात्रीण:, त्रैरात्रिक:। द्यहीनः, 
दैयह्निकः। त्यहीणः, त्रैयह्निकः | द्विसंवत्सरीणः, द्विसांवत्सरिकः। त्रिसंवत्सरीण:, त्रिसांवत्सरिकः | 
संख्यायाः संवत्सरसंख्यस्यथ च' ( ७.३.१९ ) इत्युत्तरपदवृद्धि:॥ 


वर्षल्लुकू च ॥ ८८ ॥ 


दिगोरित्येव । वर्षान्तादू डिगोर्निवित्तादिष्वर्थेषु वा खः प्रत्ययो भवति। पक्षे 
ठजू्‌। तयोश्च वा लुगू भवति। एवं त्रीणि रूपाणि भवन्ति। दिवर्षीणो व्याधिः, 
वद्िवार्षिकः, दिवर्ष:। त्रिवर्षीण:, त्रिवार्षिक:, त्रिवर्ष:। वर्षस्याभविष्यति! ( ७,३.१६ ) 
इत्युत्तरपदवृद्धि:। भाविनि तु त्रैवर्षिक:॥ 


चित्तवति नित्यम्‌ ॥ ८5 ॥ 


चित्तवति प्रत्ययार्थभिधेये वर्षशब्दान्तादू दविगोर्निर्वित्तादिष्वर्थेपूत्पन्नस्य प्रत्ययस्य 
नित्य लुगू भवति। पूर्वेण विकल्पे प्राप्त ेवचनम्‌। द्विवर्षो दारकः। चित्तवतीति किम्‌? 
दविवर्षीणो व्याधि:॥ 


षष्टिकाः षष्टिरात्रेण पच्यन्ते ॥ ६०॥ 


षष्टिकशब्दो निपात्यते। बहुवचनमतलन्त्रमू। षष्टिरात्रशब्दात्‌ तृतीयासमर्थात्‌ कन्‌ 
प्रत्ययो निपात्यते पच्यन्त इत्येतस्मिन्नर्थे, रात्रिशब्दस्य च लोप:। षष्टिरात्रेण पच्यन्ते 
षष्टिका:। संज्ञैषा धान्यविशेषस्य। तेन मुद्गादिष्वतिप्रसड़ो न भवति॥ 


वत्सरान्ताच्छश्छधन्दसि ॥ ६१ ॥ 


वत्सरान्तात्‌ प्रातिपदिकाद्‌ निर्वुत्तादिष्वर्थषु छन्‍्दसि विषये छः प्रत्ययो 
भवति। ठजो5पवाद:। इद्वत्सरीयः। इदावत्सरीयः ( काठ० सं० १३.१९ )॥ 


संपरिपूर्वात्‌ू ख च ॥ ६२ ॥ 
संपरिपूर्वाद्‌ वत्सरान्तात्‌ प्रातिपदिकाच्‌ छन्दसि विषये निर्वुत्तादिष्वर्थषु खः 

प्रत्ययो भवति, चकाराचू छश्च। सं१वल्‍स॥१रीणां: ( तै० सं० ४.३.१३.४ )। परिवत्स१रीण॑म्‌ ( 
ऋ० ७.१०३,८ )। संवत्सरीया, परिवत्सरीया ( काठ० सं० १३.१५ ) ॥ 


तेन परिजय्यलभ्यकार्यसुकरम्‌ ॥ €३ ॥ 


तेनेति तृतीयासमर्थात्‌ कालवाचिनः प्रातिपदिकात्‌ू परिजय्य लभ्य कार्य 
सुकर इत्येतेष्वर्थषु ठज्‌ प्रत्ययो भवति। मासेन परिजय्यः, शक्‍्यते जेतुम्‌ू, मासिको 
व्याधि:। सांवत्सरिक:। मासेन लभ्यो मासिकः पटः। मासेन कार्य मासिक चान्द्रायणम्‌ । 
मासेन सुकरो मासिकः प्रासादः॥ 


तदस्य ब्रह्मचर्यम्‌ ॥ ६४ ॥ 


तदिति द्वितीया समर्थविभक्तिः। सा चात्यन्तसंयोगे। अस्येति प्रत्ययार्थ: | ब्रह्मचर्य- 
मिति द्वाभ्यामपि संबध्यते। कालस्य व्यापकम्‌, प्रत्ययार्थस्य च स्वमिति | तदिति द्वितीयासमर्थात्‌ 
कालवाचिनः प्रातिपदिकादस्येति षष्ठयर्थे ठज्‌ प्रत्ययो भवति, ब्रह्मचर्य चेदू गम्यते। मासं 
ब्रह्मचर्यमस्य मासिको ब्रह्मचारी। आर्धमासिकः। सांवत्सरिकः। अपरा वृत्ति:--तदिति 
प्रथमासमर्थादस्येति षष्ट्यर्थे ठज्‌ प्रत्ययो भवति, यत्‌ तदस्येति निर्दिष्ट ब्रह्मचर्य चेत्‌ तदू 
भवति। मासोस्य ब्रह्मचर्यस्य मासिक ब्रह्मचर्यमू। आर्धमासिकम्‌। सांवत्सरिकम्‌। पूर्वत्र 
ब्रह्मचारी प्रत्ययार्थ:, उत्तरत्र ब्रह्मचर्यमेव। उभयमपि प्रमाणम्‌, उभयथा सूत्रप्रणयनात्‌ 
॥ महानाम्न्यादिभ्यः षष्टीसमर्थेभ्य उपसंख्यानम्‌॥ माहानामिकम्‌। गौदानिकम्‌। 
आदित्यव्रतिकम्‌॥ तच्चरतीति च॥ महानाम्न्य ऋचः, तत्सहचरित व्रतं तच्छब्देनोच्यते। 
महानाम्नीश्चरति माहानामिकः। आदित्यव्रतिकः। गौदानिकः। “भस्याढे०” ( वा० ६.३. 
३५ ) इति पुंबद्भावेन डीपि निवृत्ते 'नस्तद्विते! ( ६.४.१४४ ) इति टिलोपः:॥ अवान्तर- 
दीक्षादिभ्यो डिनिर्वक्तव्यः॥ अवान्तरदीक्षां चरति अवान्तरदीक्षी। तिलब्रती॥ अष्टा- 
चत्वारिशतो ड्वुंश्च डिनिश्च वक्तव्यः॥ अष्टाचत्वारिंशद्‌ वर्षाणि ब्रतं चरति अष्टा- 
चत्वारिंशकः। अष्टाचत्वारिंशी॥ चातुर्मास्यानां यलोपश्च डूवुंश्च डिनिश्च वक्तव्य:॥ 
चातुर्मास्यानि चरति चातुर्मासकः। चातुर्मासी ॥ चतुर्मासाद ण्यो यज्ञे तत्र भवे॥ चतुर्षु 
मासेषु भवानि चातुर्मास्यानि॥ संज्ञायामण्‌ वक्तव्यः॥ चतुर्षु मासेषु भवा चातुर्मासी 
पौर्णमासी--आषाढी, कार्त्तिकी, फाल्गुनी॥ 


तस्य च दक्षिणा यज्ञाख्येभ्यः ॥ ६५ ॥ 


१ - द्र०-तै० सं० ६.२.२.७ । 

तस्येति षष्ठीसमर्थेभ्यो यज्ञाख्येभ्यो दक्षिणेत्येतस्मिन्नर्थे ठज्‌ प्रत्ययों भवति। 
अग्निष्टोमस्य दक्षिणा आग्निष्टोमिकी | वाजपेयिकी । राजसूयिकी । आख्याग्रहणमकालादपि 
यज्ञवाचिनो यथा स्यादिति। इतरथा हि कालाधिकारादेकाहद्वादशाहप्रभृतय एव यज्ञा 
गृह्ोरनू। 'प्राग्वतेः संख्यापूर्वपदानां तदन्तग्रहणमलुकि” ( महाभाष्य-वा० ९.१.२० ) इति 
कालाधिकारे5पि द्वादशाहादिष्वस्ति प्राप्ति:॥ 


तत्र च दीयते कार्य भववत्‌ ॥ ६६ ॥ 


तत्रेति सप्तमीसमर्थात्‌ कालवाचिनः प्रातिपदिकाद दीयते कार्यमित्येतयोरर्थयो- 
भवव॒त्‌ प्रत्ययो भवति। यथा--मासे भवं मासिकम्‌। सावत्सरिकमू। प्रावृषेण्यम्‌। 
वासन्तिकमू, वासन्तमूं। हैमनम्‌, हैमन्तमू, हैमन्तिकमू। शारदम्‌। वतिः 
सर्वसादृश्यार्थ:। योगविभागश्चात्र कर्तव्यः। तत्र च दीयते, यज्ञाख्येभ्य इति | आग्निष्टोमिक 
भक्तम्‌। राजसूयिकम्‌। वाजपेयिकम्‌। कालाधिकारस्य पूर्णोष्वधि:। अतः पर सामान्येन 
प्रत्ययविधानम्‌॥ 


व्युष्टादिभ्योषणू ॥ ६७ ॥ 


तत्रेति सप्तमीसमर्थेभ्यो व्युष्टादिभ्यो दीयते कार्यमित्येतयोरणू प्रत्ययो भवति। 
ब्युष्टे दीयते कार्य वा, वैयुष्टमू। नैत्यम्‌॥ अणूप्रकरणे अग्निपदादिभ्य उपसंख्यानम्‌॥ 
आग्निपदम्‌। पैलुमूलम्‌। कि वक्तव्यम्‌ ? न वक्तव्यमू। अन्नैव ते पठितव्या:॥ 
व्युष्ट। नित्य। निष्क्रण। प्रवेशन। तीर्थ। संभ्रम। आस्तरण। संग्राम। 
संघात। अग्निपद। पीलुमूल। प्रवास। उपसंक्रमण। व्युष्टादिः॥ 


तेन यथाकथाचहस्ताभ्यां णगयतो ॥ ६८ ॥ 


दीयते कार्यमिति वर्तते। तेनेति तृतीयासमर्थभ्यां यथाकथाचहस्तशब्दाभ्यां 
यथा- संख्यं णयतौ प्रत्ययी भवतः। दीयते कार्यमित्येतयोरर्थयोः प्रत्येकमभिसंबन्धः, 
यथा- संख्य॑ नेष्यते। यथाकथाचशब्दो5्व्ययसमुदायोज्नावरे वर्तते। तृतीयार्थमात्रं चात्र 
संभवति, न तु तृतीया समर्थविभक्ति:। यथाकथाच दीयते कार्य वा याथाकथाचम्‌ । हस्तेन 
दीयते कार्य वा हस्त्यम्‌॥ 


संपादिनि ॥ ६६ ॥ 


तेनेत्येव। तृतीयासमर्थात्‌ संपादिन्यभिधेये ठजू प्रत्ययो भवति। गुणोत्कर्षः 
संपत्ति:। आवश्यके णिनिः ( ३.३.१७० )। कण्विष्टकाभ्यां संपादि मुखं कार्णवेष्टकिक 
मुखम्‌। वाख््रयुगिक शरीरमू। वस्रयुगेण विशेषतः शोभत इत्यर्थ:॥ 

कर्मवेषादू यत्‌ ॥ १०० ॥ 


कर्मवेषशब्दाभ्यां तृतीयासमर्थभ्यां यत्‌ प्रत्ययो भवति संपादिनीत्येतस्मिन्‌ 
विषये। ठजो5पवादः। कर्मणा संपद्यते कर्मण्यं शरीरम्‌। वेषेण संपद्यते वेष्यो नटः॥ 


तस्मे प्रभव॒ति संतापादिभ्य:ः ॥ १०१ ॥ 


तस्मा इति चतुर्थीसमर्थेभ्यः संतापादिभ्यः प्रभवतीत्यस्मिन्‌ विषये ठज्‌ 
प्रतययो भवति। समर्थ: शक्तः प्रभवतीत्युच्यते। अलमर्थे चतुर्थी। संतापाय प्रभवति 
सान्तापिकः। सानन्‍नाहिकः॥ संताप। संनाह। संग्राम। संयोग। संपराय। संपेष। 
निष्पेष। निसर्ग। असर्ग। विसर्ग। उपसर्ग। उपवास। प्रवास। संघात। संमोदन। 
सक्तुमांसौदनादू विग्रहीतादपि ( ग० सू० ११३ )। संतापादिः॥ 


योगाद्‌ यच्च ॥ १०२ ॥ 


योगशब्दाद्‌ यत्‌ प्रत्ययो भवति, चकाराटू ठजू, तस्मै प्रभवतीत्यस्मिन्‌ 
विषये। योगाय प्रभवति योग्यः, यौगिकः॥ 


कर्मण उकज्‌ ॥ १०३ ॥ 


कर्मशब्दादुकजू प्रत्ययो भवति तस्मै प्रभवतीत्येतस्मिन्नर्थे । ठजो5पवादः। कर्मणे 
प्रभवति कार्मुक धनुः। धनुषो5न्यत्र न भवति, अनभिधानात्‌॥ 


समयस्तदस्य प्राप्तम्‌ ॥ १०४ ॥ 


समयशब्दात्‌ तदिति प्रथमासमर्थाद्‌ अस्येति षष्ट्यर्थ ठज्‌ प्रत्ययो भवति, यत्‌ तत्‌ 
प्रथमासमर्थ प्राप्त चेत्‌ तदू भवति। समय: प्राप्तोडस्प सामयिक कार्यम्‌। उपनतकाल- 
मित्यर्थ:। समर्थविभक्तिनिर्देश उत्तरार्थ:॥ 


ऋतोरण्‌ ॥ १०५ ॥ 


तदस्य प्राप्तमित्यनुवर्तते । ऋतुशब्दात्‌ तदिति प्रथमासमर्थाद्‌ अस्येति षष्ठ्यर्थेडण्‌ 
प्रत्ययो भवति तदस्य प्राप्तमित्येतस्मिन्‌ विषये। ऋतुः प्राप्तोडस्य आर्तवं पुष्पम्‌॥ तदस्य 
प्रकरण उपवस्लादिभ्य उपसंख्यानम्‌॥ उपवस्ता प्राप्तोइस्य औपवस््रम्‌। प्राशिता 
प्राप्तोडस्य प्राशित्रम्‌॥ 


१ - “धनुष........... अनभिधानात्‌ ! इति क्वाचित्कः पाठः। 

छन्दसि घसू ॥ १०६ ॥ 


ऋतुशब्दाचय्‌ छन्‍्दसि विषये घस्‌ प्रत्ययो भवति तदस्य प्राप्तमित्यस्मिन्‌ 
विषये। अणोष्पवाद:। अ१यं ते+ योनिर्क्रशत्विय): ( ऋ० ३.२६.१० )॥ 


कालादू यत्‌ ॥ १०७ ॥ 


कालशब्दादू यत्‌ प्रत्ययो भवति तदस्य प्राप्तमित्यस्मिन्‌ विषये। कालः 
प्राप्तोडस्य काल्यस्तापः। कालय शीतम्‌॥ 


प्रकृष्टे ठप ॥ १०८ ॥ 


कालादित्येव, तदस्येति च। प्राप्तमिति निवृत्तम्‌। प्रकर्षण कालो विशेष्यते। 
प्रकर्ष वर्तमानात्‌ कालातू प्रथमासमर्थादस्येति षष्ट्यर्थे ठज्‌ प्रत्ययो भवति। प्रक्रृष्टो 
दीर्घ: कालोउस्य कालिकमृणम्‌। कालिक वैरमू्‌। ठजूग्रहणं विस्पष्टार्थम्‌॥ 


प्रयोजनम्‌ ॥ १०६ ॥ 


तदस्येत्येव | तदिति प्रथमासमर्थादस्थेति षष्ट्यर्थे ठज्‌ प्रत्ययों भवति, यत्‌ तत्‌ 
प्रथमासमर्थ प्रयोजन चेत्‌ तद्‌ भवति। इन्द्रमहः प्रयोजनमस्य ऐन्द्रमहिकम्‌ | गाड्रामहिकम्‌॥ 


विशाखाषाढादण्‌ मन्थदण्डयो: ॥ ११० ॥ 


विशाखाषाढाशब्दाभ्यामण्‌ प्रत्ययो भवति तदस्य प्रयोजनमित्येतस्मिन्‌ विषये यथा- 
संख्यं मन्थदण्डयोरभिधेययोः:। विशाखा प्रयोजनमस्य वैशाखो मन्थः। आषाढो दण्डः 
॥ चूडादिभ्य उपसंख्यानमू्‌॥ चूडा प्रयोजनमस्य चौडमू। श्रद्धा प्रयोजनमस्य श्राद्धम्‌॥ 


अनुप्रवचनादिभ्यश्छ: ॥ १११ ॥ 


अनुप्रवचनादिभ्यः प्रातिपदिकेभ्यशछः प्रत्ययो भवति तदस्य प्रयोजनमित्यस्मिन्‌ 
विषये। ठजोष्पवादः। अनुप्रवचनं प्रयोजनमस्य अनुप्रवचनीयम्‌। उत्त्थापनीयम्‌ 
॥ विशिपूरिपतिरुहिप्रकृतेरनात्‌ सपूर्वपदादुपसंख्यानम्‌ ॥ गृहप्रवेशनं प्रयोजनमस्य 
गृहप्रवेशनीयम्‌। प्रपापूरणीयम्‌ । अश्वप्रपतनीयम्‌। प्रासादारोहणीयम्‌॥ स्वर्गादिभ्यो यद्‌ 
वक्तव्य:॥ स्वर्गः प्रयोजनमस्य स्वर्ग्यमू। यशस्यम्‌। आयुष्यम्‌। काम्यम्‌। धन्यम्‌॥ 
पुण्याहवाचनादिशभ्यो लुगू वक्तव्यः॥ पृण्याहवाचनं प्रयोजनमस्य पुण्याहवाचनम्‌। 
स्वस्ति- वाचनमू। शान्तिवाचनम्‌॥ अनुप्रवचन। उत्त्थापन। प्रवेशन। अनुप्रवेशन । 

उपस्थापन। संवेशन। अनुवेशन। अनुवचन। अनुवादन। अनुवासन। आरम्भण। 
आरोहण। प्ररोहण। अन्वारोहण। अनुप्रवचनादिः॥ 


समापनात्‌ सपूर्वपदात्‌ ॥ ११२ ॥ 


समापनशब्दात्‌ सपूर्वपदाद्‌ विद्यमानपूर्वपदाच्छः प्रत्ययो भवति तदस्य प्रयोजन- 
मित्येतस्मिन्‌ विषये। ठजोष्पवाद:। टन्दस्समापनं प्रयोजनमस्य छन्दःसमापनीयम्‌। 
व्याकरणसमापनीयमू | पदग्रहणं बहुच्यूर्वनिरासार्थम्‌॥ 


ऐकागारिकट्‌ चौरे ॥ ११३ ॥ 


ऐकागारिकड्‌ इति निपात्यते चौरेषभिधेये। एकागारं प्रयोजनमस्य ऐकागारिकः 
चौरः। ऐकागारिकी। किमर्थमिदं निपात्यते, यावता प्रयोजनमित्येव सिद्धष्ठजू्‌ ? चौरे 
नियमार्थ वचनम्‌। इह मा भूतू-एकागारं प्रयोजनमस्य भिक्षोरिति। टकारः कार्या- 
वधारणार्थ:। डीबेव भवति, न जित्स्वर इति | अपरे पुनरिकटू्‌ प्रत्यय॑ वृद्धि च निपातयन्ति॥ 


आकालिकडाय्वन्तवचने ॥ ११४ ॥ 


आकालिकड़्‌ इति निपात्यत आद्यन्तवचने। समानकालशब्दस्य आकालशब्द 
आदेशः। आद्यन्तयोश्वैतद्‌ विशेषणम्‌। इकटू प्रत्ययश्च निपात्यते । समानकालावाद्यन्ता- 
वस्य आकालिकः स्तनयित्नुः। आकालिकी विद्युत्‌। जन्मना तुल्यकालविनाशा। 
उत्पादानन्तरं विनाशिनीत्यर्थ-॥ आकालाटू टंश्च॥ चातू ठज्‌ च। आकालिका विद्युत्‌। 
ठ्ञजः पूर्णोष्वधिः ॥ 


तेन तुल्य॑ क्रिया चेद्‌ वतिः ॥ ११५ ॥ 


तेनेति तृतीयासमर्थात्‌ तुल्यमित्येतस्मिन्नर्थ वतिः प्रत्ययो भवति, यत्‌ तुल्य॑ क्रिया 
चेत्‌ सा भवति। ब्राह्मणेन तुल्य॑ वर्तते ब्राह्मणवत्‌। राजवतू। क्रियाग्रहणं किम्‌ ? 
गुणद्रव्यतुल्ये मा भूतू | पुत्रेण तुल्यः स्थूलः। पुत्रेण तुल्यः पिड्ुलः। पुत्रेण तुल्यो गोमान्‌॥ 


तत्र तस्येव ॥ ११६ ॥ 


तत्रेति सप्तमीसमर्थात्‌ तस्येति षष्ठीसमर्थात्‌ च इवार्थे वतिः प्रत्ययो भवति। 
मथुरायामिव मथुरावत्‌ खुघ्ने प्राकारः। पाटलिपुत्रवत्‌ साकेते परिखा। षष्ठीसमर्थात्‌- 


१ - “ उत्पन्नानन्तरं विनाशीत्यर्थः ”' इति बाल० | २ - “ द्रव्य ” इति नास्ति है०, पद०। 
३ - इदमुदाहरणं नास्ति है०। 

देवदत्तस्येव देवदत्तवत्‌ यज्ञदत्तस्य गावः। यज्ञदत्तस्येव यज्ञवत्तवत्‌ देवदत्तस्य दन्ताः॥ 


तदर्हमू ॥ ११७ ॥ 


तदिति द्वितीयासमर्थादर्हमित्येतस्मिन्नर्थे वतिः प्रत्ययो भवति। राजानमह्हति 
राजवत्‌ पालनम्‌। ब्राह्मणवत्‌। ऋषिवत्‌। क्षत्रियवत्‌॥ 


उपसर्गच्छन्दसि धात्वर्थ ॥ ११८ ॥ 


उपसर्गात्‌ ससाधने धात्वर्थ वर्तमानात्‌ स्वार्थ वतिः प्रत्ययो भवति छन्दसि 
विषये। यदुद्धतों नितवतो यासि३ बप्स१द्‌ (ऋ० १०.१४२.४ ) । उदगतानि निगतानि च ॥ 


तस्य भावस्त्वतलो ॥ ११६ ॥ 


तस्येति षष्टीसमर्थाद्‌ भाव इत्येतस्मिन्नर्थे त्वतलो प्रत्ययो भवतः। भवतो5स्माद- 
भिधानप्रत्ययाविति भावः। शब्दस्य प्रवृत्तिनिमित्तं भावशब्देनोच्यते। अश्वस्य भावः 
अश्वत्वमू। अश्वता । गोत्वमू। गोता॥ 


आ च त्वात्‌ ॥ १२० ॥ 


“ब्रह्मणस्त्व:ः ( ५.१.१३६ ) इति वक्ष्यति। आ एतस्मात्‌ त्वसंशब्दनाद्‌ यानित 
ऊर्ध्वमनुक्रमिष्याम:, तत्र त्वतलौ प्रत्ययावधिकृतौ वेदितव्यौ | वक्ष्यति--'प्रथ्वादिभ्य इमनिज्‌ 
वा! ( ५.१.१२२ ) इति। प्रथिमा। पार्थवम्‌। प्रथुत्वम्‌। प्रथुता। म्रदिमा। मार्दवम्‌। 
मृदुत्वम्‌। मृदुता। अपवादैः सह समावेशार्थ वचनम्‌। कर्मणि च विधानार्थ गुणवचन- 
ब्राह्मणादिभ्य: कर्मणि च! ( ९.१.१२४ ) इति। चकारो नजूस्नजभ्यामपि समावेशार्थ:। 
ख्तरिया भाव: स्रैणम्‌। स्त्रीत्वम्‌। स्त्रीता। पुंसो भावः पुस्त्वम्‌। पुंस्ता। पौंस्नम्‌॥ 


न नप्पूर्वात्‌ तत्युरुषादचतुरसंगतलवणवटबुधकतरसलसेभ्य:॥ १२१॥ 


इत उत्तरे ये भावप्रत्ययाः ते नज|्यूर्वात्‌॒ तत्पुरुषादू न भवन्ति चतुरादीन्‌ 
वर्जयित्वा। वक्ष्यति-त्यन्तपुरोहितादिभ्यो यक्‌! ( ९.१.१२८ ) इति। अपतित्वम्‌। 
अपतिता। अपटुत्वमू। अपटुता। अरमणीयत्वम्‌। अरमणीयता। नः्यूर्वादिति किम्‌ ? 
बा्स्पत्यम्‌। प्राजापत्यम्‌। तत्पुरुषादिति किमू ? नास्य पटवः सनन्‍्तीत्यपटुः, तस्य भाव 
आपटवम्‌। आलघवमू। अचतुरादिभ्य इति किमू ? आचतुर्यम्‌। आसंगत्यम्‌। 
आलवण्यमू। आवट्यम्‌। आबुध्यम्‌। आकत्यम्‌। आरस्यम्‌। आलस्यम्‌ू॥ 

पृथ्वादिभ्य इमनिजू वा ॥ १२२ ॥ 


प्रथु इत्येवमादिभ्यः प्रातिपदिकेभ्य इमनिचू्‌ प्रत्ययो भवति वा तस्य भाव इत्ये- 
तस्मिन्नर्थ। वावचनमणादेः समावेशार्थम्‌। प्रथोर्भावः प्रथिमा, पार्थवम्‌। म्रदिमा, 
मार्दवम्‌। 'ुरिष्ठेमेयस्सु! (६.४.१५९४ ), टि” (६.४.१९५ ) इति टिलोप:। “'र ऋतो 
हलादेल॑घो:” ( ६.४.१६१ ) इति रेफादेश:। त्वतलौ सर्वत्र भवत एव। पृथुत्वम्‌, प्रथुता। 
मृदुत्वमू, मुदुता॥ प्रथु। मृदु। महत्‌। पटु। तनु। लघु। बहु। साधु। वेणु। आशु। 
बहुल | गुरु। दण्ड। ऊरु। खण्ड। चण्ड। बाल। अकिंचन। होड। पाक। 
वत्स। मन्द। स्वादु। हस्व। दीर्घ। प्रिय। वृष। ऋजु। क्षिप्र। क्षुद्र। परथ्वादि:॥ 


वर्णदृढादिभ्यः ष्ययू च ॥ १२३ ॥ 


वर्णविशेषवाचिभ्यः प्रातिपदिकेभ्यो दृढादिभ्यश्च ष्यज्‌ प्रत्ययो भवति, 
चकारा- दिमनिचू च, तस्य भाव इत्येतस्मिन्‌ विषये। शुक्लस्य भावः शौकक्‍्ल्यम्‌, 
शुक्लिमा, शुक्लत्वमू, शुक्लता। कार्ष्ण्यमू, क्रृष्णिमा, कृष्णत्वमू, कृष्णता। दृढादिभ्यः-- 
दाढ्चमू, द्रढिमा, दृढत्वमू, दृढता। षकारो डीषर्थस्‍। औचिती। याथाकामी॥ दृढ। 
परिवृढ। भृश। कृश। चक्र। आम्र। लवण। ताम्र। अम्ल। शीत। उष्ण। जड। 
बधिर। पण्डित। मधुर। मूर्ख। मूक | वेयातलाभमतिमनःशारदानाम्‌ ( ग० सू० ११४)। 
समो मतिमनसोः ( ग० सू० ११९ )। दृढादिः॥ 


गुणवचनब्राह्मणादिभ्यः कर्मणि च ॥ १२४ ॥ 


गुणमुक्तवन्तो गुणवचना:। गुणवचनेभ्यो ब्राह्मणादिभ्यश्च तस्येति षष्टीसमर्थभ्य: 
कर्मण्यभिधेये ष्यजू प्रत्ययो भवति, चकारादू भावे च। कर्मशब्दः क्रियावचनः। जडस्य 
भाव: कर्म वा जाइूयम्‌। ब्राह्मणादिभ्यः खल्वपि-ब्राह्मण्यम्‌। माणव्यम्‌। आ पादपरि- 
समाप्तेर्भावकर्माधिकार:। ब्राह्मणादिराकृतिगण:। आदिशब्दः प्रकारवचन:॥ चातुर्वर्ण्या- 
दीनां स्वार्थ उपसंख्यानम्‌॥ चत्वार एव वर्णश्चातुर्वर्ण्यम्‌ | चातुराश्रम्यम्‌। त्रैलोक्यम्‌ । 
त्रैस्वर्यमू। षाड्गुण्यम्‌। सैन्यम्‌। सान्निध्यमू। सामीप्यमू। औपम्यम्‌। सौख्यम्‌॥ 
ब्राह्मण । वाडव। माणव। चोर। मूक। आराधय। विराधय। अपराधय। उपराधय। 
एकभाव। द्विभाव। त्रिभाव। अन्यभाव। समस्थ। विषमस्थ। परमस्थ | मध्यमस्थ। 
अनीश्वर। कुशल। कपि। चपल। अक्षेत्रज्ष। निपुण। अर्हतो नुम्‌ च ( ग० सू० ११६)। 
आहन्त्यमू। संवादिनू। संवेशिनू। बहुभाषिन्‌। बालिश। दुष्पुरुष। कापुरुष। दायाद। 


१ - “क्षुप्र ! इत्यधिक है०। २- “जवने ! इत्यधिकं बाल० । 


एएएज.ए20-902.00०7 
काशिका ४४७ 


विशसि। धूर्त। राजन्‌ | संभाषिनू। शीर्षपातिन्‌। अधिपति। अलस। पिशाच। 
पिशुन। विशाल। गणपति। धनपति। नरपति। गड्डुल। निव। निधान। विष। 
सर्ववेदादिभ्यः स्वार्थ ( ग० सू० ११७ )। चतुर्वेदस्योभयपदवृद्धिश्च ( ग० सू० ११८ )। 
चातुर्वेद्यम्‌। ब्राह्मणादिः॥ 


स्तेनादू यन्‌ नलोपश्च ॥ १२९ ॥ 


स्तेनशब्दात्‌ षष्ठीसमर्थात्‌ भावकर्मणोर्यत्‌ प्रत्ययो भवति, नशब्दस्य लोपश्च 
भवति। स्तेनस्य भावः कर्म वा स्तेयम्‌। स्तेनादिति केचिद्‌ योगविभागं कुर्वन्ति | स्तेनात्‌ 
ष्यजू भवति। स्तैन्यमम्‌। ततो यन्नलोपश्च। स्तेयम्‌॥ 


सख्युर्यः ॥ १२६ ॥ 


सखिशब्दाद्‌ यः प्रत्ययो भवति भावकर्मणोरर्थयोः। सख्युर्भावः कर्म वा सख्यम्‌ 
॥ दूतवणिश्भ्यां चेति वक्तव्यमू॥ दूत्यम्‌। वणिज्यमू्‌। कथं वाणिज्यम्‌ ? ब्राह्मणादित्वातू॥ 


कपिज्ञात्योर्दक्‌ ॥ १२७ ॥ 


कपिज्ञातिशब्दाभ्यां ढक्‌ प्रत्ययो भवति भावकर्मणोरर्थयो:। कपेर्भावः कर्म वा 
कापेयम्‌। ज्ञातेयम्‌। यथासंख्यमर्थयोः सर्वत्रिवात्र प्रकरणे नेष्यते॥ 


पत्यन्तपुरोहितादिभ्यो यकू ॥ १२८ ॥ 


पत्वन्तात्‌ प्रातिपदिकात्‌ पुरोहितादिभ्यश्च यक्‌ प्रत्ययो भवति भावकर्मणोरर्थयो:। 
सेनापतेर्भावः कर्म वा सैनापत्यम्‌। गार्हपत्यम्‌। प्राजापत्यम्‌। पौरोहित्यम्‌। राज्यम्‌॥ 
पुरोहित। राजनू। संग्रामिक | एषिक | वर्मित | खण्डिक। दण्डिक। छत्रिक। मिलिक। 
पिण्डिक। बाल। मन्द। स्तनिक। चूडितिक। कृषिक। पूतिक। पत्रिक। प्रतिक। 
अजानिक। सलनिक। सूचिक। शाक्वर। सूचक। पक्षिक। सारधिक। जलिक। 
सूतिक। अज्जलिक। राजासे ( ग० सू० ११६ )। पुरोहितादिः॥ 


प्राणभुज्जातिवयोवचनोदूगात्रादिभ्योडजजू ॥ १२६ ॥ 


प्राणभृज्जातिवाचिभ्य: प्रातिपदिकेभ्यो वयोवचनेभ्य उद्‌गात्रादिभ्यश्च अजू प्रत्ययो 
भवति भावकर्मणोरर्थयोस्‍। अश्वस्य भावः कर्म वा आश्वम्‌। ओष्ट्रम। 
वयोवचनेभ्य:--कौमारमू । कैशोरम्‌। उद्‌गात्रादिभ्य:--औदूगात्रमू। औन्‍्नेत्रम्‌ु॥ उद्गातृ। 
उन्‍्नेतृ। प्रतिहर्त। रथगणक। पक्षिगणक। सुष्ठु। दुष्ठु। अध्वर्य। वधू। सुभग मन्त्रे 
( ग० सू० १२० )। उद्घात्रादिः॥ 

हायनान्तयुवादिभ्योडणू ॥ १३० ॥ 


हायनान्तेभ्यः प्रातिपदिकेभ्यो युवादिभ्यश्चाण्‌ प्रत्ययो भवति भावकर्मणोरर्थयोः। 
द्विहायनस्थ भावः कर्म वा दैहायनम्‌। जैहायनम्‌। युवादिभ्य:--यौवनम्‌। स्थाविरम्‌ 
॥ श्रोत्रियस्य यलोपश्च वाच्यः॥ श्रोत्रियस्य भावः कर्म वा श्रौत्रम्‌ु॥ युवन्‌। स्थविर। 
होतृ। यजमान। कमण्डलु। पुरुषासे (ग० सू० १२१ )। सुहत्‌। यातृ। श्रवण। 
कुस्त्री । सुस्त्री । सुहदय | सुआतृ | वृषल। दुर्श्भत्‌। हृदयासे (ग० सू० १२२ )। क्षेत्रज्ञ । 
कृतक। परिवत्राजक। कुशल। चपल। निपुण। पिशुन। सब्रह्मचारिन्‌। कुतूहल। 
अनुशंस। युवादिः॥ 


इगन्ताच्च लघुपूर्वात्‌ू ॥ १३१ ॥ 


इगन्ताच्च लघुपूर्वादण्‌ प्रत्ययो भवति भावकर्मणो:। लघुपूर्वग्रहणेन प्रातिपदिक- 
समुदायो विशेष्यते। लघुः पूर्वोड्वयवोडस्येति लघुपूर्व:ः। कुतः पुनरसो लघुः पूर्वः ? 
इक्संनिधानादिक इति विज्ञायते। लघुः पूर्वों यस्मादिकः तदन्तात्‌ प्रातिपदिकादित्ययमर्थों 
विवक्षितः। अपरे तत्पुरुषकर्मधारयं वर्णयन्ति। इक्‌ चासावन्तश्चेतीगन्तः। लघुपूर्व- 
ग्रहणेन स एवं विशेष्यते। पश्चात्‌ तेन प्रातिपदिकस्य तदन्तविधिरिति। अस्मिन्‌ 
व्याख्यानेउन्तग्रहणमतिरिच्यते | लघुपूर्वादिक इत्येतावदेव वाच्यं स्यात्‌। शुचेर्भावः कर्म वा 
शौचम्‌। मौनम्‌। नागरम। हारीतकम्‌। पाटवम्‌। लाघवमू। इगन्तादिति किम्‌ ? 
पटत्वमू। घटत्वम्‌। लघुपूर्वादिति किमू ? कण्डूत्वमू। पाण्डुत्वमू। कथ॑ काव्यमिति ? 
ब्राह्मणादिषु कविशद्दो द्रष्टव्य:॥ 


योपधाद गुरूपोत्तमाद्‌ वुज्‌ ॥ १३२ ॥ 


त्रिप्रभुतीनामन्तस्य समीपमुपोत्तमम्‌ । गुरुरुपोत्तमं यस्य तदू गुरूपोत्तमम्‌ । यकारो- 
पधादू गुरूपोत्तमाद्‌ वुज्‌ प्रत्ययो भवति भावकर्मणो: | रमणीयस्य भाव: कर्म वा रामणीयकम्‌ । 
वासनीयकम्‌। योपधादिति किम्‌ ? विमानत्वम्‌। गुरूपोत्तमादिति किम ? क्षत्रियत्वम्‌ 
॥ सहायादू वेति वक्तव्यम्‌ु॥ साहायकमू, साहाय्यम्‌॥ 


डन्द्रमनोज्ञादिभ्यश्च ॥ १३३ ॥ 


उन्दसंज्ञकेभ्यो मनोज्ञादिभ्यश्च वुज्‌ प्रत्ययो भवति भावकर्मणो:। गोपालपशु- 
पालानां भावः कर्म वा गौपालपशुपालिका। शैष्योपाध्यायिका। कौत्सकुशिकिका। 


१ - “लघुपूर्व: ' इति बाल०। 

मनोज्ञादिभ्य:--मानोज्ञकम्‌। काल्याणकम्‌॥ मनोज्ञ। कल्याण। प्रियरूप। छान्दस। 
छात्र। मेधाविन। अभिरूप। आढ्य। कुलपुत्र। श्रोत्रिय। चोर। धूर्त। वैश्वदेव। 
युवन्‌। ग्रामपुत्र | ग्रामखण्ड। ग्रामकुमार। अमुष्यपुत्र | अमुष्यकुल। शतपुत्र | कुशल। 
मनोज्ञादिः॥ 


गोत्रचरणाच्‌ छलाघात्याकारतदवेतेषु ॥ १३४ ॥ 


गोत्रवाचिनश्चरणवाचिनश्च॒प्रातिपदिकादू वुजू प्रत्ययो भवति, प्रत्येक भाव- 
कर्मणोरर्थयो: श्लाघादिषु विषयभूतेषु । तत्र श्लाघा विकत्थनम्‌। अत्याकारः पराधिक्षेप:। 
तदवेतस्तत्मराप्तस्तज्ज्ञो वा। तदिति गोत्रचरणयोर्भावकर्मणी निर्दिश्येते । तत्प्राप्तस्तदव- 
गतवानू तदवेत इत्युच्यते। श्लाघायां तावत्‌-गार्गिकया श्लाघते। काठिकया श्लाघते। 
गार्ग्यत्वेन कठत्वेन च विकत्थत इत्यर्थ:। अत्याकारे-गार्गिकयात्याकुरुते। काठिकयात्या- 
कुरुते। गार्ग्यत्वेन कठटत्वेन च परानधिक्षिपतीत्यर्थ:। तदवेतः--गार्गिकामवेतः | काठिका- 
मवेतः। गार्ग्यत्वं कठत्वं च प्राप्त इत्यर्थ:। तदू वावगतवानित्यर्थः। श्लाघादिष्विति 
किम्‌? गार्ग्यत्वमू। कठत्वम्‌॥ 


होत्राभ्यश्छ: ॥ १३५ ॥ 


होत्राशब्द ऋत्विग्विशेषवचनः। ऋत्विग्विशेषवाचिभ्य१छ: प्रत्ययो भवति भाव- 
कर्मणो:। अच्छावाकस्य भावः कर्म वा अच्छावाकीयम्‌। मित्रावरुणीयम्‌। ब्राह्मणाच्छं- 
सीयम्‌। आग्नीध्रीयम्‌। प्रतिप्रस्थात्रीयम्‌। त्वष्ट्रीयम्‌। पोन्नीयम्‌। बहुवचन स्वरूप- 
विधिनिरासार्थम्‌॥ 


ब्रह्मणस्त्वः ॥ १३६ ॥ 


होत्राभ्य इत्यनुवर्तते। ब्रह्मनृशब्दादू्‌ होत्रावाचिनस्त्वः प्रत्ययो भवति भावकर्मणोः। 
छस्यापवादः। ब्रह्मणो भाव: कर्म वा ब्रह्मत्वम्‌। नेति वक्तव्ये त्ववचनं तलो बाधनार्थम्‌। 
यस्तु जातिशब्दो ब्राह्मणपर्यायो ब्रह्मनुशब्दः, ततस्त्वतलौ भवत एव। ब्रह्मत्वम्‌। ब्रह्मता। 
भवनावधिकयोर्नज्स्नजोरधिकारः समाप्तः॥ 


॥ इति श्रीजयादित्यविरचितायां काशिकायां वृत्ती पञ्चमाध्यायस्य प्रथमः पाद:॥ 


प्फफस & पक 

॥ पजञ्चमाध्यायस्य द्वितीयः पादः ॥ 


धान्यानां भवतने क्षेत्रे खम्र ॥ १ ॥ 


निर्देशादेव समर्थविभक्ति:। धान्यविशेषवाचिभ्यः षष्ठीसमर्थेभ्यो भवने5भिधेये 
खजू _प्रत्ययो भवति, तच्चेदू भवन क्षेत्र भवाति। भवनमिति भवन्ति जायन्ते5स्मिन्निति 
भवनम्‌ू। मुद्गानां भवन क्षेत्र मौदृगीनम्‌। कौद्रवीणम्‌। कौलत्थीनम्‌। धान्यानामिति 
किमू ? तृणानां भवन  क्षेत्रमित्यत्र न भवति। क्षेत्रमिति किमू ? मुदृगानां भवन कुसूलम्‌। 
बहुवचन स्वरूपविधिनिरासार्थम्‌॥ 


ब्रीहिशाल्योर्ठक्‌ ॥ २ ॥ 


ब्रीहिशालिशब्दाभ्यां ढक्‌ प्रत्ययो भवति भवतने क्षेत्रेञभिधेये। खजो5पवादः। 
ब्रीहीणां भवन क्षेत्र ब्रेहेयम्‌। शालेयम्‌॥ 


यवयवकषष्टिकादू यत्‌ ॥ ३ ॥ 


यवादिभ्यः शब्देभ्यो यत्‌ प्रत्ययो भवति भवते क्षेत्रेञभिधेये। खजो5पवाद:। 
यवानां भवन क्षेत्र यव्यम्‌। यवक्‍्यम्‌। षष्टिक्यम्‌॥ 


विभाषा तिलमाषोमाभड्णुभ्य: ॥ ४ ॥ 


तिल माष उमा भट्ठा अणु इत्येतेभ्यो विभाषा यत्‌ प्रत्ययो भवति भवने क्षेत्रेडभिधेये । 
खजि प्राप्ते वचनम्‌, पक्षे सोषपि भवति। उमाभड्रयोरपि धान्यत्वमाश्रितमेव । तिल माष 
उमा भड्डा अणु-एषां भवन क्षेत्र तिल्यमू, तैलीनमू। माष्यमू, माषीणम्‌। उम्यम्‌, 
ओऔमीनम्‌। भड्ग्यम्‌, भाड़्ीनम्‌। अणव्यमू, आणवीनम्‌॥ 


सर्वचर्मणः कृतः खखजी ॥ ५ ॥ 


सर्वचर्मन्‌शब्दात्‌ तृतीयासमर्थात्‌ कृत इत्यस्मिन्नर्थे खखजौ प्रत्ययौ भवतः। 
सर्वशब्दश्चात्र प्रत्ययार्थेन कृतेन संबध्यते, न चर्मणा। तत्रायमसमर्थसमासो द्रष्टव्यः । 
सर्वश्चर्मणा कृत इत्येतस्मिन्‌ वाक्यार्थ वृत्तिः। सर्वचर्मीण:। सार्वचर्मीण:॥ 


यथामुखसंमुखस्य दर्शन: खः ॥ ६ ॥ 


१ - “तिलानां भवन क्षेत्रम्‌ू ” इति है० । 

यथामुखशब्दात्‌ संमुखशब्दात्‌ षष्ठीसमर्थाद्‌ दर्शन इत्येतस्मिन्नर्थे खः प्रत्ययो 
भवति। दृृश्यतेषस्मिन्निति दर्शनः, आदर्शादिः प्रतिबिम्बाश्रय उच्ते। निपातनात्‌ सादश्येउव्ययी भाव: । 
यथामुखं दर्शनो यथामुखीनः। सर्वस्य मुखस्य दर्शनः सम्मुखीन:॥ 


तत्सवदिः पथ्यड्रकर्मपत्रपात्रं व्याप्नोति ॥ ७ ॥ 


तदिति द्वितीया समर्थविभक्ति:। व्याप्नोतीति प्रत्ययार्थ:। परिशिष्टं प्रकृतिविशेषणम्‌ । 
सबदिः प्रातिपदिकात्‌ पथिन्‌ अड़ कर्मन्‌ पत्र पात्र इत्येवमन्तादू द्वितीयासमर्थाद्‌ व्याप्नोती- 
त्यस्मिन्नर्थ खः प्रत्ययो भवति। सर्वषथ॑ व्याप्नोति सर्वपथीनो रथः। सर्वाड्जीणस्तापः। 
सर्वकर्मीण: पुरुष:। सर्वपत्रीणः सारथि:। सर्वपात्रीण ओदनः॥ 


आप्रपद॑ प्राप्नोति ॥ ८ ॥ 


प्रपदमिति पादस्याग्रमुच्यते। आइडू मर्यादायामू। तयोरव्ययीभावः। आप्रपद- 
शब्दात्‌ तदिति द्वितीयासमर्थात्‌ प्राप्नोतीत्यस्मिन्नर्थे खः प्रत्ययो भवति। आप्रपदं प्राप्नोति 
आप्रपदीनः पटः। शरीरेणासंबद्धस्यापि पटस्य प्रमाणमाख्यायते॥ 


अनुपदसर्वान्नायानयं बद्धाभक्षयतिनेयेषु ॥ ६ ॥ 


अनुपदादिभ्यः शब्देभ्यस्तदिति द्वितीयासमर्थेभ्यो यथासंख्यं बद्धा भक्षयति नेय 
इत्येतेष्वर्थेषु खः प्रत्ययो भवति। अनुरायामे सादृश्ये वा। अनुपदं बद्धा उपानत्‌ अनुपदीना । 
पदप्रमाणेत्यर्थ:। सर्वान्नानि भक्षयति सर्वान्नीनो भिक्षु;। अयः प्रदक्षिणम्‌ू, अनयः प्रसव्यम्‌ । 
प्रदक्षिणप्रसव्यगामिनां शाराणां यस्मिन्‌ परशारैः पदानामसमावेश: सो5यानय:। अयानयं 
नेयः अयानयीनः शारः। फलकशिरसि स्थित इत्यर्थ:॥ 


परोवरपरंपरपुत्रपौत्रमनुभवति ॥ १० ॥ 


परोवर परम्पर पुत्रपौत्र इत्येतेभ्यस्तदिति द्वितीयासमर्थेभ्योउनुभवतीत्यस्मिन्नर्थे 
खः प्रत्ययो भवति। परोवरेति परस्योत्व॑ प्रत्ययसंनियोगेन निपात्यते। परांश्चावरांश्चानु- 
भवति परोवरीण:। परपरतराणां च परम्परभावो निपात्यते। परांश्च परतरांश्चानुभवति 
परम्परीण:। पुत्रपौत्राननुभवति पृत्रपौन्रीणग:। परम्परशब्दो विनापि प्रत्ययेन दृश्यते- 
मन्त्रिपरम्परा मन्त्र भिनत्तीति। तच्छब्दान्तरमेव द्रष्टव्यम्‌॥ 


अवारपारात्यन्तानुकामं गामी ॥ ११ ॥ 


अवारपार अत्यन्त अनुकाम इत्येतेभ्यो द्वितीयासमर्थेभ्यो गामीत्येतस्मिन्नर्थे खः 
प्रत्ययो भवति। गमिष्यतीति गामी, 'भविष्यति गम्यादयः” ( ३.३.३ ) इति। “अकेनोर्भ- 

विष्यदाधमर्ण्ययो:” ( २.३.७० ) इति षष्टीप्रतिषेध:। अवारपारं गामी अवारपारीणः 
॥ विगृहीतादपीष्यते॥ अवारीणः, पारीण:॥ विपरीताच्च॥ पारावारीण:। अत्यन्तं 
गामी अत्यन्तीनः। भृशं गन्तेत्यर्थ:। अनुकामं गामी अनुकामीनः। यशथेष्टं गन्तेत्यर्थ:॥ 


समांसमां विजायते ॥ १२ ॥ 


समांसमामिति वीप्सा। सुबन्तसमुदायः प्रकृतिः। विजायते गर्भ धारयतीति 
प्रत्ययार्थ:। गर्भधारणेन सकलापि समा व्याप्यत इति अत्यन्तसंयोगे द्वितीया ( २.१.२६)। 
समांसमां विजायते समांसमीना गौः। समांसमीना वडवा ॥ पूर्वपदे सुपो5लुगू वक्तव्यः॥ 
केचित्‌ तु समायांसमायां विजायत इति विगृह्लन्ति, गर्भविमोचने तु विजनिर्वर्तत इत्याहुः 
तेषां पूर्वपदे यल्ोपमात्र निपात्यते, परिशिष्टस्यालुगू वक्तव्यः॥ अनुत्पत्तावुत्तरपदस्य च 
वा यलोपो वक्तव्य:॥ समांसमां विजायते, समायांसमायां विजायत इति वा॥ 


अद्यश्वीनावष्टब्धे ॥ १३ ॥ 


विजायत इति वर्तते। अद्यश्वीन इति निपात्यत अवष्टब्धे विजने, आसनने प्रसवे । 
आविदूर्ये हि मूर्धन्यो विधीयते, 'अवाच्चालम्बनाविदूर्ययो:” ( ८.३.६८ ) इति । अद्य वा श्वो 
वा विजायते अद्यश्वीना गौ:। अद्यश्वीना वडवा। केचित्‌ तु विजायत इति नानुवर्तयन्ति, 
अवष्टब्धमात्रे निपातनमित्याहु:। अद्यश्वीनं मरणमू। अद्यश्वीनो वियोग इति॥ 


आगवीनः ॥ १४ ॥ 


आगवीन इति निपात्यते। गोराडपूर्वाद्‌ आ तस्य गोः प्रतिदानात्‌ कर्मकारिणि खः 
प्रत्ययो निपात्यते। आगवीनः कर्मकरः। यो गवा भृतः कर्म करोति आ तस्‍्य गोः 
प्रत्यर्पणात्‌॥ 


अनुग्वलंगामी ॥ १९ ॥ 


गोः पश्चाद्‌ अनुगु। अनुगुशब्दादलंगामीत्यस्मिन्नर्थे खः प्रत्ययो भवति। अनुगु 
पर्याप्त गच्छति अनुगवीनो गोपालकः॥ 


अध्वनो यत्खो ॥ १६ ॥ 


१ - 'विगृहीतादपि भवति ' इति न्‍्यासः। २ - “पारीणः ! इति नास्ति मुद्रितेषु । 


३ - “अपि ! इति न्यासः। ४ - “ प्रतिपादनातू ” इति बाल० है०। 

तदिति द्वितीया समर्थविभक्तिरनुवर्तते। अलंगामीति च प्रत्ययार्थ:। अध्वनू- 
शब्दादू्‌ द्वितीयासमर्थादलंगामीत्येतस्मिन्नर्थ यत्खो प्रत्ययी भवतः | अध्वानमलंगामी अध्वन्य:, 
अध्वनीनः। 'े चाभावकर्मणो:” ( ६.४.१६८ ), आत्माध्वानों खे” ( ६.४.१६६ ) इति 
प्रकृतिभावः॥ 


अभ्यमित्राच्छ च ॥ १७ ॥ 


अभ्यमित्रशब्दाद्‌ द्वितीयासमर्थादलंगामीत्यस्मिन्नर्थ छः प्रत्ययो भवति, चकारादू 
यत्खो च। अभ्यमित्रमलंगामी अभ्यमित्रीयः, अभ्यमित्र्यः, अभ्यमित्रीण:। अमित्राभिमुखं 
सुष्ठु गच्छतीत्यर्थ:॥ 


गोष्ठात्‌ खज्‌ भूतपूर्व ॥ १८ ॥ 


गावस्तिष्ठन्त्यस्मिन्निति गोष्ठमू। गोष्ठशब्देब सन्निहितगोसमूहो देश 
उच्यते। भूतपूर्वग्रहणं तस्यैव विशेषणम्‌। गोष्ठशब्दाद्‌ भूतपूर्वोपाधिकात्‌ स्वार्थे खज्‌ 
प्रत्ययो भवति। गोष्ठो भूतपूर्वो गौष्ठीनो देश:। भूतपूर्वग्रहणं किम्‌ ? गोष्ठो वर्तते॥ 


अश्वस्यैकाहगमः ॥ १६ ॥ 


निर्देशादेव समर्थविभक्तिः। अश्वशब्दात्‌ षष्ठीसमथदिकाहगम इत्येतस्मिन्नर्थे 
खजू प्रत्ययो भवति। एकाहेन गम्यत इत्येकाहगम:। अश्वस्यैकाहगमो5ध्वा आश्वीनः। 
आश्वीनानि ( तां० ब्रा० २१.१.६ ) शतं पतित्वा॥ 


शालीनकौपीने अधुृष्टाकार्ययो: ॥ २० ॥ 


शालीनकौपीनशब्दौ निपात्येते यथासंख्यमधुृष्टेउकार्य चाभिधेये | अधुृष्टोउप्रगल्भ:। 
अकार्यमकरणाई विरुद्धमू। शालीनकौपीने अधुष्टाकार्ययोः पर्यायौ यथाकर्थ॑चिद्‌ व्युत्पा- 
दयितव्यौ। शालाप्रवेशनमर्हति कूपावतारमर्हति इति खजू प्रत्यय उत्तरपदलोपश्च निपा- 
त्यते। शालीनो जडः। कौपीन पापम्‌॥ 


ब्रातेन जीवति ॥ २१ ॥ 


निर्देशादेव तृतीया समर्थविभक्ति:। व्रातशब्दात्‌ तृतीयासमर्थाद्‌ जीवतीत्यस्मिन्नर्थे 
खजू प्रत्ययो भवति। नानाजातीया अनियततवृत्तय उत्सेधजीविनः संघा व्राताः। उत्सेधः 
शरीरमू, तदायास्य ये जीवन्ति, त उत्सेधजीविन:, तेषां कर्म ब्रातम्‌। तेन ब्रातेन जीवति 
ब्रातीनः। तेषामेव व्रातानामन्यतम उच्यते। यस्त्वन्यस्तदीयेन जीवति, तत्र नेष्यते॥ 


१. “तदावासेन' इति बाल०। 

साप्तपदीनं सख्यम्‌ ॥ २२ ॥ 


साप्तपदीनमिति निपात्यते सख्येषभिधेये। सप्तभिः पदैरवाप्यते साप्तपदीनम्‌। 
सख्यं जनाः साप्तपदीनमाहुः। कथ॑ं साप्तपदीनः सखा, साप्तपदीनं मित्रमिति ? यदा 
गुणप्रधान: साप्तपदीनशब्दः सखिभावे तत्कर्मणि च वर्तते, तदा सख्यशब्देन सामानाधिकरण्यं 
भवति, यदा तु लक्षणया वर्तते, तदा पुरुषेण सामानाधिकरण्यं भवति॥ 


हैयड्रवीनं संज्ञायाम्‌ ॥ २३ ॥ 


हैयड्रवीनं निपात्यते संज्ञायां विषये। ह्योगोदोहस्य हियड्ग्वादेशः, तस्य विकारे 
खजू्‌ प्रत्ययो भवति संज्ञायाम्‌। द्योगोदोहस्य विकारो हैयड्गवीनम्‌। घृतस्य संज्ञा । तेनेह 
न भवति--ह्योगोदोहस्य विकार उदश्वित्‌॥ 


तस्य पाकमूले पील्वादिकर्णादिभ्यः कुणब्जनाहयो ॥ २४ ॥ 


तस्येति षष्ठीसमर्थेभ्यः पील्वादिभ्यः कर्णादिभ्यश्च यथासंख्यं पाकमूलयोरर्थयोः 
कुणब्‌ जाहच्‌ इत्येती प्रत्ययी भवतः। पीलूनां पाकः पीलुकुण:। कर्कन्धुकुण:। कर्णादि- 
भ्य:--कर्णस्य मूल कर्णजाहमू॥ पीलु। कर्कन्धु। शमी। करीर। कुबल। बदर। 
अश्वत्थ । खदिर। पील्वादिः॥ कर्ण। अक्षि। नख। मुख। मख। केश। पाद। गुल्फ। 
भ्रूभड़। दन्‍त। ओष्ठ। प्ृष्ठ। अड्गुष्ठ। कर्णादिः॥ 


पक्षात्‌ तिः ॥ २५ ॥ 


तस्येत्येव । तस्येति षष्ठीसमर्थात्‌ पक्षशब्दाद्‌ मूलेउभिधेये तिः प्रत्ययो भवति। 
मूलग्रहणमनुवर्तते, न पाकग्रहणम्‌, 'एकयोगनिर्दिष्टानामप्येकदेशोजनुवर्तते” ( परि० १८) 
इति। पक्षस्य मूल पक्षतिः प्रतिपत्‌॥ 


तेन वित्तश्चुज्चुप्वणपौ ॥ २६ ॥ 


तेनेति तृतीयासमर्थाद्‌ वित्त इत्येतस्मिन्नर्थ चुज्चुप्‌ चणप्‌ इत्येतौ प्रत्ययी भवतः। 
वित्त: प्रतीतो ज्ञात इत्यर्थ:। विद्यया वित्तो विद्याचुज्चु:। विद्याचण:॥ 


विनज्भ्यां नानाओजो न सह ॥ २७ ॥ 


१ - 'केशचण: ' इति बाल०। 

वि नज्‌ इत्येताभ्यां यथासंख्यं ना नाज इत्येतो प्रत्ययी भवतः। न सहेति 
प्रकृतिविशेषणम्‌। असहार्थे प्रथग्भावे वर्तमानाभ्यां विनज्भ्यां स्वार्थ नानाजौ प्रत्ययो 
भवतः। विना। नाना॥ 


वे: शालच्छड्कटचौ ॥ २८ ॥ 


विशब्दात्‌ शालच्‌ शह्डुटज्‌ इत्येतो प्रत्ययी भवतः। ससाधनक्रियावचनादुपसर्गात्‌ 
स्वार्थे प्रययौ भवतः। विगते श्रूज़ें विशाले। विशड्डुटे। तद्योगाद्‌ू गौरपि विशालो 
विशड्डट इत्युच्यते। परमार्थतस्तु गुणशब्दा एते यथाकर्थंचिद्‌ व्युत्पागन्ते। नात्र प्रकृति 
प्रत्ययार्थयोरभिनिवेश:॥ 


संप्रोदश्च कटचू ॥ २६ ॥ 


सम्‌ प्र उद्‌ इत्येतेभ्य: कटच्‌ प्रत्ययों भवति। चकारादू वेश्च | संकटम्‌। प्रकटम्‌। 
उत्कटमू। विकटम्‌ ॥ कटसच्प्रकरणेडलाबूतिलोमाभड्गाभ्यो रजस्युपसंख्यानम्‌ ॥ 
अलाबूनां रजोड्लाबूकटमू । तिलकटमू्‌। उमाकटम्‌। भटड्ढाकटमू॥ गोष्ठादयः स्थानादिषु 
पशुनामादिभ्य उपसंख्यानम्‌ ॥ गवां स्थान गोगोष्ठम्‌। महिषीगोष्ठम्‌॥ संघाते कटज्‌ 
वक्तव्यः॥ अवीनां संघातो5विकटमू॥ विस्तारे पटजू वक्तव्य:॥ अविपटम्‌ ॥ द्वित्वे 
गोयुगच्‌॥ उष्ट्रगोयुगम्‌। अश्वगोयुगम्‌॥ प्रकृत्यर्थस्य षट्त्वे पड़वचू॥ हस्तिषड्भवम्‌ । 
अश्वषड्भवम्‌॥ विकारे स्नेहे तैलचू॥ एरण्डतैलम्‌। इड्गुदतैलम्‌ू। तिलतैलम्‌॥ भवने 
क्षेत्र इक्ष्वादिभ्यः शाकटशाकिनौ॥ इक्षुशाकटम्‌। इक्षुशाकिनम्‌। मूलशाकटम्‌। मूल- 
शाकिनम्‌॥ 


अवात्‌ कुटारच्च ॥ ३० ॥ 
अवशबद्दात्‌ कुटारचू्‌ प्रत्ययो भवति, चकारात्‌ कटचू। अवकुटारमू। अवकटम्‌॥ 
नते नासिकायाः संज्ञायां टीटज्नाटज्थभ्रटयः ॥ ३१ ॥ 


अवादित्येव। नमन नतम्‌। नासिकायाः संबन्धिनि नतेषभिधेये टीटचू नाटचू 
भ्रटच्‌ इत्येते प्रत्यया भवन्ति संज्ञायां विषये। नासिकाया नतम्‌ अवटीटमू। अवनाटम्‌। 
अवश्रटम्‌। तद्योगाद्‌ नासिकापि, पुरुषोषपि तथोच्यते, अवटीट:। अवनाटः। अवश्रट 
इति॥ 


१ - 'मूलकशा० ! इति बाल०। 

नेर्बिडज्बिरीसची ॥ ३२ ॥ 


नते नासिकाया इत्यनुवर्तते, संज्ञायामिति च। निशब्दाद्‌ नासिकाया नते5भिधेये 
बिडजू बिरीसचू इत्येतो प्रत्ययो भवतः। निबिडम्‌। निबिरीसम्‌। तदयोगाद्‌ नासिकापि, 
पुरुषोषपि निबिडः, निबिरीसः। कथं निबिडाः केशाः, निबिड वस्त्रमू ? उपमानाद 
भविष्यति॥ 


इनच्पिटच्चिकचि च ॥ ३३ ॥ 


नेरित्येव, नते नासिकाया इति च। निशब्दादू नासिकाया नते5भिधेय इनच्‌ पिटच्‌ 
इत्येती प्रत्ययी भवतः, तत्संनियोगेन च निशब्दस्य यथासंख्यं चिक चि इत्येतावादेशौ 
भवतः। चिकिनः। चिपिटः ॥ ककारः प्रत्ययो वक्तव्यश्चिक्‌ च प्रकृत्यादेश:॥ 
चिकक्‍्कः। तथा चोक्तम्‌ू--इनचूपिट्यूकाश्विकचिचिकादेशाश्च” ( महाभाष्य ९.२.३३ ) 
वक्तव्या इति ॥ क्लिन्नस्यथ चिलूपिल्लश्चास्य चक्षुपी॥ क्लिन्नस्य चिलू पिलू इत्येता- 
वादेशौ भवतो लकश्च प्रत्ययोउस्य चक्षुषी इत्येतस्मिन्नर्थे । क्लिन्ने अस्य चक्षुषी चिल्लः। 
पिल्लः ॥ चुलादेशो वक्तव्य॥ चुल्लः:। अस्येत्यनेन नार्थ:। चक्षुषोरेवाभिधाने प्रत्यय 
इष्यते। क्लिन्ने चक्षुषी चिल्ले। पिल्ले। चुल्ले। तदयोगात्‌ तु पुरुषस्तथोच्यते॥ 


उपाधिभ्यां त्यकन्नासन्नारूढयोः ॥ ३४ ॥ 


उप अधि इत्येताभ्यां यथासंख्यमासन्नारूढ्योर्वर्तमानाभ्यां स्वार्थ त्यकन्‌ प्रत्ययो 
भवति। संज्ञाधिकारात्‌ च. नियतविषयमासन्नारूढं गम्यते। पर्वतस्यासन्नमुपत्यका | 
तस्यैवारूढम्‌ अधित्यका। प्रत्ययस्थात्‌ कात्‌ पूर्वस्या०” ( ७.३.४४ ) इतीत्वमत्र न भवति, 
संज्ञाधिकारादेव॥ 


कर्मणि घटोडठचू ॥ ३५ ॥ 


निर्देशादेव समर्थविभक्ति:। कर्मशब्दात्‌ सप्तमीसमर्थाद्‌ घट इत्येतस्मिन्नर्थेडठच्‌ 
प्रत्ययो भवति। घटत इति घटः। कर्मणि घटते कर्मठः पुरुषः॥ 


तदस्य संजातं तारकादिभ्य इतच्‌ ॥ ३६ ॥ 


तदिति प्रथमासमर्थेभ्यस्तारकादिभ्य: शब्देभ्यो सस्येति षष्ट्यर्थ इतचू प्रत्ययो भवति । 
संजातग्रहणं प्रकरृतिविशेषणम्‌ । तारकाः संजाता अस्य नभसस्तारकितं नभः। पुष्पितो 
वृक्ष.॥ तारका। पुष्प। मुकुल। कण्टक। पिपासा। सुख। दुःख। ऋजीष। कुड्मल। 
सूचक। रोग। विचार। व्याधि । निष्क्रमण। मूत्र | पुरीष | किसलय। कुसुम। प्रचार। 

तन्द्रा। वेग। पुक्षा। श्रद्धा। उत्कण्ठा। भर। द्रोह। गर्भादप्राणिनि ( ग० सू० १२३)। 
तारकादिराकृतिगण:॥ 


प्रमाणे दयसज्दघ्नज्मात्रचः ॥ ३७ ॥ 


तदस्येत्यनुवर्तते। तदिति प्रथमासमर्थादस्येति षष्ट्यर्थे द्यसचू्‌ दघ्नच्‌ मात्रच्‌ 
इत्येते प्रत्यया भवन्ति, यत्‌ तत्‌ प्रथमासमर्थ प्रमाणं चेत्‌ तद्‌ भवति। ऊरुः प्रमाणमस्य 
ऊरुद्यसमू। ऊरुदघ्नमू। ऊरुमात्रमू। जानुदयसमू्‌। जानुदघ्नमू। जानुमात्रम्‌। 


प्रथमश्च द्वितीयश्च ऊर्ध्वमाने मतो मम। 


ऊरुद्ययसमुदकमू। ऊरुदघ्नमुदकम्‌। मात्रच्‌ पुनरविशेषेण प्रस्थमात्रमित्यपि 
भवति ॥ प्रमाणे लो वक्तव्यः॥ प्रमाणशब्दा इति ये प्रसिद्धाः, तेभ्य उत्पन्नस्य प्रत्ययस्य 
लुगू भवति। शमः प्रमाणमस्य शमः। दिष्टिः। वितस्तिः॥ दिगोर्नित्यम्‌ु॥ दौ शमौ 
प्रमाणमस्य द्विशमः। त्रिशमः। द्विवितस्ति:। नित्यग्रहणं किम्‌ ? संशये श्राविणं वक्ष्यति, 
तत्रापि द्विगो्लुगेव यथा स्यात्‌। दे दिष्टी स्यातां वा न वा दविदिष्टिः॥ डट्‌ स्तोमे 
वक्तव्यः॥ पञ्चदशः स्तोमः। सप्तदशी रात्रिः। टित्त्वाद्‌ डीप॥ शन्‌शतोर्डिनिर्वक्तव्य:॥ 
पंज्व- द१शिनोंडर्धमासा: त्रिंशिनो मासां: ( तै० सं० ७.५.२०.१ ) ॥ विंशतेश्चेति 
वक्तव्यम्‌॥ विंशिनो5्लिस्सः ( गो० ब्रा० १.१.८ )॥ प्रमाणपरिमाणाभ्यां संख्यायाश्चापि 
संशये मात्रज्‌ वक्तव्यः-॥ शममात्रम्‌। दिष्टिमात्रमू। प्रस्थमात्रमू। कुडवमात्रम्‌। 
पज्चमात्रम्‌। दशमात्रा गावः॥ वत्वन्तात्‌ स्वार्थे दयसजूमात्रचौ बहुलम्‌॥ तावदेव 
तावदूदयसम्‌ । तावन्मात्रमू। एतावदूदयसम्‌। एतावन्मात्रमू। यावदृद्यसम्‌। यावन्मात्रम्‌॥ 


पुरुषहस्तिभ्यामणू च ॥ ३८ ॥ 


तदस्येत्येव, प्रमाण इति च । पुरुषहस्तिभ्यां प्रथमासमर्थाभ्यां प्रमाणोपाधिकाभ्याम- 
स्पेति षष्ट्यर्थेडण्‌ प्रत्ययो भवति, चकाराद्‌ दयसजादयश्च। पुरुषः प्रमाणमस्य पौरुषम्‌। 
पुरुषदयसम्‌। पुरुषदघ्नम्‌। पुरुषमात्रमू। हास्तिनमू। हस्तिदयसम्‌। हस्तिदघ्नम्‌। 
हस्तिमात्रमू। दिगोर्नित्यं लुकू। द्विपुरुषमुदकम्‌। त्रिपुरुषमुदकम्‌। द्विहस्ति। त्रिहस्ति। 
द्विपुरुषी । त्रिपुरुषी। द्विहस्तिनी। त्रिहस्तिनी॥ 


यत्तदेतेभ्यः परिमाणे वतुप्‌ ॥ ३६ ॥ 
तदस्येत्येव। यत्तदेतेभ्यः प्रथमासमर्थभ्यः परिमाणोपाधिकेभ्यो5स्येति षष्ट्यर्थे 


१ - “ बुभुक्षा ” इत्यधिक क्वचित्‌ । २ - “पज्चदशी ! इति पाठान्तरम्‌ । 
३ -“च ” इति नास्ति है०। 

वतुप्‌ प्रत्ययों भवति। यत्‌ परिमाणमस्य यावान्‌। तावानू। एतावान्‌ू। प्रमाणग्रहणेउनु- 
वर्तमाने परिमाणग्रहणं प्रमाणपरिमाणयोर्भेदात्‌ । 


डावतावर्थवैशेष्यानू निर्देशः प्रथगुच्यते। 
मात्राद्प्रतिघाताय भावः सिद्धश्च डावतोः॥ 


॥ वतुपूप्रकरणे युष्मदस्मद्भ्यां छन्‍्दसि सादृश्य उपसंख्यानम्‌॥ न त्वावीं 
अन्यो दि१व्यो न पार्थिवो न जातो न ज॑निष्यते (ऋ० ७.३२.२३ )। त्वाव॑तः पुरूवसो ( ऋ० 
८.४६.१ )। यशज्ञं विप्र॑स्य? मारवतः (ऋ० १.१४२.२ )। त्वत्सदृशस्य मत्सदृशस्येत्यर्थ:॥ 


किमिदम्भ्यां वो घः ॥ ४० ॥ 


किमिदंभ्यामुत्तरस्य वतुपो वकारस्य घकारादेशो भवति | कियान्‌ | इयान्‌ | एतदेव 
चादेशविधानं ज्ञापक किमिदंभ्यां वतुप्‌ प्रत्ययों भवतीति। अथ वा योगविभागेन वतुप॑ 
विधाय पश्चाद्‌ वो घो विधीयते॥ 


किमः संख्यापरिमाणे डति च ॥ ४१ ॥ 


संख्यायाः परिमाणं संख्यापरिच्छेद इत्यर्थ:। संख्यापरिमाणे वर्तमानात्‌ किमः 
प्रथमासमर्थादस्येति षष्ठ्यर्थ डतिः प्रत्ययो भवति। चकाराद्‌ वतुप्‌। तस्य च वकारस्य 
घादेशो भवति। पृरच्छब्मानत्वात्‌ परिच्छेदोपाधिकायां संख्यायां वर्तमानात्‌ किमः प्रत्ययो 
विज्ञायते। का संख्या परिमाणमेषां ब्राह्मणानां कति ब्राह्मणा:। कियन्तो ब्राह्मणा:। अथवा 
संख्यैव परिमाणात्मिका परिच्छेदस्वभावा गृह्मते--का संख्या परिमाणं येघामिति। ननु 
च संख्या एवमात्मिकेव परिच्छेदस्वभावा, सा किमर्थ परिमाणेन विशेष्यते ? यत्रा- 
परिच्छेदकत्वेन विवक्ष्यते तत्र मा भूदिति। क्षेपे हि परिच्छेदो नास्ति--केयमेषां संख्या 
दशानामिति॥ 


संख्याया अवयवे तयप्‌ ॥ ४२ ॥ 


तदस्येत्येव। संख्याया अवयवे वर्तमानाया अस्येति षष्ट्यर्थे तयप्‌ प्रत्ययो 
भवति। अवयवा अवयविनः संबन्धिन इति सामर्थ्यादिवयवी प्रत्ययार्थों विज्ञायते। पञज्च 
अवयवा अस्य पज्चतयम्‌। दशतयम्‌। चतुष्टयम्‌। चतुष्टयी॥ 


दित्रिभ्यां तवस्यायज्‌ वा ॥ ४३ ॥ 


१ - * अवयवावयविन:ः ” इति है०। २- “ यस्य ” इति है०। 

पूर्वण विहितस्य तयस्य द्वित्रिभ्यां परस्य वायजादेशो भवति। द्वाववयवावस्य 
दयम्‌, द्वितयम्‌। त्रयम्‌, त्रितयम्‌। तयग्रहणं स्थानिनिर्देशार्थभ्‌। अन्यथा प्रत्ययान्तरमयज्‌ 
विज्ञायेत | तत्र को दोषः ? त्रयी गतिरिति तयनिबन्धन ईकारो न स्यात्‌ , प्रथणभचरमतया०” 
( १.१.३३ ) इत्येष विधिर्न स्यात्‌। दये। द्याः। चकारः स्वार्थ:॥ 


उभादुदात्तो नित्यमू ॥ ४४ ॥ 


उभशब्दात्‌ परस्य तयपो नित्यमयजादेशो भवति, स चोदात्त:। वचनसामर्थ्यादादे- 
रुदात्तत्वं विज्ञायते। उभशब्दो यदि लौकिकी संख्या, ततः पूर्वणेव विहितस्य तयप आदेश- 
विधानार्थ वचनम्‌। अथ न संख्या, ततो योगविभागेन तयपं विधाय तस्य नित्यमयजादेशो 
विधीयते। उभयो मणिः। उ१भरयेंउस्य देवमनुष्या: ( तै० सं० १.६.८.१)॥ 


तदस्मिन्नधिकमिति दशान्ताडू डः ॥ ४५ ॥ 


तदिति प्रथमासमर्थादस्मिन्निति सप्तम्यर्थे दशान्तात्‌ प्रातिपदिकादू डः प्रत्ययो 
भवति, यत्‌ तत्‌ प्रथमासमर्थमधिक चेत्‌ तद्‌ भवति। इतिकरणस्ततश्चेद्‌ विवक्षा। एकादश 
अधिका अस्मिन्‌ शत एकादशं शतम्‌। एकादशं सहस्रम्‌। दादशं शतम्‌। द्वादशं सहस्रम्‌। 
दशान्तादिति किमू ? पञज्चाधिका अस्मिन्‌ शते। अन्तग्रहणं किमू ? दशाधिका अस्मिन्‌ 
शते। प्रत्ययार्थन च समानजातीये प्रकृत्यर्थे सति प्रत्यय इष्पते। एकादश कार्षापणा 
अधिका अस्मिन्‌ कार्षापणशत एकादश कार्षापणशतमिति। इह तु न भवति--एकादश 
माषा अधिका अस्मिन्‌ कार्षाषणशत इति। शतसहस्रयोश्वेष्यते। इह न भवति-- 
एकादशा- धिका अस्यां त्रिंशतीति। इतिकरणो विवक्षार्थ इत्युक्तमू, तत इदं सर्व लभ्यते। 
कथमेका- दशं शतसहस्रमिति ? शतानां सहस्न॑ं सहस्राणां वा शतमिति शतसहस्मित्युच्यते । 
तत्र शतसहस्रयोरित्येव सिद्धम्‌ । 
अधिके समानजाताविष्टं शतसहस्रयोः। 
यस्य संख्या तदाधिक्ये डः कर्तव्यों मतो मम॥ 


शदन्तविशतेश्च ॥ ४६ ॥ 


तदस्मिन्नधिकमित्यनुवर्तते, ड इति च। शदनन्‍्तात्‌ प्रातिपदिकाद्‌ विंशतेश्च डः 
प्रत्ययो भवति तदस्मिननधिकमित्येतस्मिन्‌ विषये। त्रिंशदधिका अस्मिज्‌ छते त्रिंशं शतम्‌ । 
शद्ग्रहणेन्तग्रहणं प्रत्ययग्रहणे यस्मात्‌ स तदादेः ( परि० २३ ) अधिकार्थम्‌। एकत्रिंश॑ 
शतम्‌। एकचत्वारिंशं शतम्‌॥ संख्याग्रहणं च कर्तव्यम्‌॥ इह मा भूदू--गोत्रिंशदधिका 
अस्मिन्‌ गोशत इति॥ विंशतेश्च॥ विंशं शतम्‌॥ तदन्तादपीति वक्तव्यम्‌ु॥ एकविंश 
शतमू। संख्याग्रहणं च कर्तव्यम्‌। इह मा भूतू--गोविंशतिरधिकास्मिन्‌ गोशत इति॥ 

संख्याया गुणस्य निमाने मयट्‌ ॥ ४७ ॥ 


तदस्येत्यनुवर्तते 'तदस्य संजातम्‌! ( ५.२.३६ ) इत्यतः। तदिति प्रथमासमर्थात्‌ 
संख्यावाचिनः प्रातिपदिकादस्येति षष्ट्यर्थ मयट्‌ प्रत्ययो भवति, यत्‌ तत्‌ प्रथमासमर्थ 
गुणस्य चेद्‌ निमाने वर्तते। गुणो भागः। निमान॑ मूल्यम्‌। गुणो येन निमीयते मूल्यभूतेन, 
सो5पि सामर्थ्याद्‌ भाग एव विज्ञायते। यवानां दौ भागौ निमानमस्योदश्विदृभागस्य 
द्विमयमुदश्विद्‌ यवानामू। त्रिमयम्‌। चतुर्मयम्‌। भागे5पि तु विधीयमानः प्रत्ययः प्राधान्येन 
भागवन्तमाचष्टे। तेन सामानाधिकरण्यं भवति द्विमयमुदश्विदिति। गुणस्येति चैकत्व॑ 
विवक्षितमू, तेनेह न भवति--दौ भागौ यवानां त्रय उदश्वित इति॥ भूयसश्च वाचिकायाः 
संख्यायाः प्रत्यय इष्यते॥ इह न भवति-एको भागो निमानमस्येति । भूयस इति च 
प्रत्ययार्थात्‌ प्रकृत्यर्थस्याधिक्यमात्र विवक्षितम्‌, बहुत्वमतन्त्रमू। तेन द्विशब्दादपि भवति। 
गुणशब्दः समानावयववचनः। तेनेह न भवति-द्वौ भागौ यवानामध्यर्ध उदश्वित इति 
॥ निमेये चापि दृश्यते॥ निमेये वर्तमानाया: संख्याया निमाने प्रत्ययो दृश्यते | उदश्वितो 
दो भागौ निमेयमस्य यवभागस्य द्विमया यवा उदश्वितः। त्रिमया यवा उदश्वितः। 
चतुर्मया:। गुणस्येति किम्‌ ? द्वौ ब्रीहियवी निमानमस्योदश्वितः। निमान इति किम्‌ ? दो 
गुणो क्षीरस्यैकस्तैलस्थ, द्विगुणं पच्यते तैलं क्षीरेणेत्यत्र मा भूतू॥ 


तस्य पूरणे डटू ॥ ४८ ॥ 


तस्येति षष्टीसमर्थात्‌ संख्यावाचिनः प्रातिपदिकात्‌ू पूरण इत्यस्मिन्नर्थ डट्‌ 
प्रत्ययो भवति। पूर्यतेडनेनेति पूरणम्‌ | येन संख्या संख्यान पूर्यते संपद्यते, स तस्याः पूरण:। 
एकादशानां पूरण एकादशः। त्रयोदशः। यस्मिन्नुपसंजातेडन्या संख्या संपद्यते, स 
प्रत्ययार्थ:-। इह न भवति-पज्चानां मुष्टिकानां पूरणो घट इति॥ 


नान्तादसंख्यादेमटू ॥ ४६ ॥ 


डडिति वर्तते। नकारान्तात्‌ संख्यावाचिनः प्रातिपदिकादसंख्यादेः परस्य डटो 
मडागमो भवति। नान्तादिति पञ्चमी डट आगमसंबन्धे षष्ठीं प्रकल्पयति। पज्चानां 
पूरण: पञ्चमः। सप्तमः। नान्‍्तादिति किम्‌ ? विंशतेः पूरणो विंशः। असंख्यादेरिति 
किम्‌? एकादशानां पूरण एकादशः॥ 


थट्‌ च छन्दसि ॥ ५० ॥ 


नान्तादसंख्यादेः परस्य डटश्छन्दसि विषये थडागमो भवति चकारात्‌ पक्षे मडपि 
भवतति। पर्णम॑यानि पञ्चथांनि भवन्ति (काठ० सं० ८.२ )। पज्चर्थ:ः ( काठ० सं० €. 

३ )। सप्तर्थः ( काठ० सं० ३७.११ )। मटू-पज्वममिन्द्रियस्यापाक्रामत्‌ ( काठ० सं० 
€.१9२ )॥ 
षट्कतिकतिपयचतुरां थुक्‌ू ॥ ५१ ॥ 


डडित्यनुवर्तते, तदिह सप्तम्या विपरिणम्यते। षटू कति कतिपय चतुर्‌ 
इत्येतेषां डटि परतस्थुगागमो भवति। कतिपयशब्दो न संख्या, तस्यास्मादेव ज्ञापकादू डट्‌ 
प्रत्ययो विज्ञायते। षण्णां पूरणः षष्ठ:। कतिथः। कतिपयथः। चततुर्थः ॥ 
चतुरश्छयतावाद्यक्षरलोपश्च॥ चतुर्णा पूरणः तुरीयः। तुर्यः॥ 


बहुपूगगणसड्घस्य तिथुकू ॥ ५२ ॥ 


डडित्येव। बहु पूण गण संघ इत्येतेषां डटि परतस्तिथुगागमो भवति। पूणसंघ- 
शब्दयोरसंख्यात्वादिदमेव ज्ञापक डटो भावस्यथ। बहूनां पूरणो बहुतिथः। पूगतिथः। 
गणतिथः। संघतिथः॥ 


वतोरिथुक्‌ू ॥ ५३॥ 


डडित्येव। वतोर्डीटे परत इथुगागमो भवति। वत्वन्तस्य संख्यात्वात्‌ पूर्वेण डड़्‌ 
विहितः, तस्मिन्‍्नयमागमो विधीयते। यावतां पूरणो यावतिथः। तावतिथः। एतावतिथः॥ 


देस्तीयः ॥ ९४ ॥ 


द्विशब्दातू तीयः प्रत्ययो भवति तस्य पूरण इत्यस्मिन्‌ विषये। डटो5्पवादः। 
दयोः पूरणो द्वितीयः॥ 


त्रेः संप्रसारणं च ॥ ५५ ॥ 


त्रिशब्दात्‌ तीयः प्रत्ययो भवति तस्य पूरण इत्येतदिषये | डटोउपवादः । तत्सन्नियोगेन 
त्रेः संप्रसारणं च भवति। त्रयाणां पूरणः तृतीय:। 'हलः” ( ६.४.२ ) इति संप्रसारणस्य 
दीर्घत्वं न भवति। अण इति तत्नानुवर्तते 'द्लोपे०” ( ६.३.१११ ) इत्यतः, पूर्वण च 
णकारेणाण्‌ग्रहणम्‌॥ 


विशत्यादिभ्यस्तमडन्यतरस्याम्‌ ॥ ९६ ॥ 


विंशत्यादिभ्यः परस्य डटस्तमडागमो भवत्यन्यतरस्यामू। पूरणाधिकारादू डट्‌ 
प्रत्यय आगमी विज्ञायते। विंशतेः पूरणो विंशतितमः, विंशः। एकविंशतितमः, एकविंश: । 

त्रिविंशतितमः, त्रिविंशः। त्रिंशत्तमः, त्रिंशः। एकत्रिंशत्तमः, एकत्रिशः। विशंत्यादयो 
लोकिकाः संख्याशब्दा गृह्मन्ते, न पड़कत्यादिसूत्रसंनिविष्टा:। तदूग्रहणे होकविंशति- 
प्रभृतिभ्यो न स्थातू, ग्रहणवता प्रातिपदिकेन तदन्तविधिप्रतिषेधात्‌ ( परि० ३१ )। एवं 
च सति (ष्ट्यादेश्चासंख्यादेः” ( ५.२.५८ ) इति पर्युदासो युज्यत एव॥ 


नित्यं शतादिमासार्धमाससंवत्सराच्च ॥ ५७ ॥ 


शतादयः संख्याशब्दा लोकिका गृहान्ते। शतादिशभ्यो मासार्धमाससंवत्सरशब्दे- 
भ्यश्च परस्य डटो नित्यं तमडागमो भवति। मासादयः संख्याशब्दा न भवन्ति, तेभ्यो5- 
स्मादेव ज्ञापकाद डट्‌ प्रत्ययो विज्ञायते। शतस्य पूरणः शततमः। सहस्रतमः। लक्षतमः। 
मासस्य पूरणो मासतमो दिवसः। अर्धमासतमः। संवत्सरतमः। 'ष्ट्यादेश्चासंख्यादे:” 
(९.२.४८ ) इति वक्ष्यमाणेन सिद्धे शतादिग्रहणं संख्याद्र्थभ्‌। एकशततमः। द्वि- 
शततमः॥ 


षष्ट्यादेश्चासख्यादेः ॥ ५८ ॥ 


षष्ट्यादे: संख्याशब्दादसंख्यादेः परस्य डटो नित्यं तमडागमो भवति। 'विंशत्या- 
दिभ्यः०” ( ५.२.५६ ) इति विकल्पेन प्राप्ते नित्यार्थम्‌। षष्टितमः। सप्ततितमः। 
असंख्यादेरिति किमू ? एकषष्ट:, एकषष्टितमः। एकसप्ततः, एकसप्ततितमः॥ 


मतो छः सूक्तसाम्नोः ॥ ५६ ॥ 


मताविति मत्वर्थ उच्चते। प्रातिपदिकादू मत्वर्थे छः प्रत्ययो भवति सूक्ते सामनि 
चाभिधेये। मत्वर्थग्रहणेन समर्थविभक्तिः, प्रकृतिविशेषणं प्रत्ययार्थ इति सर्वमाक्षिप्यते। 
अच्छावाकशब्दो5स्मिन्निति अच्छावाकीयं सूक्तम्‌। मित्रावरुणीयम्‌। यज्ञायज्ञीयं साम। 
वारवन्तीयमू। अनुकरणशब्दाश्च स्वरूपमात्रप्रधानाः प्रत्ययमुत्पादयन्ति | तेनानेकपदादपि 
सिद्धमू। अस्यवामीयम्‌। कयाशुभीयम्‌॥ 


अध्यायानुवाकयोर्लुक्‌ ॥ ६० ॥ 


मतावित्येव | मत्वर्थ उत्पन्नस्य छस्य लुगू भवत्यध्यायानुवाकयोरभिधेययो:। केन 
पुनरध्यायानुवाकयोः प्रत्ययः ? इदमेव लुग्वचनं ज्ञापक तद्धिधानस्य | विकल्पेन च लुगय- 
मिष्यते। गर्दभाण्डशब्दोउस्मिन्नस्ति गर्दभाण्डो5्ध्यायो5नुवाको वा, गर्दभाण्डीयः। दीर्घ- 
जीवितः, दीर्घजीवितीयः। पलितस्तम्भः, पलितस्तम्भीय:॥ 


१ - “ कयाषुभीयम्‌ ! इत्यपपाटो मुद्रितेषु । 

विमुक्तादिभ्योषण्‌ ॥ ६१ ॥ 


मतावित्येव, अध्यायानुवाकयोरिति च। विमुक्तादिभ्य: प्रातिपदिकेभ्यो5ण्‌ प्रत्ययो 
भवति मत्वर्थेष्ध्यायानुवाकयोरभिधेययो:। विमुक्तशब्दोउस्मिन्नस्ति वैमुक्तोड्ध्यायो5- 
नुवाको वा। देवासुरः॥ विमुक्त। देवासुर। वसुमत्‌। सत्वत्‌। उपसत्‌। दशा्हपयस्‌। 
हविर्धान। मित्री। सोमापूषन्‌ू। अग्नाविष्णु। वृत्रहति। इडा। रक्षोसुर। सदसत्‌। 
परिषादक्‌ू। वसु। मरुत्वत्‌। पत्नीवत्‌। महीयल। दशाहई। वयसू। पतत्रि। सोम। 
महित्री। हेतु। विमुक्तादिः॥ 


गोषदादिशभ्यो वुन्‌ ॥ ६२ ॥ 


मतावित्येव, अध्यायानुवाकयोरिति च । गोषदादिभ्यः प्रातिपदिकेशभ्यो वुन्‌ प्रत्ययो 
भवति मत्वर्थेउ्ध्यायानुवाकयो:। गोषदशब्दो5स्मिन्निति गोषदको<्ध्यायोड्नुवाको वा। 
इषेत्वकः। मातरिश्वकः॥ गोषद। इषेत्वा। मातरिश्वन्‌। देवस्यत्वा। देवीरापः। 
कृष्णोस्याखरेष्ट:। दैवींधियम्‌। रक्षोहण | अज्जन। प्रभूत। प्रतूर्त। क़ृशानु । गोषदादिः॥ 


तत्र कुशलः पथः॥ ६३ ॥ 


वुनित्येव। तत्रेति सप्तमीसमर्थात्‌ पथिनूशब्दात्‌ कुशल इत्यस्मिन्नर्थे बुन्‌ 
प्रत्ययो भवति। पथि कुशलः पथकः॥ 


आकर्षदिभ्यः कन्‌ ॥ ६४ ॥ 


तत्रेत्येव, कुशल इति च। आकर्षादिभ्यः प्रातिपदिकेभ्यः सप्तमीसमर्थेभ्य: कुशल 
इत्येतस्मिन्नर्थ कनू प्रत्ययो भवति। आकर्षे कुशल आकर्षकः। त्सरूक:॥ आकर्ष। त्सरु। 
पिपासा। पिचण्ड। अशनि। अश्मनू। विचय। चय। जय। आचय। अय। नय। 
निपाद। गद्गद। दीप। हद। हाद। ह्वाद। शकुनि। आकर्षादिः॥ 


धनहिरण्यात्‌ कामे ॥ ६५ ॥ 


तत्रेत्येव, कनिति च। धनहिरण्यशब्दाभ्यां तत्रेति सप्तमीसमर्थभ्यां काम इत्य- 
स्मिन्‍्नर्थे कन्‌ प्रत्ययों भवति। काम इच्छा अभिलाषः। धने कामो धनको देवदत्तस्य। 
हिरण्यको देवदत्तस्य॥ 


स्वाड्रेभ्यः प्रसिति ॥ ६६ ॥ 
तत्रेत्येव, कनिति च। स्वाइ्वाचिभ्यः शब्देभ्यस्तत्रेति सप्तमीसमर्थेभ्य: प्रसित 

इत्येतस्मिन्नर्थे कन्‌ प्रत्ययो भवति। प्रसितः प्रसक्तस्तत्पर इत्यर्थ:। केशेषु प्रसितः केशकः। 
केशादिरचनायां प्रसक्त एवमुच्यते | बहुवचन स्वाड्समुदायशब्दादपि यथा स्यात्‌। दन्तौष्ठकः। 
केशनखकः॥ 


उदराटू ठगायूने ॥ ६७ ॥ 


तत्रेत्येव, प्रसित इति च। उदरशब्दात्‌ सप्तमीसमर्थात्‌ प्रसित इत्येतस्मिन्नर्थे 
ठक्‌ प्रत्ययो भवति। आद्यून इति प्रत्ययार्थविशेषणम्‌। उदरेष5विजिगीषुर्भण्यते। यो 
बुभुक्षया- त्यन्तं पीड्यते, स एवमुच्यते। उदरे प्रसित औदरिक आद्यूनः:। आद्यून इति किम्‌ 
? उदरकः॥ 


सस्येन परिजातः ॥ ६८ ॥ 


कनू प्रत्यय इत्येव स्वर्यते, न ठक्‌। निर्देशादेव तृतीया समर्थविभक्तिः। सस्य- 
शब्दात्‌ तृतीयासमर्थात्‌ परिजात इत्यस्मिन्नर्थे कनू प्रत्ययो भवति। सस्यशब्दो5्यं गुणवाची । 
परिः सर्वतो भावे वर्तते। यो गुणैः संबद्धो जायते, यस्य किंचिदपि वैगुण्यं नास्ति, 
तस्येदमभिधानम्‌ । सस्येन परिजातः सस्यकः शालिः। सस्यकः साधु:। सस्यको मणिः। 
आकरशुद्ध इत्यर्थ:॥ 


अंश हारी ॥ ६६ ॥ 


अंशशब्दाद्‌ निर्देशादेव द्वितीयासमर्थाद्‌ हारीत्येतस्मिन्नर्थ कनू प्रत्ययों भवति। 
अंशं हारी अंशको दायाद:। अंशकः पुत्रः। हारीत्यावश्यके णिनिः ( ३.३.१७० )। 
तत्र षष्ठीप्रतिषेधात्‌ कर्मण द्वितीयैव भवति॥ 


तन्त्रादचिरापहते ॥ ७० ॥ 


तन्त्रशब्दाद्‌ निर्देशादेव पञ्चमीसमर्थादचिरापहत इत्येतस्मिन्नर्थे कन्‌ प्रत्ययो भवति। 
अचिरापहतः स्तोककालापहत इत्यर्थ:। तन्त्रादचिरापहतः तन्त्रकः पटः। तन्त्रकः प्रावारः। 
प्रत्यग्रो नव उच्यते॥ 


ब्राह्मणकोष्णिके संज्ञायामू ॥ ७१ ॥ 


ब्राह्मणक उष्णिक इत्येतो शब्दी निपात्येते कन्प्रत्ययान्तौ संज्ञायां विषये। ब्राह्मणको 
देशः। उष्णिका यवागूः। यत्रायुधजीविनो ब्राह्मणाः सन्ति, तस्य ब्राह्मणक इति संज्ञा। 


१ - “आकार० ” इति बाल० । ३२- “तत्र ” इति मुद्रितेषु । 

अल्पान्ना यवागूरुष्णिकेत्युच्यते॥ 


शीतोष्णाभ्यां कारिणि ॥ ७२ ॥ 


शीतोष्णशब्दाभ्यां कारिण्यभिधेये कन्‌ प्रत्ययो भवति। क्रियाविशेषणाद्‌ 
द्वितीयासमर्थादयं प्रत्ययः। शीतं करोति शीतकः। अलसो जड उच्यते। उष्णं करोति 
उष्णकः। शीघ्रकारी दक्ष उच्यते॥ 


अधिकम्‌ ॥ ७३ ॥ 


अधिकमिति निपात्यते। अध्यारूढशब्दस्योत्तरपदलोपः कंश्च प्रत्ययः। अधिको 
द्रोणः खार्यामू। अधिका खारी द्रोणेन। कर्तरे कर्मणि चाध्यारूढशब्द:॥ 


अनुकाभिकाभीकः कमिता ॥ ७४ ॥ 


अनुक अभिक अभीक इसल्येते शब्दाः कत्प्रत्ययान्ता निपालयन्ते कमितेत्यस्मिन्नर्थे। 
अभेः पक्षे दीर्घत्वं च निपात्यते। अनुकामयत अनुकः। अभिकः। अभीकः:॥ 


पार्श्वेनान्विच्ठति ॥ ७५ ॥ 


पार्श्वशब्दात्‌ तृतीयासमर्थादन्विच्छतीत्यस्मिन्‍्नर्थे कन्‌ प्रत्ययो भवति | अनृजुरुपायः 
पा्श्वम्‌। तेनार्थनन्विच्छति पार्श्वकः। मायावी कौसृतिको जालिक उच्यते॥ 


अयःशूलदण्डाजिनाभ्यां ठक्ूठजी ॥ ७६ ॥ 


अन्विच्छतीत्येव । अयःशूलदण्डाजिनाभ्यां तृतीयासमर्थ्यामन्विच्छतीत्येतस्मिन्नर्थे 
टठकूठजो प्रत्ययी भवतः। तीक्ष्ण उपायोष्य:शूलमुच्यते। तेनान्विच्छति आयःशूलिकः। 
साहसिक इत्यर्थ:। दम्भो दण्डाजिनम्‌ , तेनान्विच्छति दाण्डाजिनिकः। दाम्भिक इत्यर्थ:॥ 


तावतिथं ग्रहणमिति लुगू वा ॥ ७७ ॥ 


तावतां पूरणं तावतिथमू। गृह्यतेड्नेनेति ग्रहणम्‌ | प्रकतिविशेषणं चैतत्‌। पूरण- 
प्रत्ययान्तात्‌ प्रातिपदिकाद्‌ ग्रहणोपाधिकात्‌ स्वार्थ कन्‌ प्रत्ययो भवति। पूरणप्रत्ययस्य 
वा लुकू। द्वितीयेन रूपेण ग्रन्थं गह्लाति द्विक ग्रहणम्‌, द्वितीयकम्‌ | त्रिकमू्‌, तृतीयकम्‌ । 
चतुष्कम्‌, चतुर्थकम्‌ ॥ तावतिथेन गृह्लातीति कनू्‌ वक्तव्यः, पूरणप्रत्ययस्य च नित्यं 
लुकू॥ षष्ठेन रूपेण ग्रन्थं गृह्माति षट्को देवदत्त:। पञ्चकः। चतुष्कः। इतिकरणो 


१ - 'वाध्या० ” इतिबाल०। . २ -  पूरणस्य प्रत्ययस्य ” इति मुद्रितेषु । 

विवक्षार्थ:। तेन ग्रन्थविषयमेव ग्रहणं विज्ञायते, नान्यविषयम्‌॥ 
स एपषां ग्रामणी: ॥ ७८ ॥ 


स इति प्रथमासमथदिषामिति षष्ट्यर्थे कन्‌ प्रत्ययो भवति, यत्‌ तत्‌ प्रथमासमर्थ 
ग्रामणीश्चेत्‌ स भवति। ग्रामणीः प्रधानो मुख्य इत्यर्थ:। देवदत्तो ग्रामणीरेषां देवदत्तकाः। 
यज्ञवत्तकाः। ग्रामणीरिति किमू ? देवदत्तः शत्रुरेषाम्‌॥ 


श्रृड्खलमस्य बन्धनं करभे ॥ ७६ ॥ 


श्रृड्खलशब्दात्‌ प्रथमासमर्थादस्पेति षष्ट्यर्थे कन्‌ प्रत्ययो भवति। यत्‌ तत्‌ 
प्रथमा- समर्थ बन्धनं चेत्‌ तदू भवति, यत्‌ तदस्येति निर्दिष्टं करभश्चेत्‌ स भवति। 
श्रुड्खलं बन्धनमस्य करभस्य श्रृड्खलकः। उष्ट्राणां बालकाः करभाः। तेषां काष्ठमयं 
पाशक पादे व्यतिषज्यते, तदुच्यते श्रृड्खलमिति। यद्यपि रज्ज्वादिकमपि तत्रास्ति तथापि 
श्रुड्खलमस्यास्वतन्त्रीकरणे भवति साधनमिति बन्धनमित्युच्यते॥ 


उत्क उन्मनाः ॥ ८० ॥ 


उत्क इति निपात्यते, उन्मनाश्चेत्‌ स भवति। उद्गतं मनो यस्य स उन्मनाः। 
उच्छब्दात्‌ ससाधनक्रियावचनात्‌ तद्धति कनू्‌ प्रत्ययो निपात्यते। उत्को देवदत्त:। उत्कः 
प्रवासी । उत्सुक इत्यर्थ:॥ 


कालप्रयोजनादू रोगे ॥ ८१ ॥ 


अर्थलभ्या समर्थविभक्ति:। कालातू प्रयोजनात्‌ च यथायोगं समर्थविभक्तियुक्ताद्‌ 
रोगेउभिधेये कन्‌ प्रत्ययों भवति। कालो दिवसादिः। प्रयोजन कारणं रोगस्य फल॑ वा। 
द्वितीयेषह्नि भवो द्वितीयको ज्वरः। चतुर्थकः। प्रयोजनात्‌-विषपुष्पैर्जनितो विषपुष्पको 
ज्वरः। काशपुष्पकः। उष्णं कार्यमस्य उष्णको ज्वरः। शीतको ज्वरः। उत्तरसूत्रादिह 
संज्ञाग्रहणमपकृष्यते | तेनायं प्रकारनियमः सर्वो लभ्यते॥ 


तदस्मिन्नन्नं प्राये संज्ञायाम्‌ ॥ ८२ ॥ 


तदिति प्रथमासमर्थादस्मिन्निति सप्तम्यर्थ कनू प्रत्ययो भवति, यत्‌ तत्‌ प्रथमासमर्थमन्न॑ 
चेत्‌ प्रायविषयं तदू भवति। प्रायो बाहुल्यम्‌। संज्ञाग्रहणं तदन्तोपाधिः। गुडापूपाः 
प्रायेणान्नमस्यां पौर्णमास्यां गुडापूपिका । तिलापूपिका पौर्णमासी॥ वटकेश्य इनिर्वक्तव्य:॥ 


१ - “ ब्रह्मदत्तकाः ” इति है०। २- 'इह ! इति नास्ति बाल०। 

वटकिनी पौर्णमासी॥ 
कुल्माषादञज्‌ ॥ ८३ ॥ 


कुल्माषशब्दादञ्‌ प्रत्ययो भवति तदस्मिन्नन्न॑ प्राये संज्ञायामित्येतस्मिन्नर्थे। 
जकारो वृद्धिस्वरार्थ:। कुल्माषाः प्रायेणान्नमस्यां कौल्माषी पौर्णमासी॥ 


श्रोत्रियंश्छन्दो5धीते ॥ ८४ ॥ 


श्रोत्रियन्नेति निपात्यते छन्दोष्धीत इत्यस्मिन्नर्थे। नकारः स्वरार्थः। 
श्रोत्रियो ब्राह्मण: । श्रोत्रियंश्छन्दो 5धीत इति वाक्यार्थे पदवचनम्‌ , छन्दसो वा श्रोत्रभावः, 
तदधीत इति घंश्च प्रत्ययः। कथ॑ं छन्दो5्धीते छान्दसः ? वाग्रहणमनुवर्तते 'तावतिथं 
ग्रहणमिति लुगू वा! ( ९.२.७७ ) इत्यतः॥ 


श्राद्धमनेन भुक्तमिनिठनौ ॥ ८५ ॥ 


श्राद्धमिति प्रकृतिः। अनेनेति प्रत्ययार्थ:। भुक्तमिति प्रकृतिविशेषणम्‌ । 
श्राद्भशब्दादू भुक्तोपाधिकादने नेत्यस्मिन्नर्थ इनिठनौ प्रत्ययी भवतः। श्राद्धशब्दः कर्मनामधेयं 
तत्साधने द्रव्ये वर्तित्वा प्रत्ययमुत्पादयति। श्राद्धं भुक्तमनेन श्राद्धी, श्राद्धिकः। इनिठनोः 
समानकालग्रहणम्‌। अद्य भुक्ते श्राद्वे श्वः श्राद्धिक इति प्रयोगो मा भूत्‌॥ 


पूर्वादिनिः ॥ ८६ ॥ 


अनेनेति प्रत्ययार्थ: कर्तनुवर्तते। न च क्रियामन्तरेण कर्ता संभवतीति यां 
कांचित्‌ क्रियामध्याहत्य प्रत्ययो विधेयः। पूर्वादनेनेत्यस्मिन्नर्थ इनिः प्रत्ययो भवति। पूर्व 
गतमनेन भुक्त पीत॑ वा पूर्वी, पूर्विणो, पूर्विण:॥ 


सपूर्वाच्च ॥ ८७ ॥ 


विद्यमान पूर्व यस्मादिति सपूर्व प्रातिपदिकम्‌। तस्य पूर्वशब्देन तदन्तविधिः। 
सपूर्वात्‌ प्रातिपदिकात्‌ पूर्वशब्दान्तादनेनेत्यस्मिन्नर्थ इनिः प्रत्ययो भवति। पूर्व क्ृतमनेन 
कृतपूर्वी कटम्‌। भुक्तपूर्वी ओदनम्‌ । सुप्सुपेति समासं कृत्वा तद्धित उत्पाद्यते। योगदयेन 
चानेन पूर्वादिनिः सपूर्वाच्चेति परिभाषाद्ययं ज्ञाप्पते-- व्यपदेशिवद्भावो5प्रातिपदिकेन! ( 
परि० ३३२ ), 'ग्रहणवता प्रातिपदिकेन तदन्तविधिनास्ति” ( परि० ३१ ) इति॥ 


१ - “ कर्तव्यम्‌ ? इत्यधिक है०। 


एएज.ए2(-५02.0०7 


धह्द काशिका 


इष्टादिभ्यश्च ॥ ८८ ॥ 


अनेनेत्येव। इष्टादिभ्यः प्रातिपदिकेभ्यो 5नेनेत्यस्मिन्नर्थ इनिः प्रत्ययो भवति। 
इष्टमनेन इष्टी यज्ञे। पूर्ती श्राद्धे। क्तस्पेनविषयस्य कर्मण! ( वा० २.३.३६ ) इति 
सप्तम्युपसंख्यायते॥ इष्ट। पूर्त। उपसादित। निगदित। परिवादित। निकथित। 
परिकथित। संकलित। निपठित। संकल्पित। अनर्चित। विकलित। संरक्षित। 
निपतित। पठित। परिकलित। अर्चित। परिरक्षित। पूजित। परिगणित। उपगणित। 
अवकीर्ण। परित। आयुक्त। आम्नात। श्रुत। अधीत। आसेवित। अपवारित। 
अवकल्पित। निराकृत। उपकृत। उपाकृत। अनुयुक्त। उपनत। अनुगुणित। 
अनुपठित। व्याकुलित। निगृहीत। इष्टादिः॥ 


छन्दसि परिपन्थिपरिपरिणो पर्यवस्थातरि ॥ ८६ ॥ 


परिपन्थिन्‌ परिपरिन्‌ इत्येती शब्दी छन्दसि विषये निपात्येते पर्यवस्थातरि वाच्ये। 
पर्यवस्थाता प्रतिपक्ष: सपत्न उच्यते। मा त्वां परिप)रिणों विद१न्‌ मा त्वां परिप१न्थिनों विद१न्‌ 
( मा० सं० ४.३४ )॥ 


अनुपद्यन्वेष्टा ॥ ६० ॥ 


अनुपदीति निपात्यतेःन्वेष्टा चेतू स भवति। पदस्य पश्चादनुपदम्‌। अनुपदी 
गवामू्‌। अनुपदी उष्ट्राणाम्‌॥ 


साक्षाद्‌ द्रष्टरे संज्ञायामू ॥ ६१ ॥ 


साक्षाच्छब्दोष्व्ययम्‌। तस्मादिनिः प्रत्ययो भवति द्रष्टरि वाच्ये। संज्ञाग्रहणमभिधेय- 
नियमार्थम्‌ । साक्षाद्‌ द्रष्टा साक्षी, साक्षिणौ, साक्षिण:। संज्ञाग्रहणादुपद्रष्टैवोच्यते, न दाता 
ग्रहीता वा॥ 


क्षेत्रियच्‌ परक्षेत्रे चिकित्स्यः ॥ ६२ ॥ 


क्षेत्रियजिति निपात्यते। परक्षेत्रे चिकित्स्य इत्येतस्मिन्‌ वाक्यार्थे पदवचनम्‌। पर- 
क्षेत्राद्‌ वा तत्रेति सप्तमीसमर्थात्‌ चिकित्स्य इत्येतस्मिन्नर्थे घच्‌ प्रत्ययः परशब्दलोपश्च 
निपात्यते। परक्षेत्रे चिकित्स्यः क्षेत्रियो व्याधिः। क्षैेत्रियं कुष्ठमू। परक्षेत्रं जन्मान्तर- 
शरीरमू, तत्र चिकित्स्यः क्षेत्रिय:। असाध्योषप्रत्याख्येयो व्याधिरुच्यते। नामृतस्य निवर्तत 

१ - सन्दिग्धम्‌ । २ - “संपन्न ” इति बाल०। 

३- वा ! इति नास्ति है०। ४ - “ असाध्यः प्रत्याख्येयो ” इति है० । 

इत्यर्थ:। अथ वा क्षेत्रियं विषम्‌, यत्‌ परक्षेत्रे परशरीरे संक्रमय्य चिकित्स्यते। अथवा 
क्षेत्रियाणि तृणानि, यानि सस्यार्थे क्षेत्रे जातानि चिकित्स्यानि नाशयितव्यानि। अथ वा 
क्षेत्रियः पारदारिकः। परदाराः परक्षेत्रमू, तत्र चिकित्स्यो निग्रहीतव्य: | सर्व चैतत्‌ प्रमाणम्‌॥ 


इन्द्रियमिन्द्रलिड्रमिन्द्रदृष्टमिन्द्रसुष्टमिन्द्रजुष्टमिन्द्रदत्तमिति वा ॥ ६३॥ 


इन्द्रियमित्यन्तोदात्तं शब्दरूपं निपात्यते। रूढिरेषा चक्षुरादीनां करणानाम्‌। तथा 
च व्युत्पत्तेरनियमं दर्शयति। इन्द्रशब्दातू्‌ षष्टीसमर्थात्‌ लिड्रमित्येतस्मिन्नर्थे घच्‌ प्रत्ययो 
भवति। इन्द्रस्य लिड्रमिन्द्रियम्‌। इन्द्र आत्मा, स चक्षुरादिना करणेनानुमीयते | नाकर्तृक 
करणमस्ति। इन्द्रेण दृष्टमू। तृतीयासमर्थात्‌ प्रत्ययः। आत्मना दृष्टमित्यर्थ:। इन्द्रेण 
सृष्टमू। आत्मना सृष्टम्‌। तत्कृतेन शुभाशुभेन कर्मणोत्पन्नमिति कृत्वा। इन्द्रेण जुष्टमू। 
आत्मना जुष्टमू, सेवितम्‌, तदूद्वारेण विज्ञानोत्पादनात्‌। इन्द्रेण दत्तम्‌ आत्मना विषयेभ्यो 
दत्त यथायथं ग्रहणाय। इतिकरणः प्रकारार्थ:-। सति संभवे व्युत्पत्तिरन्‍्यथापि कर्तव्या, 
रूढेरनियमादिति। वाशब्दः प्रत्येकमभिसंबध्यमानो विकल्पानां स्वातन्त्यं दर्शयति॥ 


तदस्यास्त्यस्मिन्निति मतुप्‌ ॥ ६४ ॥ 


तदिति प्रथमा समर्थविभक्तिः। अस्यास्मिन्निति प्रत्ययार्थी। अस्तीति 
प्रकृति- विशेषणम्‌। इतिकरणो विवक्षार्थ:। तदिति प्रथमासमर्थादस्येति षष्ट्यर्थेउस्मिन्निति 
सप्तम्यर्थ वा मतुप्‌ प्रत्ययो भवति, यत्‌ तत्‌ प्रथमासमर्थमस्ति चेत्‌ तद्‌ भवति। अस्त्यर्थोपाधिक 
चेत्‌ तद्‌ भवतीत्यर्थ:। इतिकरणस्ततश्चेद्‌ विवक्षा। गावो5स्य सन्ति गोमान्‌ देवदत्तः। 
वृक्षा अस्मिन्‌ सन्ति वृक्षवान्‌ पर्वतः। यवमान्‌। प्लक्षवानू। इतिकरणादू विषयनियमः। 


भूमनिन्दाप्रशंसासु नित्ययोगेडतिशायने | 
संसर्गेषस्तिविवक्षायां भवन्ति मतुबादय:॥ 


भूम्नि तावत्‌ू-गोमान्‌ू। निन्‍्दायाम्‌ू-कुष्ठी। ककुदावर्तिनी। प्रशंसायाम्‌- 
रूपवती कन्या। नित्ययोगे-क्षीरिणो वृक्षाः। अतिशायने-उदरिणी कन्या। संसर्गे-- 
दण्डी। छत्री। अस्तिविवक्षायामू-अस्तिमान्‌॥ गुणवचनेभ्यो मतुपो लुगू वक्तव्यः॥ 
शुक्लो गुणो5स्यास्ति शुक्लः पटः। क्ृष्णः। श्वेतः॥ 


रसादिभ्यश्च ॥ ६५ ॥ 
रसादिश्यः प्रातिपदिकेभ्यो मतुप्‌ प्रत्ययो भवति तदस्यास्त्यस्मिन्नित्येतस्मिनू विषये। 


१ - “'चिकित्सते ” इति है०। 

रसवान्‌ू। रूपवान्‌। किमर्थमिदमुच्यते, न पूर्वसूत्रेणेव मतुप्‌ सिद्धः ? रसादिभ्यः 
पुनर्वचनमन्यनिवृत्त्यर्थमू। अन्ये मत्वर्थीया मा भूवन्निति। कथं रूपिणी कन्या, रूपिको 
दारकः ? प्रायिकमेतद्‌ वचनम्‌। इतिकरणो विवक्षार्थोज्नुवर्तते। अथ वा गुणादित्यत्र 
पढ्यते। तेन ये रसनेन्द्रियादिग्राह्मा गुणाः, तेषामेवायं पाठः। इह मा भूतू-रूपिणी, रूपिक 
इति। शोभायोगो गम्यते। रसिको नट इत्यत्र भावयोग:॥ रस। रूप। गन्ध। स्पर्श। 
शब्द । सस्‍्नेह। गुणात्‌ ( ग० सू० १२४ ) । एकाचः ( ग० सू० १२९ )। गुणग्रहणं 
रसादीनां विशेषणम्‌॥ 


प्राणिस्थादातो लजन्यतरस्याम्‌ ॥ ६६॥ 


प्राणिस्थवाचिनः शब्दादाकारान्तात्‌ लचू प्रत्ययो भवत्यन्यतरस्यां मत्वर्थे। चूडालः, 
चूडावानू। कर्णिकालः, कर्णिकावान्‌। प्राणिस्थादिति किमू ? शिखावानु्‌ प्रदीपः। 
आदिति किम्‌ ? हस्तवान्‌। पादवानू॥ प्राण्यड्रादिति वक्तव्यम्‌ु॥ इह मा भूतू- 
चिकीर्षास्यास्ति चिकीर्षावान्‌, जिहीर्षास्यास्ति जिहीर्षावान्‌। प्रत्ययस्वरेणैवान्तोदात्तत्वे 
सिद्धे चकारश्चूडालोइस्तीत्यत्र स्वरितो वानुदात्ते पदादौ' ( ५.२.६ ) इति स्वरितबाधनार्थ:॥ 


सिध्मादिभ्यश्च ॥ ६७ ॥ 


लजन्यतरस्यामिति वर्तते। सिध्मादिभ्य: प्रातिपदिकेभ्यो लचू प्रत्ययो भवत्यन्य- 
तरस्यां मत्वर्थ। सिध्मलः, सिध्मवान्‌। गडुलः, गड़ुमान्‌। अन्यतरस्यांग्रहणेन मतुप्‌ 
समुच्चीयते न तु प्रत्ययो विकल्प्यते। तस्मादकारान्तेभ्य इनिठनौ प्रत्ययी न भवतः॥ 
सिध्म। गडु। मणि। नाभि। जीव। निष्पाव। पांसु। सक्तु। हनु। मांस। परशु। 
पाष्णिधमन्योर्दीर्घश्व ( ग० सू० १२६ )। पार्ष्णील:। धमनील:। पर्ण। उदक। प्रन्ञा। 
मण्ड। पार्श्व। गण्ड। ग्रन्थि। वातदन्‍्तबलललाटानामूडू च ( ग० सू० १२७ )। वातूलः। 
दन्तूलः। बलूलः। ललाटूलः। जटाघटाकलाः क्षेपे ( ग० सू० १२८ )। जटालः। घटालः। 
कलालः। सक्थि। कर्ण। स्नेह। शीत। श्याम। पिड़। पित्त। शुष्क। प्थु। मृदु। 
मज्जु। पत्र। चटु। कपि। कण्डु। संज्ञा। क्षुद्रजन्तूपतापाच्चेष्यते ( ग० सू० १२६)। 
क्षुद्रजन्तु-यूकाल:। मक्षिकाल:। उपताप-विचर्चिकालः। विपादि- कालः। मूर्छाल:। 
सिध्मादिः॥ 


वत्सांसाभ्यां कामबले ॥ €८ ॥ 


वत्सांसशब्दाभ्यां लचू प्रत्ययो भवति यथासंख्यं कामवति बलवति चार्थे। वत्सलः। 


१ - “ तेषामत्र ” इति है०। २ - “ शोभायोग्यता ” इति बाल०। 

अंसलः। वृत्तिविषये वत्सांसशब्दौ स्वभावात्‌ कामबलयोर्वर्तमानौ तद्वति प्रत्ययमुत्पा- 
दयतः। न छात्र वत्सार्थोच्सार्थों वा विद्यते। वत्सल इति स्नेहवानुच्यते-वत्सलः स्वामी, 
वत्सलः पितेति । अंसल इति चोपचितमांसो बलवानुच्यते | न चायमर्थो मतुपि संभवतीति 
नित्यं लजेव भवति। अन्यत्र वत्सवती गौः। अंसवान्‌ दुर्बलः॥ 


फेनादिलच्च ॥ ६६ ॥ 


फेनशब्दादिलच्‌ प्रत्ययो भवति मत्वर्थे, चकारात्‌ लच्च। अन्यतरस्यांग्रहणं 
मतुप्समुच्चयार्थ सर्वत्रैवानुवर्तते। फेनिलः, फेनलः, फेनवानू॥ 


लोमादिपामादिपिच्छादिभ्य: शनेलचः ॥ १०० ॥ 


लोमादिभ्यः पामादिभ्य:ः पिच्छादिभ्यश्च त्रिभ्यो गणेभ्यो यथासंख्यं श न इलचू 
इत्येते प्रत्यया भवन्ति मत्वर्थे, मतुप्‌ च। लोमादिभ्यः शो भवति। लोमशः, लोमवानू। 
पामादिभ्यो नो भवति। पामनः, पामवान्‌। पिच्छादिभ्य इलचू भवति। पिच्छिलः, 
पिच्छवान्‌। उरसिलः, उरस्वानु्‌॥ लोमनू। रोमनू। वल्गु।बश्ु। हरि। कपि। शुनि। तरु। 
लोमादिः॥ पामन्‌। वामनू्‌। हेमनू। श्लेष्मन्‌ू। कद्र। बलि। श्रेष्ठ। पलल। सामन्‌। 
अड्जात्‌ कल्याणे ( ग० सू० १३० )। शाकीपलालीदद्भवां हस्वत्वं च ( ग० सू० १३१ )। 
विष्वगित्युत्तरपदलोपश्चाकृतसन्धे: ( ग० सू० १३२ )। लक्ष्म्या अच्च ( ग० सू० १३३)। 
पामादिः॥ पिच्छ। उरसू। ध्रुवका। क्षुवका। जटाघटाकला:ः क्षेपे ( ग० सू० १३४ )। वर्ण। 
उदक। पड़। प्रज्ञा। पिच्छादिः॥ 


प्रज्ञाश्रद्धाचवृत्तिभ्यो गः ॥ १०१ ॥ 


प्रज्ञा श्रद्धा अर्चा वृत्ति इत्येतेभ्यो णः प्रत्ययो भवति मतुबर्थे। मतुप्‌ सर्वत्र 
समुच्चीयते। प्राज्ञ:, प्रज्ञावानू। श्राद्धः, श्रद्धावान्‌। आर्च:, अर्चावानू। वार्त्त:, वृत्तिमान्‌॥ 


तपश्सहस्राभ्या विनीनी ॥ १०२ ॥ 


तपःसहस्रशब्दाभ्यां विनि इनि इत्येतो प्रत्ययौ भवतो मत्वर्थे। 
प्रत्ययार्थयोस्तु यथासंख्य॑ सर्वत्रैवास्मिन्‌ प्रकरणे नेष्यते। तपोड5स्यास्मिन्‌ वा विद्यते 
तपस्वी। सहस्री। असन्तत्वाददन्तत्वात्‌ च सिद्धे प्रत्यये पुनर्वचनमणा वक्ष्यमाणेन बाधा 
मा भूदिति। सह- ख्रात्‌ तु ठनपि बाध्यते॥ 


१ - ' अंसवती ! इति मुद्रित: पाठ:। 

अणू च ॥ १०३ ॥ 


तपःसहस्राभ्यामण्‌ च प्रत्ययो भवति। तापसः। साहख्र:। योगविभाग उत्तरार्थो 
यथासंख्यार्थश्च ॥ अण्प्रकरणे ज्योत्स्नादिभ्य उपसंख्यानमू्‌॥ ज्योत्स्ना विद्यतेउस्मिन्‌ 
पक्षे ज्यौत्स्नः पक्ष:। तामिस्र:। कौण्डलः। कौतपः। वैसर्प:। वैपादिकः॥ 


सिकताशर्कराभ्यां च॥ १०४ ॥ 


सिकताशर्कराभ्यामण्‌_प्रत्ययो भवति मत्वर्थे। सैकतो घटः। शार्करं मधु। अदेश 
इहोदाहरणम्‌। देशे तु लुबिलची भविष्यतः॥ 


देशे लुबिलची च ॥ १०५ ॥ 


सिकताशर्कराभ्यां देशेषभिधेये लुबिलचौ भवतः, चकारादण्‌ च, मतुप्‌ च। कस्य 
पुनरय॑ लुप्‌ ? मतुबादीनामन्यतमस्य, विशेषाभावात्‌। सिकता अस्मिन्‌ विद्यन्ते सिकता 
देशः, सिकतिलः, सैकतः, सिकतावान्‌। एवं शर्करा देशः, शर्करिलः, शार्कर:, शर्करावान्‌ । 
देश इति किमू ? सैकतो घटः। शार्कर मधु॥ 


दन्त उन्‍नत उरचू ॥ १०६ ॥ 


उन्नत इति प्रकतिविशेषणम्‌ | दन्तशब्दादुन्नतोपाधिकादुरच्‌ प्रत्ययो भवति मत्वर्थे। 
दन्ता उन्‍नता अस्य सन्ति दन्तुरः। उन्नत इति किम्‌ ? दन्तवानू॥ 


ऊषसुषिमुष्कमधो रः ॥ १०७ ॥ 
ऊष सुषि मुष्क मधु इत्येतेभ्यो रः प्रत्ययो भवति मत्वर्थे। ऊषर क्षेत्रमू। सुषिरं 
काष्ठमू। मुष्करः पशु:। मधुरों गुडः:। इतिकरणो विवक्षार्थ: सर्वत्राभिधेयनियमं करोति | 
इह न भवति--ऊषोऊस्मिन्‌ घटे विद्यते, मध्वस्मिन्‌ घंटे विद्यत इति॥ रप्रकरणे खमुखकुउ्जेभ्य 
उपसंख्यानम्‌॥ खमस्यास्ति कण्ठविवरं महत्‌ खरः। मुखमस्यास्तीति सर्वस्मिन्‌ वक्तव्ये 


मुखरः। कुज्जावस्य स्तः कुज्जरः। हस्तिहनू कुञ्जशब्देनोच्येते॥ नगपांसुपाण्डुभ्यश्चेति 
वक्तव्यम्‌॥ नगरमू। पांसुरम्‌। पाण्डुरम्‌॥ कच्छूवा हस्वत्वं च॥ कच्छुरम्‌॥ 


युद्र॒भ्यां म: ॥ १०८ ॥ 


युद्रुशब्धाभ्यां मः प्रत्ययो भवति मत्वर्थे। द्युम:। द्रुम:। रूढिशब्दावेतौ। 
रूढिषु मतुप्‌ पुनर्न विकल्प्यते॥ 

केशाद्‌ वोषन्यतरस्याम्‌ ॥ १०६ ॥ 


केशशब्दादू वः प्रत्ययो भवति मत्वर्थेउन्यतरस्याम्‌ | ननु च प्रकृतमन्यतरस्यांग्रहणमनु- 
वर्तत एवं ? मतुप्समुच्चयार्थ तदित्युक्तम्‌। अनेन त्विनिठनो प्राप्पेते। ततश्चातूरूप्यं 
भवति। केशवः, केशी, केशिकः, केशवानिति॥ वप्रकरणेःन्येभ्योडपि दृश्यत इति 
वक्तव्यम्‌ु॥ मणिवः। हिरण्यवः। कुररावः। कुमारावः। कुज्जावः। राजीवमू। 
इष्टकाव:। विम्बावः॥ अर्गसो लोपश्च॥ अर्णवः॥ छन्दसीवनिषौ च वक्तव्यौ॥ 
वश्च मतुप्‌ च । २१ थीर॑भून्मुदूग +लानी गविष्टी (ऋ० १०.१०२.२ )। सुमइलीरियं वधू: ( ऋ० 
१०.८५९.३३)। वनिपू-म?घर्वानमीमहे (ऋ० १०.१६७.२ )। वकारमतुपा च। उद्घा च 
उद्वती च॥ मेधारथाभ्यामिरन्निरचौ वक्तव्यौ॥ मेधिरः ( ऋ० १.३१.२ )। रथिरः ( 
ऋ० ३.१.१७ )॥ 


गाण्ड्यजगात्‌ संज्ञायामू ॥ ११० ॥ 


गाण्डी अजग इत्येताभ्यां वः प्रत्ययो भवति संज्ञायां विषये मत्वर्थे। गाण्डीवं धनुः। 
अजगवं धनुः। हस्वादपि भवति-गाण्डिवं धनुरिति। तत्र तुल्या हि संहिता दीर्घहस्वयो: । 
उभयथा च सूत्र प्रणीतम्‌॥ 


काण्डाण्डादीरन्नीरयों ॥ १११ ॥ 


काण्ड अण्ड इत्येताभ्यां यथासंख्यमीरन्नीरचो प्रत्ययो भवतो मत्वर्थे। काण्डीर:। 
अण्डीरः॥ 


रजःकृष्यासुतिपरिषदों वलचू ॥ ११२ ॥ 


रजग्रभृतिभ्यः प्रातिपदिकेभ्यो वलचू प्रत्ययो भवति मत्वर्थे। रजस्वला ख्री। 
कृषीवलः कुटुम्बी। आसुतीवलः शौण्डिकः। परिषद्वलो राजा। वले” (६.३.११८) 
इति दीर्घत्वम्‌। इतिकरणो विषयनियमार्थ: सर्वत्र संबध्यते | तेनेह न भवति--रजो5स्मिन्‌ 
ग्रामे विद्यत इति ॥ वलचूप्रकरणे न्येभ्योषपि दृश्यत इति वक्तव्यम्‌ ॥ भ्रातृवलः। 
पुत्रवलः। उत्साहवलः॥ 


दन्तशिखात्‌ संज्ञायाम्‌ू ॥ ११३ ॥ 


दन्तशिखाशब्दाभ्यां वलचू प्रत्ययो भवति मत्वर्थे संज्ञायां विषये | दन्‍्तावलः सैन्य: । 


१ - “वश्च मतुप्‌ च ” इति नास्ति है०। 

दन्‍्तावलो गजः। शिखावलं नगरम्‌। शिखावला स्थूणा॥ 
ज्योत्स्नातमिस्राश्रुड्रिणोजस्विन्नूर्जस्वलगोमिन्मलिनमलीमसाः ॥ ११४॥ 


ज्योत्स्नादयः शब्दा निपात्यन्ते मत्वर्थ संज्ञायां विषये। ज्योतिष उपधालोपो नश्च 

प्रत्ययो निपात्यते। ज्योत्स्ना चन्द्रप्रभा। तमस उपधाया इकारो रश्च। तमिस्रा 
रात्रि:। सत्रीत्वमतन्त्रमू। अन्यत्रापि दृश्यते। तमिस्र नभः। श्रुड्गदिनचू प्रत्ययो निपात्यते। 
श्रुद्विण:। ऊर्जोष्सुगागमो निपात्यते विनिवलचो प्रत्ययी | ऊर्जस्वी | ऊर्जस्वलः। गोर्मिनिप्रत्ययो 
निपात्यते। गोमी। मलशब्दादिनजीमसचो प्रत्ययो निपात्येते। मलिनः। मलीमसः॥ 


अत इनिठनो ॥ ११५ ॥ 


अकारान्तात्‌ प्रातिपदिकादिनिठनौ प्रत्ययी भवतः। दण्डी। दण्डिकः। छत्री। 
छत्रिक:। अन्यतरस्यामित्यधिकारादू मतुबषि भवति। दण्डवानू। छत्रवानू। तपरकरणं 
किम्‌ ? श्रद्धावान्‌। 


एकाक्षरात्‌ कृतो जातेः सप्तम्यां च न तौ स्मृतो ॥ 


एकाक्षरात्‌ तावत्‌ू-स्ववानू। खवानू। क़ृतः--कारकवानू। जाते:-व्याप्नवान्‌। 
सिंहवान्‌। सप्तम्याम्‌--दण्डा अस्यां सन्ति दण्डवती शालेति | इतिकरणो विषयनियमार्थ:ः 
सर्वत्र संबध्यत इत्युक्तम्‌ , तेन क्वचिद्‌ भवत्यपि-कार्यी, हार्यी, तण्डुली, तण्डुलिक इति॥ 


ब्रीद्ञादिभ्यश्च ॥ ११६ ॥ 


वब्रीद्यादिभ्य: प्रातिपदिकेभ्य इनिठनौ प्रत्ययौ भवतो मत्वर्थे। मतुब्‌ भवत्येव। 
ब्रीही, ब्रीहिकः, ब्रीहिमानू। मायी, मायिकः, मायावानू। न च व्रीह्यादिभ्यः सर्वेभ्यः 
प्रत्ययदय- मिष्यते। कि तहिं ? शिखादिभ्य इनिर्वाच्य इकन्‌ यवखदादिषु। परिशिष्टेभ्य 
उभयम्‌। शिखा, मेखला, संज्ञा, बलाका, माला, वीणा, वडवा, अष्टका, पताका, कर्मन्‌, 
चर्मनू, हंसा इत्येतेभ्य इनिरेवेष्पते। यवखद, कुमारी, नौ इत्येतेभ्य इकन्नेवेष्यते। 
परिशिष्टेभ्यो द्वावपि प्रत्ययी भवतः। ब्रीहिग्रहणं किमर्थमू्‌, यावता तुन्दादिषु ब्रीहिशब्दः 
पट्यते, तत्र इनिठनौ चकारेण विधीयेते ? एवं तर्हि तुन्दादिषु ब्रीहिग्रहणमर्थग्रहणं 
विज्ञायते। शालयो5स्य सन्ति शालिलः, शाली, शालिकः, शालिमानू इति । ब्रीहिशिखादय: 
पूर्व पठिताः; यवखद। कुमारी। नौ। शीर्षाद्‌ नजः ( ग० सू० १३५ )--अर्शीर्षी । 
अशीर्षिकः॥ 


१ - “खट्वावान्‌ ' इति बाल०। 
२- ' शालिनः ! इत्यपपाटो मुद्रितेषु । 

तुन्दादिभ्य इलच्च ॥ ११७ ॥ 


तुन्दादिभ्य प्रातिपदिकेभ्य इलचू प्रत्ययो भवति मत्वर्थे। चकारादिनिठनौ मतुप्‌ 
च। तुन्दिलः, तुन्दी, तुन्दिकः, तुन्दवानू। उदरिलः, उदरी, उदरिकः, उदरवानू॥ तुन्द। 
उदर। पिचण्ड। घट। यव। ब्रीहि। स्वाड्राद्‌ विवृद्धो च ( ग० सू० १३६ )। तुन्दादिः॥ 


एकगोपूर्वाट्‌ ठञ्‌ नित्यम्‌ू ॥ ११८ ॥ 


एकपूर्वात्‌ गोपूर्वात्‌ च प्रातिपदिकादू नित्य॑ ठज्‌ प्रत्ययो भवति मत्वर्थे। एकशत- 
मस्यास्तीति ऐकेशतिकः। ऐकसहस्रिकः। गोपूर्वात्‌ च--गौशतिकः। गौसहस्नरिक:। अत 
इत्येव--एकविंशतिरस्यास्तीति न भवति। कथमैकगविकः ? समासान्ते कृते भविष्यति। 
कथं गौशकटिकः ? शकटीशब्देन समानार्थ: शकटशब्दोषस्ति, ततो भविष्यति। अवश्य॑ 
चात इत्यनुवर्त्यमू, दन्द्ोपतापग्मत्‌०” ( ९.२.१२८ ) इत्येवमाद्यर्थम्‌। नित्यग्रहणं मतुपो 
बाधनार्थम्‌ । कथमेकद्रव्यवत्त्वादिति ? नैवायं साधु:। एकेन वा द्रव्यवत्त्वादिति समर्थनीयमू॥ 


शतसहस्रान्ताच्च निष्कात्‌ ॥ ११६ ॥ 


शतान्तात्‌ सहस्रान्तात्‌ च प्रातिपदिकात्‌ ठज्‌ प्रत्ययो भवति मत्वर्थे, तो चेच्छत- 
सहस्रशब्दौ निष्कात्‌ परो भवतः। निष्कशतमस्यास्ति नैष्कशतिकः। नैष्कसहस्रिकः। 
सुवर्णनिष्कशतमस्यास्तीत्यनभिधानाद्‌ू न भवति॥ 


रूपादाहतप्रशंसयोर्यप्‌ ॥ १२० ॥ 


आहतप्रशंसे प्रकृत्युपाधी । आहतप्रशंसाविशिष्टार्थे वर्तमानादू रूपशब्दादू 
यप्‌ प्रत्ययो भवति मत्वर्थ। आहतं रूपमस्य रूप्यो दीनारः। रूप्यः केदार:। रूप्य॑ 
कार्षापणम्‌ | प्रशस्तं रूपमस्यास्ति रूप्यः पुरुष:। निघातिकाताडनादिना दीनारादिषु रूप॑ 
यदुत्पद्यते तदाहतमित्युच्यते। आहतप्रशंसयोरिति किम्‌ ? रूपवान्‌ू॥ यप्प्रकरणेःन्येभ्यो5पि 
दृश्यत इति वक्तव्यम्‌॥ हिम्याः पर्वताः। गुण्या ब्राह्मणा:॥ 


अस्मायामेधास्रजो विनिः ॥ १२१ ॥ 


असन्तात्‌ प्रातिपदिकादू माया मेधा स्रज्‌ इत्येतेभ्यश्व विनिः प्रत्ययो भवति 
मत्वर्थे। मतुप्‌ सर्वत्र समुच्चीयत एवं। असन्तात्‌ तावत्‌ू-यशस्वी | तपस्वी। पयस्वी। 
मायावी। मेधावी। स्रग्वी। मायाशब्दाद्‌ ब्रीह्मादिषु पाटठादिनिठनावषि भवतः। मायी। 
मायिकः॥ 

बहुल छन्‍्दसि ॥ १२२ ॥ 


छन्दसि विषये बहुल विनिः प्रत्ययो भवति मत्वर्थे। अग्नें तेजस्विन्‌ ( तै० सं० ३. 
३.१.१ )। न भवति, सूर्यो वर्चस्वान्‌॥ छन्दसि विनिप्रकरणेः5ष्ट्रामेखलादयोभयरुजा- 
हृदयानां दीर्घत्वं चेति वक्तव्यमू्‌॥ अष्ट्रावी (ऋ० १०.१०२.८ )। मेखलावी। द्यावी । 
उभयावी ( ऋ० ८.१.२ )। रुजावी। हृदयावी। द्योभयहदयानि दीर्घत्वं प्रयोजयन्ति॥ 
मर्मणश्चेति वक्तव्यम्‌॥ मर्मावी॥ सर्वत्रामयस्योपसंख्यानमु॥ छन्दसि भाषायां च। 
आमयावी ( तै० सं० ३.२.३.३ )॥ श्रुड्डवृन्दाभ्यामारकन्‌ वक्तव्य:॥ श्रुज्ञरकः। वृन्दारकः 
( श० ब्रा० १४.६.११.१ ) ॥ फलबह॑श्यामिनजू वक्तव्य-॥ फलिनः। बर्हिणः॥ 
हृदयाच्चालुरन्यतरस्याम्‌॥ हृदयालुः, हृदयी, हदयिकः, हदयवानू॥ शीतोष्णतृप्रेभ्यस्तद्‌ 
न सहत इत्यालुजू वक्तव्यः॥ शीतं न सहते शीतालुः। उष्णालुः। तृप्रालुः॥ तदू न 
सहत इति हिमाच्चेलु:ः॥ हिम॑ न सहते हिमेलु:॥ बलादूलचू॥ बल न सहते बलूलः॥ 
वातात्‌ समूहे च वातं न सहत इति च॥ वातानां समूहः, वातं न सहत इति वा वातूल:॥ 
पर्वमरुद्भ्यां तन्‌ वक्तव्य:॥ पुर्वतः ( मै० सं० ४.१२.५ )। मरुत्तः॥ अर्थात्‌ तदभाव 
इनिर्वक्तव्यः॥ अर्थी। तदभाव इत्येव--अर्थवान्‌। तदेतत्‌ सर्व बहुलग्रहणेन सम्पद्यते॥ 


ऊर्णाया युस्‌ू ॥ १२३ ॥ 


ऊण्णशब्दादू युस्‌ प्रत्ययो भवति मत्वर्थ। सकारः पदसंन्ञार्थ:। ऊर्णास्य 
विद्यत ऊर्णायुः ( मा० सं० १३.५० )। केचिच्छन्दोग्रहणमनुवर्तयन्ति॥ 


वाचो ग्मिनिः ॥ १२४ ॥ 
वाचूशब्दादू ग्मिनिः प्रत्ययो भवति मत्वर्थे। वाग्ग्मी, वाग्ग्मिनौ, वाग्ग्मिन:॥ 
आलजाटचौ बहुभाषिणि ॥ १२५ ॥ 


वाचूशब्दातू प्रथमासमर्थादालच्‌ आटचू्‌ इत्येतौ प्रत्ययी भवतो मत्वर्थ बहुभाषिण्य- 
भिधेये। ग्मिनेरपवाद:। वाचालः। वाचाटः॥ कुत्सित इति वक्तव्यमू॥ यो हि सम्यगू्‌ 
बहु भाषते, वाग्ग्मीत्येव स भवति॥ 


१ - “वेति ? इति है०। 

स्वामिन्नेश्वर्ये ॥ १२६ ॥ 


स्वामिन्निति निपात्यत ऐश्वर्ये गम्यमाने। स्वशब्दादैश्वर्यवाचिनो मत्वर्थ आमिन्‌ 
प्रत्ययो निपात्यते। स्वमस्यास्तीति, ऐश्वर्यमस्यास्तीति स्वामी, स्वामिनो, स्वामिनः। ऐश्वर्य 
इति किम्‌ ? स्ववान्‌ू॥ 


अर्शआदिभ्योष्चू ॥ १२७ ॥ 


अर्शस्‌ इत्येवमादिभ्यः प्रातिपदिकेभ्यो5च्‌ प्रत्ययो भवति मत्वर्थे। अर्शांसि अस्य 
विद्यन्त अर्शसः। उरसः। आकृतिगणश्चायमू। यत्राभिन्‍नरूपेण शब्देन तद्वतोषभिधानं 
तत्‌ सर्वमिह द्रष्टव्यम्‌॥ अर्शस्‌। उरसू। तुन्द। चतुर। पलित। जटा। घटा। अश्र। 
कर्दम। आम। लवण। स्वाड्राद्‌ हीनात्‌ ( ग० सू० १३७ )। वर्णात्‌ ( ग० सू० १३८५)। 
अर्शआदिः॥ 


दन्द्रोपतापगर्मात्‌ प्राणिस्थादिनिः ॥ १२८ ॥ 


बन्दः समासः। उपतापो रोगः। गर्छ्य निन्यम्‌। तदिषयेभ्यः शब्देभ्यः प्राणि- 
स्थार्थवाचिभ्य इनिः प्रत्ययो भवति मत्वर्थे। दन्द्ात्‌ तावत्‌ू-कटकवलयिनी। शड्लनूपुरिणी । 
उपतापात्‌ू-कुष्ठी। किलासी। गह्ात्‌-ककुदावर्ती। काकतालुकी। प्राणिस्थादिति 
किम ? पुष्पफलवानू वृक्षः। प्राण्यड्राद्‌ नेष्यते। पाणिपादवती। अत इत्यनुवर्तते। तेनेह 
न भवति-चित्रललाटिकावती | सिद्धे प्रत्यये पुनर्वचनं ठनादिबाधनार्थम्‌॥ 


वातातिसाराभ्यां कुकू च ॥ १२६ ॥ 


वातातिसारशब्दाभ्यामिनि:ः प्रत्ययो भवति, तत्संनियोगेन च तयोः कुगागमो भवति | 
वातातिसारयोरुपतापत्वात्‌ पूर्वणैव सिद्धे प्रत्यये कुगर्थमेवेदं वचनम्‌ । वातकी । अतिसारकी 
॥ पिशाचाच्चेति वक्तव्यम्‌॥ पिशाचकी वैश्रवण:। रोगे चायमिष्यते। इह न भवति-- 
वातवती गुहेति॥ 


वयसि पूरणात्‌ ॥ १३० ॥ 


इनिरनुवर्तते। पूरणप्रत्ययान्तात्‌ प्रातिपदिकादिनिः प्रत्ययो भवति मत्वर्थे 
वयसि द्योत्ये । पञ्वमो5स्यास्ति मास: संवत्सरो वा पज्चमी उष्ट्र:। नवमी। दशमी। सिद्धे 
सति नियमार्थ वचनमू--इनिरेव भवति, ठन्‌ न भवतीति। वयसीति किम्‌ ? पञ्चमवान्‌ 
ग्रामराग:॥ 

सुखादिभ्यश्च ॥ १३१ ॥ 


सुख इत्येवमादिभ्य: प्रातिपदिकेभ्य इनिः प्रत्ययो नियम्यते मत्वर्थे। सुखी । दुःखी। 
माला क्षेप इति पट्यते, व्रीह्यादिषु ( ५.२.११६ ) च मालाशब्दो5स्ति, तदिह क्षेपे मतुब्बाध- 
नार्थ वचनम्‌॥ सुख। दुःख। तृप्र। कृच्छू। आम्र। अलीक। करुणा। कृपण। सोढ। 
प्रमीप। शील। हल। माला क्षेपे ( ग० सू० १३६ )। प्रणय। सुखादिः॥ 


धर्मशीलवर्णान्ताच्च ॥ १३२ ॥ 


अन्तशब्दः प्रत्येकमभिसंबध्यते | धमथ्िन्तात्‌ प्रातिपदिकादिनिः प्रत्ययो नियम्यते। 
ब्राह्मणानां धर्मो ब्राह्मणधर्म:, सो5स्यास्तीति ब्राह्मणधर्मी | ब्राह्मणशीली । ब्राह्मणवर्णी॥ 


हस्ताज्जातो ॥ १३३ ॥ 


हस्तशब्दादिनिः प्रत्ययो नियम्यते मत्वर्थ, समुदायेन चेज्‌ जातिरभिधीयते | हस्तो5- 
स्यास्तीति हस्ती, हस्तिनौ, हस्तिन:। जाताविति किम्‌ ? हस्तवानू पुरुषः॥ 


वर्णाद्‌ ब्रह्मचारिणि ॥ १३४ ॥ 


वर्णशब्दादिनिः प्रत्ययो भवति मत्वर्थे, समुदायेन चेद्‌ ब्रह्मचारी भण्यते । ब्रह्मचारीति 
त्रैवर्णिकोडभिप्रेतः। स हि विद्याग्रहणार्थमुपनीतो ब्रह्म चरति, नियममासेवत इत्यर्थ:। 
वर्णी, वर्णिनो, वर्णिनः। ब्रह्मचारिणीति किम्‌ ? वर्णवान्‌। ब्राह्मणादयस्रयो वर्णा वर्णिन 
उच्यन्ते॥ 


पुष्करादिभ्यो देशे ॥ १३५ ॥ 


पुष्कर इत्येवमादिभ्यः प्रातिपदिकेभ्य इनिः प्रत्ययो भवति, समुदायेन चेदू देशो5- 
भिधीयते। पुष्करेणी। पद्मनी। देश इति किम्‌ ? पुष्करवान्‌ हस्ती॥ इनिप्रकरणे 
बलादू बाहूरुपूर्वादुपसंख्यानम्‌॥ बाहुबली। ऊरुबली॥ सवदिश्चेति वक्तव्यम्‌॥ 
सर्वधनी । सर्वबीजी। सर्वकेशी नटः॥ अर्थाच्चासन्निहिते॥ अर्थी। असन्निहित इति 
किम्‌ ? अर्थवान्‌ ॥ तदन्ताच्चेति वक्तव्यम्‌॥ धान्यार्थी। हिरण्यार्थी॥ पुष्कर। पद्म । 
उत्पल। तमाल। कुमुद। नड। कपित्थ। बिस। मृणाल। कर्दम। शालूक। विगर्ह। 
करीष। शिरीष। यवास। प्रवास। हिरण्य। पुष्करादिः॥ 


१ - “इति वक्तव्यम्‌ ” इति नास्ति है०। 

बलादिभ्यो मतुबन्यतरस्याम्‌ ॥ १३६ ॥ 


बलादिशभ्यः प्रातिपदिके भ्यो मतुप्‌ प्रत्ययो भवति। अन्यतरस्यांग्रहणेन प्रकृत इनिः 
समुच्चीयते। बलवानू, बली। उत्साहवानू, उत्साही॥ बल। उत्साह। उद्भाव। 
उद्वास। उद्वाम। शिखा। पूग। मूल। दंश। कुल। आयाम। व्यायाम। उपयाम। 
आरोह। अवरोह। परिणाह। युद्ध। बलादिः॥ 


संज्ञायां मन्माभ्याम्‌ ॥ १३७ ॥ 


मन्नन्तात्‌ प्रातिपदिकाद्‌ मशब्दान्तातू चेनिः प्रत्ययो भवति मत्वर्थे, समुदायेन 
चेतू संज्ञा गम्यते। प्रधिमिनी। दामिनी। मशब्दान्तातू-होमिनी। सोमिनी। संज्ञायामिति 
किम्‌ ? सोमवानू। होमवान्‌॥ 


कंशेभ्यां बभयुस्तितुतमसः ॥ १३८ ॥ 


कमू शमिति मकारान्तावुदकसुखयोर्वाचकौ, ताभ्यां ब भ युस्‌ ति तु त यस्‌ इत्येते 
सप्त प्रत्यया भवन्ति मत्वर्थे। कम्बः। शम्बः। कम्भ:। शम्भ:। कयुः। शंयुः। कन्तिः। 
शन्तिः। कनन्‍्तुः। शन्‍्तुः। कन्‍्तः। शन्‍्तः। कंय:। शंयः। सकारः पदसंज्ञार्थ:, तेनानुस्वार- 
परसवर्णो सिद्धों भवतः। संज्ञायां हि असत्यां कम्यः शम्य इति स्यात्‌॥ 


तुन्दिबलिवटेर्भ: ॥ १३६ ॥ 


तुन्दि बलि वटि इस्येतेभ्यो भः प्रत्ययो भवति मत्वर्थे। तुन्दिरिति वृद्धा 
नाभिरुच्यते, सास्यास्तीति तुन्दिभ:। बलिभः। वटिभ:। बलिशब्दः पामादिषु पट्यते, तेन 
बलिन इत्यपि भवति॥ 


अहंशुभमोर्युस्‌ ॥ १४० ॥ 


अहमिति शब्दान्तरमहंकारे वर्तते, शुभमित्यव्ययं शुभपर्यायः, ताभ्यां युसू प्रत्ययो 
भवति मत्वर्थे। सकारः पदसन्नार्थ। अहंयु:। अहंकारवानित्यर्थ:। शुभंयुः। 
कल्याणवा- नित्यर्थ:॥ 


॥ इति श्रीजयादित्यविरचितायां काशिकायां वृत्तो पञ्चमाध्यायस्य द्वितीयः पाद:॥ 


पका & प्क्स 

॥ पज्चमाध्यायस्य तृतीयः पादः ॥ 


प्राग्‌ दिशो विभक्तिः ॥ १ ॥ 


(दिक्शब्देभ्य: सप्तमीपज्चमीप्रथमाभ्यो०” ( ५९.३.२७ ) इति वक्ष्यति। प्रागे- 
तस्माद्‌ दिक्संशब्दनादू यानित ऊर्ध्वमनुक्रमिष्यामो विभक्तिसंज्ञास्ते वेदितव्या:। वक्ष्यति-- 
“पज्चम्यास्तसिल! ( ९.३.७ )-ततः। यतः। कुतः। तसिलादीनां विभक्तित्वे प्रयोजन 
त्यदादिविधयः, इदमो विभक्तिस्वरश्च। इह। 'ऊडिदम्‌०” (६.१.१७१ ) इति विभकत्यु- 
दात्तत्व॑ सिद्ध भवति। अतः पर स्वार्थिकाः प्रत्ययाः, तेषु समर्थाधिकारः प्रथमग्रहणं 
च॒प्रतियोग्यपेक्षत्वाद्‌ नोपयुज्यत इति द्यमपि निवृत्तम्‌। वावचनं तु वर्तत एव, 
तेन विकल्पेन तसिलादयो भवन्ति। कुतः, कस्मातू। कुत्र, कस्मिन्निति॥ 


किसर्वनामबहुभ्योउद्धयादिभ्यः ॥ २ ॥ 


प्राग्‌ दिश इत्येव | किमः सर्वनाम्नो बहुशब्दात्‌ च प्रागू दिशः प्रत्यया वेदितव्याः। 
सर्वनामत्वात्‌ प्राप्ते ग्रहणे द्द्यादिपर्युदास: क्रियते । कुतः। कुत्र | यतः। यत्र। ततः। तत्र। 
बहुतः। बहुत्र। अव्यादिभ्य इति किमू्‌ ? द्वाभ्यामू। दयोः। प्रकृतिपरिसंख्यानं किम्‌ ? 
वृक्षात्‌। वृक्षे। प्रागू दिश इत्येव--वैयाकरणपाशः। सर्वनामत्वादेव सिद्धे किमो ग्रहण 
द्यादिपर्युदासादू॥ बहुग्रहणे संख्याग्रहणम्‌॥ इह न भवति-बहोः सूपात्‌। बहौ सूप 
इति॥ 


इदम इश्‌ ॥ ३ ॥ 


प्राणग्‌ दिश इत्येव। इदम इश्‌ इत्ययमादेशो भवति प्राग्दिशीयेषु प्रत्ययेषु 
परतः। शकारः सवदिशार्थ:। इह॥ 


एतेतो रथोः ॥ ४ ॥ 


रेफथकारादो प्राग्दिशीये प्रत्यये परत इदम एतेतावादेशी भवतः। इशो5्पवादः। 
रेफेष्कार उच्चारणार्थ:। इदमो हिलू” ( ९.३.१६ )-एतर्हि। इदमस्थमुः:” ( ९.३.२४)- 
इत्थम्‌॥ 


एतदोडइश्‌ ॥ ५ ॥ 


१ - “द्यमपि ” इति नास्ति बाल०, है० | २- “ एतदो5नू ! इति यथामहाभाष्यम्‌ 

प्राग्‌ दिश इत्येव। एतदः प्राग्दिशीये परतो5शित्ययमादेशो भवति। शकारः 
सवदिशार्थ:। अतः। अतन्र। एतद इति योगविभागः कर्तव्य:। एतदो रथोः परत एत इत्‌ 
इत्येतावादेशी भवतः। एतर्हि। इत्थम्‌। रेफादिः 'अनद्यतने हिलन्यतरस्याम्‌” ( ९.३.२१) 
इति विद्यत एव। थमुप्रत्ययः पुनरेतद उपसंख्येय:॥ 


सर्वस्य सोषन्यतरस्यां दि ॥ ६ ॥ 


सर्वस्य स॒ इत्ययमादेशो भवति प्राग्दिशीये दकारादी प्रत्यये परतो5न्यतरस्याम्‌ । 
सर्वदा, सदा। प्राग्दिशीय इत्येव--सर्व ददातीति सर्वदा ब्राह्मणी॥ 


पज्चम्यास्तसिलू ॥ ७ ॥ 


पज्चम्यन्तेभ्य: किंसर्वनामबहुभ्यस्तसिलू प्रत्ययो भवति। कुतः। यतः। ततः। 
बहुतः॥ 


तसेश्च ॥ ८ ॥ 


धप्रतियोगे पञ्चम्यास्तसिः' ( ९.४.४४ ), 'अपादाने चाहीयरुहो: ( ९५,४.४५ ) इति 
वक्ष्यति। तस्य तसेः किसर्वनामबहुभ्यः परस्य तसिलादेशो भवति। कुत आगतः। यतः। 
ततः। बहुत आगतः। तसेस्तसिल्वचन स्वरार्थ विभकत्यर्थ च॥ 


पर्यभिभ्यां च ॥ ६ ॥ 


परि अभि इत्येताभ्यां तसिलू प्रत्ययों भवति। सर्वोभियार्थ वर्तमानाभ्यां प्रत्यय 
इष्यते। परितः। सर्वत इत्यर्थ:। अभितः। उभयत इत्यर्थ:॥ 


सप्तम्यास्त्रलू ॥ १० ॥ 
किसर्वनामबहुभ्यः सप्तम्यन्तेभ्य: त्लू प्रत्ययो भवति। कुत्र | यत्र। तत्र। बहुत्र॥ 
इदमो हः ॥ ११ ॥ 
इदमः सप्तम्यन्तादू हः प्रत्ययो भवति। त्रलोष्पवादः। इह॥ 


किमो5त्‌ ॥ १२ ॥ 


किमः सप्तम्यन्तादत्‌ प्रत्ययो भवति। त्रलोषपवादः। क्व भोक्ष्यसे। क्वाध्येष्यसे। 
त्लमपि केचिदिच्छन्ति | कुत्र। तत्कथम्‌ ? उत्तरसूत्राद्‌ वावचन पुरस्तादपकृष्यते॥ 

वा ह चच्छन्दसि ॥ १३ ॥ 


किमः सप्तम्यन्तादू वा हः प्रत्ययो भवति छन्दसि विषये। यथाप्राप्तं च। क्‍्व। 
कुह (ऋ० ८.७३.४ )। कुत्रचिदस्य सा दूरे क्‍्व ब्राह्मणस्य चावका:॥ 


इतराभ्यो5पि दृश्यन्ते ॥ १४ ॥ 


पज्चमीसप्तम्यपेक्षमितरत्वमू । इतराभ्यो विभक्तिभ्यस्तसिलादयो दृश्यन्ते | दृशि- 
ग्रहणं प्रायिकविध्यर्थमू, तेन भवदादिभियोंग एवैतद्विधानम्‌। के पुनर्भवदादयः ? भवान्‌ 
दीर्घायुरायुष्मान्‌ देवानां प्रिय इति | स भवान्‌, ततो भवान्‌, तत्र भवान्‌। तं॑ भवन्तम्‌, ततो 
भवन्तम्‌ , तत्र भवन्तम्‌। तेन भवता, ततो भवता, तत्र भवता। तस्मै भवते, ततो भवते, 
तत्र भवते। तस्माद्‌ भवतः, ततो भवतः, तत्र भवतः। तस्य भवतः, ततो भवतः, तत्र 
भवतः। तस्मिन्‌ भवति, ततो भवति, तत्र भवति। एवं दीर्घायुग्रभृतिष्वप्युदाहार्यम्‌॥ 


सर्वेकान्यकियत्तदः काले दा ॥ १९ ॥ 


सप्तम्या इति वर्तते, न त्वितराभ्य इति। सर्वादिभ्यः प्रातिपदिकेभ्यो दा प्रत्ययो 
भवति। त्लोष्पवादः। सर्वस्मिन्‌ काले सर्वदा। एकदा। अन्यदा। कदा। यदा। तदा। 
काल इति किम्‌ ? सर्वत्र देशे॥ 


इदमोरहिलू ॥ १६ ॥ 


सप्तम्या इत्येव, काल इति च। इदमः सप्तम्यन्तात्‌ काले वर्तमानादू हिलू प्रत्ययो 
भवति। हस्यापवाद:। लकारः स्वरार्थ:। अस्मिन्‌ काल एतहिं। काल इत्येव--इह देशे॥ 


अधुना ॥ १७ ॥ 
अधुनेति निपात्यते। इदमो5श्भावो धुना च प्रत्ययः। अस्मिनू्‌ काले अधुना॥ 
दानीं च ॥ १८ ॥ 
इदमः सप्तम्यन्तात्‌ काले वर्तमानादू दानीं प्रत्ययो भवति | अस्मिन्‌ काल इदानीम्‌॥ 
तदो दा च ॥ १६ ॥ 


तदः सप्तम्यन्तात्‌ काले वर्तमानादू दा प्रत्ययो भवति, चकारादू दानीं च। तस्मिन्‌ 
काले तदा, तदानीम्‌। तदो दावचनमनर्थकम्‌, विहितत्वातू॥ 

तयोर्दार्हिलो चच्छन्द्सि ॥ २० ॥ 


तयोरिति प्रातिपदिकनिर्देशघ। तयोरिदमः तदश्च यथासंख्य॑ दार्हिलो प्रत्ययो 
भवत- श्छन्दसि विषये। चकारादू यथाप्राप्त॑ च। इदावत्सरीयः ( काठ० सं० १३. 
१५ )। इदं तहिं। इदानीमू। तदानीम्‌॥ 


अनद्यतने हिलन्यतरस्याम्‌ ॥ २१ ॥ 


छन्दसीति न स्वर्यते। सामान्येन विधानम्‌। किसर्वनामबहुभ्यः सप्तम्यन्तेभ्यो 5- 
नद्यतने कालविशेषे वर्तमानेभ्यो हिलू प्रत्ययो भवत्यन्यतरस्याम्‌। कर्हि, कदा | यर्हि, यदा । 
तरहिं, तदा॥ 


सद्य ःपरुत्परार्यैषम:परेथ्व्ययपूर्वेद्ु रन्येद्युरन्यतरेद्युरितरेद्युरपरेद्युर धरेद्युरुभ- 
येय्युरुत्तेद्यु; ॥ २२॥ 


सप्तम्या इति काल इति च वर्तते। सद्यप्रभृतयः शब्दा निपात्यन्ते। प्रकृतिः, 
प्रत्ययः. आदेश:, कालविशेष इति सर्वमेतद्‌ निपातनादू लभ्यते। समानस्य सभावो 
निपात्यते द्यश्च प्रत्ययो 5हन्यभिधेये । समाने5हनि सद्यः | पूर्वपूर्वतरयो: परभावो निपात्यत 
उदारी च प्रत्ययौ संवत्सरेडभिधेये । पूर्वस्मिन्‌ संवत्सरे परुतू। पूर्वतरे संवत्सरे परारी । इदम 
इशूभावः समसण्‌ प्रत्ययो निपात्यते संवत्सरेडईभिधेये। अस्मिन्‌ संवत्सर ऐषमः। 
परस्मादेद्यविः प्रत्ययोह॥हनि । परस्मिननहनि परेद्यवि। इदमो5श्भावो द्यश्च प्रत्ययो5हनि। 
अस्मिन्‍नहनि अद्य। पूर्वन्यान्यतरेतरापराधरोभयोत्तरेभ्य एश्युस्‌ प्रत्ययो निपात्यते5- 
हन्यभिधेये। पूर्वस्मिन्नहनि पूर्वेद्यश। अन्यस्मिन्नहनि अन्येद्युब। अन्यतरस्मिन्नहनि 
अन्यतरेद्यु:। इतरस्मिननहनि इतरेय्युस्‍। अपरस्मिननहनि अपरेद्यु:। अधरस्मिननहनि अधरेय़ुः। 
उभयोरह्वोरुभयेद्यु:। उत्तरस्मिन्नहनि उत्तरेद्रु:॥ घ्ुश्चोभयाद्‌ वक्तव्य:॥ उभयद्युः ( शौ० 
सं० १.२९.४ )॥ 


प्रकारवचने थाल्‌ ॥ २३ ॥ 


“किंसर्वनामबहुभ्यो5द्धयादिभ्य:' ( ९.३.२ ) इति वर्तते। सप्तम्या इति काल इति 
च निवृत्तम्‌। सामान्यस्य भेदको विशेष: प्रकारः। प्रकृत्यर्थविशेषणं चैतत्‌। प्रकारवृत्तिभ्यः 
किंसर्वनामबहुभ्यः स्वार्थ थालू प्रत्ययो भवति। तेन प्रकारेण तथा। यथा। सर्वथा। 
जातीयरो5पीदृशमेव लक्षणम्‌। स तु स्वभावात्‌ प्रकारवति वर्तते, थालू पुनः प्रकारमात्रे॥ 

इदमस्थमुः ॥ २४ ॥ 


इदंशब्दात्‌ प्रकारवचने थमुः प्रत्ययो भवति। थालो5पवादः। अनेन प्रकारेण 
इत्थम्‌। उकारो मकारपरित्राणार्थ:॥ 


किमश्च ॥ २९ ॥ 


किशब्दात्‌ प्रकारवचने थमुः प्रत्ययो भवति। केन प्रकारेण कथमू। योगविभाग 
उत्तरार्थ:॥ 


था हेतो चच्छन्दसि ॥ २६ ॥ 


किशब्दादू हेती वर्तमानात्‌ था प्रत्ययो भवति, चकारात्‌ प्रकारवचने छन्दसि 
विषये। हेती तावतू-क१था ग्राम) न प्रंछसि) (ऋ० १०.१४६.१ )। केन हेतुना न 
पृच्छसीत्यर्थ:। प्रकारवचने-कथा देवा आसनू पुराविद:ः। विभक्तिसंज्ञायाः पूर्णोड्वधिः:॥ 


दिक्‍्शब्देभ्य: सप्तमीपउ्चमीप्रथमाभ्यो दिग्देशकालेष्वस्तातिः ॥ २७॥ 


दिशां शब्दा दिक्शब्दा।। तेभ्यो दिवशद्देभ्यो दिग्देशकालेषु वर्तमानेभ्यः 
सप्तमीपज्चमीप्रथमान्तेभ्यो उस्तातिः प्रत्ययो भवति स्वार्थे। यथासंख्यमत्र नेष्यते। पुरस्ताद्‌ 
वसति। पुरस्तादागतः। पुरस्तादू रमणीयमू। अधस्तादू वसति। अधस्तादागतः। 
अधस्तादू रमणीयमू। दिवशब्देभ्य इति किम्‌ ? ऐन्द्रयां दिशि वसति। सप्तमीपज्चमीप्रथमाभ्य 
इति किम्‌ ? पूर्व ग्रामं गतः। दिग्देशकालेष्विति किम्‌ ? पूर्वस्मिन्‌ गुरौ वसति। 
इकारस्तकारपरित्राणार्थ:॥ 


दक्षिणोत्तराभ्यामतसुच्‌ ॥ २८ ॥ 


दक्षिणोत्तराभ्यां दिग्देशकालेषु वर्तमानाभ्यां सप्तमीपज्चमीप्रथमान्ताभ्यां स्वार्थंड- 
तसुचू प्रत्ययो भवति। अस्तातेरपवादः। दक्षिणाशब्दः काले न संभवतीति दिग्देशवृत्तिः 
परिगृह्मयते । दक्षिणतो वसति। दक्षिणत आगतः। दक्षिणतो रमणीयम्‌। उत्तरतो वसति। 
उत्तरत आगतः। उत्तरतो रमणीयम्‌। अकारो विशेषणार्थ: ष्ट्यतसर्थप्रत्ययेन' ( २. 
३.३० ) इति॥ 


विभाषा परावराभ्याम्‌ ॥ २६ ॥ 


१ - “योगविभाग उत्तरार्थ: ? इति नास्ति बाल०। 

परावरशब्दाभ्यां विभाषातसुचू प्रत्ययो भवत्यस्तातेरथ्थे। परतो वसति। परत 
आगतः। परतो रमणीयम्‌। परस्ताद्‌ वसति। परस्तादागतः। परस्तादू रमणीयम्‌। 
अवरतो वसति। अवरत आगतः। अवरतो रमणीयम। अवस्ताद्‌ वसति। 
अवस्तादू आगतः। अवस्तादू रमणीयम्‌॥ 


अच्चेर्लुक्‌ ॥ ३० ॥ 


अज्चल्नन्तेभ्यो दिव्शब्देभ्य उत्तरस्यास्तातिप्रत्ययस्य लुगू भवति। प्राच्यां दिशि 
वसति। लुक्‌ तद्धितलुकि' ( १.२.४६ ) इति स्त्रीप्रत्ययो5पि निवर्तते। प्राग्‌ वसति। प्राग्‌ 
आगतः। प्रागू रमणीयम्‌। प्रत्यग्‌ वसति। प्रत्यग्‌ आगतः। प्रत्यगू रमणीयम्‌॥ 


उपर्युपरिष्टातू ॥ ३१ ॥ 


उपरि उपरिष्टाद्‌ इत्येतो शब्दौ निपात्येते अस्तातेरर्थे। ऊर्ध्वस्योपभावो रिलू- 
रिष्टातिलो च प्रत्ययौ निपात्येते । ऊर्ध्वायां दिशि वसति उपरि वसति। उपर्यागतः। उपरि 
रमणीयम्‌। उपरिष्टाद्‌ वसति। उपरिष्टादागतः। उपरिष्टादू रमणीयम्‌॥ 


पश्चात्‌ ॥ ३२ ॥ 


पश्चादित्ययं शब्दों निपात्यतेउस्तातेरर्थ। अपरस्य पश्चभाव आतिश्च 
प्रत्ययः। अपरस्यां दिशि वसति पश्चाद्‌ दिशि वसति। पश्चादागतः। पश्चादू 
रमणीयम्‌॥ दिक्पूर्वपदस्यापरस्य पश्चभावो वक्तव्यः, आतिश्च प्रत्यय:॥ दक्षिणपश्चात्‌। 
उत्तरपश्चातू॥ अर्धोत्तरपदस्य दिक्‍पूर्वपदस्य पश्चभावो वक्तव्यः॥ दक्षिणपश्चार्ध:। 
उत्तरपश्चार्ध:॥ विनापि पूर्वपदेन पश्चभावो वक्तव्य:॥ पश्चार्ध:॥ 


पश्च पश्चा चच्छन्दसि ॥ ३३ ॥ 


पश्चपश्चाशब्दी निपात्येते छन्‍्दसि विषयेउस्तातेरथें। चकारात्‌ पश्चादित्यपि 
भवति। अपरस्य पश्चभावो5काराकारी च प्रत्ययौ निपात्येते। पुरा व्याप्रो जायते पश्च 
सिंह:। पश्चा सिंहः। पश्चात्‌ सिंहः॥ 


उत्तराधरदक्षिणादातिः ॥ ३४ ॥ 


उत्तराधरदक्षिणशब्देभ्य आतिः प्रत्ययो भवत्यस्तातेरथ्थे। उत्तरस्यां दिशि वसति 
उत्तराद्‌ वसति। उत्तरादागतः। उत्तराद्‌ रमणीयम्‌। अधरादू वसति। अधरादागतः। 


१ - “ अवरस्तादू ? इति है०। २ -  पुरो व्याप्तो ” इति बाल०। 

अधरादू रमणीयम्‌। दक्षिणाद्‌ वसति। दक्षिणादागतः। दक्षिणाद्‌ रमणीयम्‌॥ 
एनबन्यतरस्यामदूरेडपञ्चम्या: ॥ ३५ ॥ 


उत्तराधरदक्षिणशब्देभ्य एनपू प्रत्ययो भवत्यन्यतरस्यामस्तातेररथं, अदूरे चेदवधिमान- 
वधेर्भवति । विभक्तित्रये प्रकृतेषपञज्चम्या इति पज्चमी पर्युदस्यते। तेनाय॑ 
सप्तमीप्रथमा- न्तादू विज्ञायते प्रत्ययः। उत्तरेण वसति, उत्तराद्‌ वसति, उत्तरतो वसति। 
उत्तरेण रमणीयम्‌, उत्तराद्‌ रमणीयम्‌ू, उत्तरतो रमणीयम्‌ । अधरेण वसति, अधरादू वसति, 
अधस्तादू वसति | अधरेण रमणीयम्‌, अधरादू रमणीयम्‌, अधस्तादू रमणीयम्‌। दक्षिणेन 
वसति, दक्षिणाद्‌ वसति, दक्षिणतो वसति। दक्षिणेन रमणीयम्‌, दक्षिणाद्‌ रमणीयम्‌, 
दक्षिणतो रमणीयम्‌। अदूर इति किम्‌ ? उत्तराद्‌ वसति। अपज्यम्या इति किम्‌ ? 
उत्तरादागतः। अपज्चम्या इति प्रागसेः ( ५.३.३६ )। असिप्रत्ययस्तु पज्चम्यन्तादपि 
भवति। केचिदिदहोत्तरादिग्रहणं नानुवर्तयन्ति । दिक्छब्दमात्रातू प्रत्ययं मन्यन्ते। पूर्वेण 
ग्राममू। अपरेण ग्रामम्‌॥ 


दक्षिणादाच्‌ ॥ ३६ ॥ 


अदूर इति न स्वर्यते। अपज्वम्या इति वर्तते। दक्षिणशब्दादाच्‌ प्रत्ययो भवत्य- 
स्तातेरर्थ। दक्षिणा वसति। दक्षिणा रमणीयम्‌। अपज्वम्या इत्येव-दक्षिणत आगतः। 
चकारो विशेषणार्थ:, अज्चूत्तरपदाजाहियुक्ते ( २.३.२६ ) इति॥ 


आहि च दूरे ॥ ३७ ॥ 


दक्षिणशब्दादाहिः प्रत्ययो भवत्यस्तातेरथथे, चकारादाचू, दूरे चेदवधिमानवधेर्भवति । 
दक्षिणाहि वसति। दक्षिणा वसति। दक्षिणाहि रमणीयम्‌। दक्षिणा रमणीयम्‌। दूर इति 
किम्‌ ? दक्षिणतो वसति। अपज्चम्या इत्येव-दक्षिणत आगतः॥ 


उत्तराच्च ॥ ३८ ॥ 


उत्तरशब्दादाजाही प्रत्ययौ भवतोउस्तातेररथथें, दूरे चेदवधिमानवधेर्भवति। उत्तरा 
वसति। उत्तराहि वसति। उत्तरा रमणीयम्‌। उत्तराहि रमणीयम्‌। दूर इत्येव--उत्तरेण 
प्रयाति। अपज्वम्या इत्येव-उत्तरादागतः॥ 


पूर्वाधरावराणामसि पुरधवश्चैषाम्‌ ॥ ३६ ॥ 
अपज्चम्या इति निवृत्तम्‌। तिसृणां विभक्तीनामिह ग्रहणम्‌ । पूर्वाधरावराणामसिः 

प्रत्ययो भवत्यस्तातेरथ्थे, तत्सन्नियोगेन चैषां यथासंख्य॑ पुर्‌ अध्‌ अब्‌ इत्येत आदेशा भवन्ति । 
असीत्यविभक्तिको निर्देश:। पुरो वसति। पुर आगतः। पुरो रमणीयमू। अधो वसति। 
अध आगतः। अधो रमणीयम्‌। अबो वसति। अब आगतः। अवो रमणीयम्‌॥ 


अस्ताति च ॥ ४० ॥ 


सप्तम्यन्तमेतत्‌। अस्तातिप्रत्यये परतः पूर्वादीनां यथासंख्यं पुरादय आदेशा 
भवन्ति। इदमेवादेशविधानं ज्ञापकम्‌-अस्तातिरेभ्यो भवति, असिप्रत्ययेन न बाध्यत इति। 
पुरस्तादू वसति। पुरस्तादागतः। पुरस्तादू रमणीयम्‌। अधस्तादू वसति। अधस्तादागतः। 
अधस्तादू रमणीयम्‌॥ 


विभाषावरस्य ॥ ४१ ॥ 


पूर्वेण नित्ये प्राप्त विकल्प उच्यते। अवरस्यास्तातौ परतो विभाषा अवू इत्यय- 
मादेशो भवति। अवस्तादू वसति। अवस्तादागतः। अवस्तादू रमणीयम्‌। अवरस्तादू 
वसति। अवरस्तादागतः। अवरस्तादू रमणीयम्‌॥ 


संख्याया विधार्थ धा ॥ ४२ ॥ 


संख्यावाचिभ्य: प्रातिपदिकेभ्यो विधार्थे वर्तमानेभ्यो धा प्रत्ययो भवति 
स्वार्थे। विधा प्रकार, स च सर्वक्रियाविषय एव गृह्मते | क्रियाप्रकारे वर्तमानाया: संख्याया 
धा प्रत्ययः। एकधा भुड्क्ते। द्विधा गच्छति। त्रिधा। चतुर्धा। पज्चधा॥ 


अधिकरणविचाले च ॥ ४३ ॥ 


संख्याया इत्येव । अधिकरणं द्रव्यम्‌ , तस्य विचालः संख्यान्तरापादनम्‌ । एकस्यानेकी- 
करणमनेकस्य वैकीकरणम्‌ । अधिकरणविचाले गम्यमाने संख्यायाः स्वार्थे धा प्रत्ययो भवति | 
एक राशिं पञ्चधा कुरु। अष्टधा कुरू। अनेकमेकधा कुरु॥ 


एकाद्धो ध्यमुजन्यतरस्याम्‌ ॥ ४४ ॥ 


एकशब्दात्‌ परस्य धाप्रत्ययस्य ध्यमुजादेशो भवत्यन्यतरस्याम्‌। एकधा राशिं 
कुरु, ऐकध्यं कुरु। एकधा भुड्क्‍्ते, ऐकध्यं भुड़क्ते | प्रकरणादेव लब्धे पुनर्धाग्रहं विधार्थे 
विहितस्यापि यथा स्थात्‌। अनन्तरस्यैव होतत्‌ प्राप्नोति॥ 


१ - “सर्व ! इति न स्यात्‌ यथान्यासपदमज्जरि । 

दिव््योश्च धमुज्‌ ॥ ४५ ॥ 


धा इत्यनुवर्तते। द्वित्योः संबन्धिनो धाप्रत्ययस्थ विधार्थेबंधिकरणविचाले च 
विहितस्य धमुजादेशो भवत्यन्यतरस्थामू। चकारो विकल्पानुकर्षणार्थ:। दिधा, दैधम्‌। 
त्रिधा, त्रैधम्‌॥ धमुजन्तात्‌ स्वार्थे डदर्शनम्‌॥ मतिदैधानि संश्रयन्ते। मतित्रैधानि 
संश्रयन्ते॥ 


एधाच्च ॥ ४६ ॥ 


द्वित्योः संबन्धिनो धाप्रत्ययस्य एधाजादेशो भवत्यन्यतरस्याम्‌ । चकारो विकल्पा- 
नुकर्षणार्थ:। द्वेधा, दैधम्‌, द्विधा। त्रेधा, त्रैधम्‌, त्रिधा॥ 


याप्ये पाशप्‌ ॥ ४७ ॥ 


याप्य: कुत्सित इत्युच्यते। याप्ये वर्तमानात्‌ प्रातिपदिकात्‌ स्वार्थे पाशपू प्रत्ययो 
भवति। याप्यो वैयाकरण:, कुत्सितो वैयाकरणो वैयाकरणपाश:। याज्ञिकपाश:। यो 
व्याकरणशास्त्रे प्रवीणो दुःशीलः, तत्र कस्मादू न भवति ? यस्य गुणस्य सद्भावाद द्रव्ये 
शब्दनिवेशः, तस्य कुत्सायां प्रत्यय:॥ 


पूरणाद्‌ भागे तीयादनू ॥ ४८ ॥ 


पूरणप्रत्ययो यस्तीयः, तदन्तादू प्रातिपदिकादू भागे वर्तमानात्‌ स्वार्थेष्न्‌ 
प्रत्ययो भवति। स्वरार्थ वचनम्‌। द्वितीयों भागो द्वितीय: तृतीयः। भाग इति 
किम्‌ ? द्वितीयम्‌। तृतीयम्‌। पूरणग्रहणमुत्तरार्थम्‌, न ह्पूरणस्तीयो5स्ति | मुखतीयादिरनर्थकः॥ 


प्रागेकादशभ्यो 5च्छन्दसि ॥ ४६ ॥ 


पूरणाद्‌ भाग इत्येव। प्रागेकादशभ्यः संख्याशब्देभ्य: पूरणप्रत्ययान्तेभ्यो भागे 
वर्तमानेभ्यः स्वार्थेषन्‌ प्रत्ययों भवति अच्छन्दसि विषये। स्वरार्थ वचनम्‌। पञ्चमः। 
सप्तम:ः। नवमः। दशमः। प्रागेकादशभ्य इति किमू ? एकादशः। द्वादशः। 
अच्छन्दसीति किम्‌ ? तंस्थ पञ्च१मंमिन्द्रिगय॑स्यापाक्राम)त्‌ ( मै० सं० १.६.४ )॥ 


१ - 'पथि० ” इति बाल०। 
२ - ' याप्यो वैयाकरणः ! इति नास्ति तारा०। 


३ - 'संख्यावाचिभ्यः ” इति बाल०। 

षष्ठाष्टमाभ्यां ज च ॥ ९० ॥ 


भाग इत्येव, अच्छन्दसीति च। पषष्ठाष्टमाभ्यां भागेषुभिधेयेषच्छन्दसि विषये 
जः प्रत्ययो भवति, चकारादन्‌ च। षष्ठो भागः षाष्टः, षष्ठ:। आष्टमः, अष्टम:ः॥ 


मानपश्वड्रयोः कन्लुकी च ॥ ९१ ॥ 


भाग इत्येव। षष्ठाष्टमाभ्यां यथासंख्यं कनूलुकौ च भवतो मानपश्वड्ट्योर्भाग- 
योरभिधेययो:। षष्ठको भागो मान चेत्‌ तदू भवति। अष्टमो भागः पश्वड्ढं चेत्‌ 
तद्‌ भवति। कस्य लुकू ? जस्य लुकू, अनो वा। चकाराद्‌ यथाप्राप्तं च। षाष्ट:, 
षष्ठ: | आष्टम:, अष्टमः | मानपश्वड्रयोरिति किम्‌ ? षाष्ठ:। षष्ठ:। आष्टमः। अष्टम:ः॥ 


एकादाकिनिच्चासहाये ॥ ९२ ॥ 


एकशब्दादसहायवाचिनः स्वार्थ आकिनिचू्‌ प्रत्ययो भवति, चकारात्‌ कनूलुकौ च। 
आकिनिचः कनो वा लुगू विज्ञायते। स च विधानसामर्थ्यात्‌ पक्षे भवति। एकाकी, 
एककः, एकः। असहायग्रहणं संख्याशब्दनिरासार्थभम्‌। तदुपादाने हि दविबह्ोर्न स्यात्‌। 
एकाकिनौ, एकाकिनः॥ 


भूतपूर्वे चरट्‌ ॥ ९३ ॥ 


पूर्व भूत इति विगृह्य सुप्सुपति समासः। भूतपूर्वशब्दोउतिक्रान्तकालवचनः । 
प्रकृतिविशेषणं चैतत्‌। भूतपूर्वत्वविशिष्टेडर्थे वर्तमानात्‌ प्रातिपदिकात्‌ स्वार्थे चरटू्‌ प्रत्ययो 
भवति। आइयो भूतपूर्व आढ्यचरः। सुकुमारचरः। टकारो डीबर्थ:। आढ्यचरी॥ 


षष्ट्या रूप्य च ॥ ९४॥ 


षष्ट्यन्तात्‌ प्रातिपदिकादू रूप्यः प्रत्ययो भवति, चकारात्‌ चरटू च। 
षष्ट्यन्तात्‌ प्रत्ययविधानात्‌ संप्रति भूतपूर्वग्रहणं प्रत्ययार्थस्य विशेषणम्‌, न तु प्रकृत्यर्थविशेषणम्‌ । 
देवदत्तस्य भूतपूर्वो गौर्देवदत्तरूप्य:। देवदत्तचर:॥ 


अतिशायने तमबिष्ठनो ॥ ९९ ॥ 


अतिशयनमतिशायनम्‌, प्रकर्ष-॥ निपातनाद्‌ दीर्घत्वम्‌। प्रकृत्यर्थविशेषणं 
चैतत्‌। अतिशायनविशिष्टेषर्थे वर्तमानात्‌ प्रातिपदिकात्‌ स्वार्थे तमबिष्ठनौ प्रत्ययो भवतः। 


१ - “ शब्द ? इति नास्ति बाल०। 

प्रकृत्यर्थविशेषणं च स्वार्थिकानां द्योत्य॑ भवति। सर्व इम आढ्याः, अयमेषामति- 
शयेनाढ्य आढ्यतम:। दर्शनीयतमः। सुकुमारतमः। सर्व इमे पटवः, अयमेषामतिशयेन 
पटुः पटिष्ठ:। लघिष्ठ:। गरिष्ठ:। यदा च ॒प्रकर्षवर्ता पुनः प्रकर्षो विवक्ष्यते, 
तदातिशायिकान्तादपरः प्रत्ययो भवत्येव | दे)वो व॑ः सविता प्रार्पयतु श्रेष्ठंतमाय) कर्मणे? 
(मा० सं० १.१ )। युधिष्टिरः श्रेष्ठतमः कुरूणामिति॥ 


तिडश्च ॥ ९६ ॥ 


तिडन्तात्‌ चातिशायने द्योत्ये तमप्‌ प्रत्ययो भवति। <ल्याप्प्रतिपदिकात्‌” ( ४.१. 
१) इत्यधिकारात्‌ तिडो न प्राप्नोतीतीद॑ वचनम्‌। सर्व इमे पचन्तीति, अयमेषामतिशयेन 
पचति पचतितमाम्‌। जल्पतितमामू्‌। इष्ठन्‌ नोदाहियते, गुणवचने तस्य नियतत्वात्‌ ॥ 


द्विवचनविभज्योपपदे तरबीयसुनीो ॥ ५७ ॥ 


दयोरर्थयोर्वचनं द्विववनम्‌ | विभक्तव्यो विभज्य:। निपातनादू यद्‌ भवति। उ््र्थे 
विभज्ये चोपपदे प्रातिपदिकात्‌ तिडन्तात्‌ चातिशायने तरबीयसुनौ प्रत्ययी भवतः। तमबिष्ठ- 
नोरपवादौ। यथासंख्यमत्र नेष्यते। दाविमावाढ्यों, अयमनयोरतिशयेनाढ्य आढ्यतरः। 
सुकुमारतरः। पचतितराम्‌ | जल्पतितराम्‌। ईयसुन्‌ खल्वपि--द्वाविमी पटू, अयमनयोरतिशयेन 
पटुः पटीयानू। लघीयानू। विभज्ये चोपपदे-माथुराः पाटलिपुत्रकेभ्य आढ्यतराः। 
दर्शनीयतराः। पटीयांस:। लघीयांस:॥ 


अजादी गुणवचनादेव ॥ ५८ ॥ 


इष्टन्नीयसुनावजादी सामान्येन विहितो, तयोरयं विषयनियम: क्रियते--गुणवचनादेव 
भवतस्तौ, नान्यस्मादिति। पटीयान्‌ू। लघीयानू। पटिष्ठ:। लघिष्ठ:। इह न भवतः-- 
पाचकतरः, पाचकतम इति | एवकार इष्टतोह्वधारणार्थ:, प्रत्ययनियमो 5यं न प्रकृतिनियम 
इति। पटुतरः। पटुतमः॥ 


तुश्छन्दसि ॥ ९६ ॥ 


तुरिति तृनूतृचोः सामान्येन ग्रहणम्‌। त्न्तात्‌ छन्‍्दसि विषयेज्जादी प्रत्ययो 
भवतः:। पूर्वण गुणवचनादेव नियमे कृते छन्दसि प्रकृत्यन्तराण्यभ्यनुज्ञायन्ते, त्रन्तादप्यजादी 
भवत इति। आसुतिं करिंष्ठ: (ऋ० ७.६७.७ )। दोहीयसी धेनुः। 'भस्याढे तद्विते०” (वा० 
६.३.३९ ) इति पुवद्भावे कृते 'तुरिष्ठेमेयःसु” ( ६.४.१५४ ) इति तृचो निवृत्ति:॥ 


१ - “गुणवचने नियमितत्वात्‌ ” इति बाल०। २- “ आढ्य ! इति नास्ति बाल०। 

प्रशस्यस्य श्रः ॥ ६० ॥ 


प्रशस्यशब्दस्य श्र इत्ययमादेशो भवत्यजाद्योः प्रत्यययोः परतः। अजादी इति 
प्रक्ृतस्य सप्तमी विभक्तिविंपरिणम्यतते। ननु च प्रशस्यशब्दस्यागुणवचनत्वादजादी न 
संभवतः ? एवं तह्ायदिशविधानसामर्थ्यात्‌ तदिषयो नियमो न प्रवर्तत, अजादी गुणवचनादेवेति। 
एवमुत्तरेष्वपि योगेषु विज्ञेयम्‌। सर्व इमे प्रशस्याः, अयमेषामतिशयेन प्रशस्यः श्रेष्ठः। 
उभाविमोौ प्रशस्यो, अयमनयोरतिशयेन प्रशस्यः श्रेयानू । अयमस्मात्‌ श्रेयान्‌। 'प्रकृत्यैकाच” 
( ६.४.१६३ ) इति प्रकृतिभावात्‌ श्रशब्दस्य टिलोपयस्येतिलोपी न भवतः॥ 


ज्य च ॥ ६१ ॥ 


प्रशस्यशब्दस्य ज्य इत्ययमादेशो भवत्यजाद्ोः प्रत्यययोः परतः। सर्व इमे प्रशस्याः, 
अयमेषामतिशयेन प्रशस्यो ज्येष्ठ:। उभाविमी प्रशस्यो, अयमनयोरतिशयेन प्रशस्यो ज्यायान्‌ । 
अयमस्मात्‌ ज्यायान्‌। ज्यादादीयसः” ( ६.४.१६० ) इत्याकारः॥ 


वृद्धस्थ च ॥ ६२ ॥ 


वृद्धशब्दस्य च ज्य इत्ययमादेशो भवत्यजाद्योः प्रत्यययोः परतः। तयोश्च स्त्व॑ 
नियमाभावेन पूर्ववद्‌ ज्ञाप्यते। सर्व इमे वृद्धा, अयमेषामतिशयेन वृद्धो ज्येष्ठ:। उभा- 
विमौ वृद्धो, अयमनयोरतिशयेन वृद्धो ज्यायानू। अयमस्माद्‌ ज्यायानू। प्रियस्थिर०! 
( ६.४.१५७ ) इत्यादिना वृद्धशब्दस्य वषदिशो विधीयते। वचनसामर्थ्यात्‌ पक्षे सो5पि 
भवति-वर्षिष्ठ:, वर्षीयानिति॥ 


अन्तिकबाढयोरनेंदसाधी ॥ ६३ ॥ 


अन्तिकबाढयोर्यथासंख्यं नेद साध इत्येतावादेशी भवतो5जाद्योः परतः। तयोश्च 
सत्त्वं पूर्ववद्‌ विज्ञेयमू। निमित्तयोर्यथासंख्यमत्र नेष्यते। सर्वाणीमान्यन्तिकानि, 
इदमेषामतिशयेनान्तिक नेदिष्ठटम्‌ू। उभे इसमे अन्तिके, इदमनयोरतिशयेनान्तिक नेदीयः। 
इदमस्माद्‌ नेदीयः। सर्व इमे बाठमधीयते, अयमेषामतिशयेन बाढमधीते साधिष्ठम्‌। 
उभाविमौ बाढ्मधीयाते, अयमनयोरतिशयेन बाढ्मधीते साधीयः। अयमस्मात्‌ 
साधीयो5धीते॥ 


१ - “ अयमस्मात्‌ श्रेयान्‌ ” इति नास्ति बाल० । 


२ - 'साधिष्ठः ” इति मुद्रितेषु । 


एएज.ए26(-५02.0०7 


४६२ काशिका 


युवाल्पयोः कनन्यतरस्याम्‌ ॥ ६४ ॥ 


युवाल्पशब्दयोः कनित्ययमादेशो भवत्यन्यतरस्यामजाद्यो: परतः। तयोश्च सत्त्व॑ 
पूर्ववत्‌ ज्ञेयमू। सर्व इमे युवानः, अयमेषामतिशयेन युवा कनिष्ठः। द्वाविमौ युवानौ, 
अयमनयोरतिशयेन युवा कनीयानू। अयमस्मात्‌ कनीयानू। यविष्ठः, यवीयान्‌ इति वा। 
सर्व इमेउल्पा:, अयमेषामतिशयेनाल्‍्पः कनिष्ठ:। उभाविमावल्पो, अयमनयोरतिशयेनालल्‍पः 
कनीयानू। अयमस्मात्‌ कनीयानू। अल्पिष्टः, अल्पीयानिति वा॥ 


विन्मतोलुकू ॥ ६५ ॥ 


विनो मतुपश्च लुगू भवत्यजाद्यो: प्रत्यययोः परतः। इदमेव वचन ज्ञापकमजादि- 
सद्भावस्य | सर्व इमे स्नग्विणः, अयमेषामतिशयेन स्रग्वी स्नजिष्ठ:। उभाविमो स्नरग्विणौ, 
अयमनयोरतिशयेन स्रग्वी स्रजीयानू। अयमस्मात्‌ स्रजीयान्‌। सर्व इमे त्वग्वन्तः, अयमेषामति- 
शयेन त्वग्वान्‌ त्वचिष्ठ:। उभाविमीौ त्वग्वन्ती, अयमनयोरतिशयेन त्वग्वान्‌ त्वचीयान्‌। 
अयमस्मात्‌ त्वचीयान्‌॥ 


प्रशंसायां रूपप्‌ ॥ ६६ ॥ 


प्रशंसा स्तुतिः। प्रकृत्यर्थस्प विशेषणं चैतत्‌। प्रशंसाविशिष्टेडर्थ वर्तमानात्‌ 
प्राति- पदिकात्‌ स्वार्थ रूपप्‌ प्रत्ययो भवति। स्वार्थिकाश्च प्रत्ययाः प्रकृत्यर्थविशेषस्य 
द्योतका भवन्ति | प्रशस्तो वैयाकरणो वैयाकरणरूप:। याज्ञिकरूप:। प्रकृत्यर्थस्य वैशिष्ट्ये 
प्रशंसा भवति। वृषलरूपोञ्यमू, यः पल्ाण्डुना सुरां पिबति। चोररूपः, दस्युरूपः, 
यो5क्ष्णोरप्यज्जनं हरेत्‌। तिडश्च” ( ५.३.५६ ) इत्यनुवर्तते। पचतिरूपम्‌, पचतोरूपम्‌, 
पचन्तिरूपम्‌ | क्रियाप्रधानमाख्यातम्‌। एका च क्रियेति रूपपूप्रत्ययान्ताद्‌ दिवचनबहुवचने 
न भवतः। नपुंसकलिड्ं तु भवति, लोकाश्रयत्वाल्लिड्रस्य॥ 


ईषदसमाप्तो कल्पब्देश्यदेशीयरः ॥ ६७ ॥ 


संपूर्णता पदार्थानां समाप्तिः। स्तोकेनासंपूर्णता ईषदसमाप्ति:। प्रकृत्यर्थविशेषणं 
चैतत्‌। ईषदसमाप्तिविशिष्टेडर्थे वर्तमानात्‌ प्रातिपदिकात्‌ कल्पबू देश्य देशीयर्‌ इत्येते 
प्रत्यया भवन्ति। ईषदसमाप्तः पटुः पटुकल्प:। पटुदेश्य:-। पटुदेशीयः। मृदुकल्पः। 
मृदुदेश्य:। मृदुदेशीयः। तिडश्चेत्येव-पचतिकल्पम्‌। जल्पतिकल्पमू॥ 


१ -  अपहरेत्‌ ” इति बाल०। 


एएजएज.ए20-902.00०7 
काशिका ४६३ 


विभाषा सुपो बहुच्‌ पुरस्तात्तु ॥ ६८ ॥ 


ईषदसमाप्तिविशिष्टेषर्थे वर्तमानात्‌ सुबन्तादू विभाषा बहुच्‌ प्रत्ययो भवति, स तु 
पुरस्तादेव भवति न परतः। चित्करणमन्तोदात्तार्थभम्‌। ईषदसमाप्तः पटुः बहुपटुः। 
बहुमृदुः। बहुगुडो द्राक्षा। विभाषावचनात्‌ कल्पबादयो5पि भवन्ति। सुबूग्रहणं तिडन्तादू 
मा भूदिति॥ 


प्रकारवचने जातीयर्‌ ॥ ६६ ॥ 


सामान्यस्य भेदको विशेषः प्रकारः, तस्य बचने। प्रकृत्यर्थविशेषणं चैतत्‌। 
सुबन्तात्‌ प्रकारविशिष्टेडर्थ वर्तमानात्‌ प्रातिपदिकात्‌ स्वार्थ जातीयर्‌ प्रत्ययो भवति । प्रकारवति 
चाय॑ प्रत्ययः। थालू पुनः प्रकारमात्र एव भवति। पटुप्रकारः पटुजातीयः। मृूदुजातीयः। 
दर्शनीयजातीय:॥ 


प्रागिवात्‌ कः ॥ ७० ॥ 


€वे प्रतिकृतो' ( ९.३.६६ ) इति वक्ष्यति। प्रागेतस्मादिवसंशब्दनाद्‌ू यानित 
ऊर्ध्वमनुक्रमिष्याम:, कप्रत्ययस्तेष्वधिकृतो वेदितव्यः। वक्ष्यति-भज्ञाते! ( ९.३.७३ ) 
इति। अश्वकः। गर्दभकः। तिडन्तादयं प्रत्ययो नेष्यते, अकजिष्यते। 'तिडश्च! ( ९.३. 
९६ ) इत्यनुवृत्तमुत्तरसूत्रेणेव संबन्धनीयम्‌॥ 


अव्ययसर्वनाम्नामकचू्‌ प्राक्‌ू टेः ॥ ७१ ॥ 


पिडश्च' ( ९.३.९६ ) इत्येव। अव्ययानां सर्वनाम्नां च प्रागिवीयेष्वर्थेष्वकच्‌ 
प्रत्ययों भवति, स च प्राक्‌ टेः न परतः। कस्यापवाद:। उच्चकैः। नीचकैः। शनकैः। 
सर्वनाम्नः खल्वपि--सर्वके। विश्वके। उभयके। प्रातिपदिकात्‌ सुप इति द्यमपीहानुवर्तते । 
तत्राभिधानतो व्यवस्था भवति। क्वचित्‌ प्रातिपदिकस्य प्राक्‌ टेः प्रत्ययो भवति, क्वचित्‌ 
सुबन्तस्य। युष्मकाभिः, अस्मकाभि:, युष्मकासु, अस्मकासु, युवकयोः, आवकयोरित्यत्र 
प्रातिपदिकस्य । त्वयका, मयका, त्वयकि, मयकीत्यत्र सुबन्तस्य॥ अकच्मकरणे तृष्णीमः 
काम प्रत्ययो वक्तव्य:॥ स च मित्त्वादन्त्यादचः परो भवति। तृष्णीकामास्ते। तृष्णीकां 
तिष्ठति॥ शीले को मलोपश्च वक्तव्य:॥ तृष्णीशीलः, तूष्णीकः। 'तिडश्च' ( ९.३.५६) 
इति प्रकृतमत्र संबध्यते। पचतकि। जल्पतकि॥ 


१ - 'च ' इति बाल०। 

कस्य च दः ॥ ७२ ॥ 


ककारान्तस्य प्रातिपदिकस्याकच्सन्नियोगेन दकारादेशो भवति | चकारः सन्नियोगार्थः। 
सामर्थ्याच्चाव्ययग्रहणमनुवर्तते, न सर्वनामग्रहणम्‌, ककारान्तस्य सर्वनाम्नोउसंभवात्‌ । धिकू-- 
धकित्‌। हिरुकू-हिरकुत्‌। प्रथकू-प्थकत्‌॥ 


अज्ञाते ॥ ७३ ॥ 


अज्ञातविशेषोऊज्ञात:। अनज्ञातत्वोपाधिकेडर्थे वर्तमानात्‌ प्रातिपदिकात्‌ तिडन्तात्‌ 
च स्वार्थ यथाविहितं प्रत्ययो भवति । स्वेन रूपेण ज्ञाते पदार्थ विशेषरूपेणाज्ञाते प्रत्ययविधान- 
मेतत्‌। कस्यायमश्व इति स्वस्वामिसंबन्धेनाज्ञातेडश्वे प्रत्ययः, अश्वकः। गर्दभकः। 
उष्ट्रक:। एवमन्यत्रापि यथायोगमज्ञातता विज्ञेया। उच्चकैः। नीचकैः। सर्वके। 
विश्वके। पचतकि। जल्पतकि॥ 


कुत्सिते ॥ ७४ ॥ 


कुत्सितो गर्हितो निन्दितः। प्रकृत्यर्थविशेषणं चैतत्‌। कुत्सितत्वोषाधिकेडर्थ 
वर्तमानात्‌ प्रातिपदिकात्‌ स्वार्थे यथाविहितं प्रत्ययो भवति। कुत्सितोउश्वः अश्वकः। 
उष्ट्रकः। गर्दभकः। उच्चकैः। नीचकैः। सर्वके। विश्वके। पचतकि। जल्पतकि॥ 


संज्ञायां कन्‌ू ॥ ७५ ॥ 


कुत्सित इत्येव। कुत्सितत्वोषाधिकेडर्थ वर्तमानात्‌ प्रातिपदिकात्‌ कनू्‌ प्रत्ययो 
भवति, कस्यापवाद:, प्रत्ययान्तेन चेत्‌ संज्ञा गम्यते। शूद्रक:। धारकः। पूर्णकः॥ 


अनुकम्पायाम्‌ ॥ ७६ ॥ 


कारुण्येनाभ्युपपत्ति: परस्यानुकम्पा। तस्यां गम्यमानायां सुबन्तात्‌ तिडन्तात्‌ 
च यथाविहितं प्रत्ययो भवति। पुत्रकः। वत्सकः। दुर्बलकः। बुभुक्षितकः। स्वपितकि। 
श्वसितकि॥ 


नीतौ च तयुक्तात्‌ ॥ ७७ ॥ 


सामदानादिरुपायो नीति:। नीतौ च गम्यमानायां तथुक्तादनुकम्पायुक्ताद्‌ यथाविहितं 
प्रत्ययो भवति। हन्त ते धानकाः। हन्त ते तिलकाः। एहकि। अद्धकि। अनुकम्पमानो 
दानेनाराधयति।| पूर्वेण प्रत्यासन्नानुकम्पासंबन्धादनुकम्प्यमानादेव प्रत्ययो विहितः। सम्प्रति 


9 - “परस्यानुकम्पामात्रोपादानेनाराधयति ' इति है० । 

व्यवहितादपि यथा स्यादिति वचनम्‌॥ 


बह्चो मनुष्यनाम्नष्ठजू वा ॥ ७८ ॥ 


अनुकम्पायाम्‌, नीतौ च तथ्युक्तादिति वर्तते । बह्नचः प्रातिपदिकाद्‌ मनुष्यनामधेयाद्‌ 
वा ठचू प्रत्ययो भवत्यनुकम्पायां गम्यमानायां नीती च। देविकः, देवदत्तकः। यज्ञिकः, 
यज्ञवत्तकः। बह्च इति किमू ? दत्तकः। गुप्तकः। मनुष्यनाम्न इति किमू ? मद्रबाहुकः। 
भद्गरबाहुक:॥ 


घनिलचो च ॥ ७६ ॥ 


अनुकम्पायामित्यादि सर्वमनुवर्तते | पूर्वण ठचि विकल्पेन प्राप्त वचनम्‌ । बह्नचो 
मनुष्यनाम्नो घन्‌ इलच्‌ इत्येतौ प्रत्ययौ भवतः, चकारादू यथाप्राप्तं च । देविय:। देविलः। 
देविकः। देवदत्तकः। यज्ञियः। यज्ञिलः। यज्ञिकः। यज्ञदत्तकः॥ 


प्राचामुपादेरडज्वुचौ च ॥ ८० ॥ 


पूर्ववत्‌ सर्वमनुवर्तते। उपशब्द आदिर्यस्य तस्मादुपादेः प्रातिपदिकादू बह्चो 
मनुष्यनाम्नो5डज्वुचूप्रत्यया भवतः। चकारादू घनिलचौ प्रत्ययौ भवतः, ठचू च वा। 
उपडः। उपकः। उपियः। उपिलः। उपिकः। उपेन्द्रदत्तकः। प्राचांग्रहणं पूजार्थम्‌। 
वेत्येव हि वर्तते॥ 


जातिनाम्नः कन्‌ ॥ ८१ ॥ 


बह्नच इति नानुवर्तते। सामान्येन विधानम्‌। जातिशब्दो यो मनुष्यनामधेयो 
व्याप्र सिंह इत्येवमादिः, तस्मादनुकम्पायां नीतौ च कनू प्रत्ययो भवति। व्याप्रकः। 
सिंहकः। शरभकः। वावचनानुतृत्ते्यथादर्शनमन्योषपि भवति। व्याप्रिलः। सिंहिलः। 
नामग्रहणं स्वरूपनिवृत्त्यर्थम्‌॥ 


अजिनान्तस्योत्तरपदलोपश्च ॥ ८२ ॥ 


कनित्यनुवर्तते, मनुष्यनाम्न इति च। अजिनशब्दान्तात्‌ प्रातिपदिकादू मनुष्य- 
नाम्नोडनुकम्पायां कनू प्रत्ययो भवति, तस्य चोत्तरपदलोपः। व्याप्राजिनो नाम कश्चिदू 
मनुष्यः, सो5नुकम्पितो व्याप्रकः। सिंहकः॥ 

ठाजादावूर्ध्व द्वेतीयादचः ॥ ८३ ॥ 


लोप इत्यनुवर्तते। अस्मिन्‌ प्रकरणे यष्ठो5जादिश्च प्रत्यय:, तस्मिन्‌ परतः प्रकृतेर्द्ितीया- 
दच ऊर्ध्व यच्छब्दरूपं॑ तस्य लोपो भवति । ऊर्ध्वग्रहणं सर्वलोपार्थम्‌ । अनुकम्पितो देवदत्तो 
देविकः। देवियः:। देविलः। यज्ञिकः। यज्ञियः। यज्ञिलः। उपडः। उपकः। उपियः। 
उपिलः। उपिकः। उपेन्द्रदत्तकः। ठग्रहणमुको द्वितीयत्वे कविधानार्थम्‌। अजादिलक्षणे 
हि माधितिकादिवत्‌ प्रसड़:। वायुदत्तो वायुकः। पितृदत्तः पितुक:॥ चतुर्थादच ऊर्ध्वस्य 
लोपो वक्तव्यः॥ अनुकम्पितो बृहस्पतिदत्तो बृहस्पतिकः। बृहस्पतियः। बृहस्पतिलः 
॥ अनजादौ विभाषा लोपो वक्तव्यः॥ देवदत्तकः, देवकः। यज्ञदत्तक:, यज्ञक:॥ लोपः 
पूर्वपदस्य च ठाजादावनजादौ च वक्तव्य:॥ दत्तिकः। दत्तिलः। दत्तियः। दत्तकः 
॥ विनापि प्रत्ययेन पूर्वोत्तरपदयोर्विभाषा लोपो वक्तव्यः॥ देवदत्तो दत्त:, देव इति 
वा॥ उवर्णालू ल इलस्य च॥ भानुदत्तो भानुलः। वसुदत्तो वसुलः। 
चतुर्थादनजादी च लोप: पूर्वपदस्य च। 
अप्रत्यये तथैवेष्ट उवर्णाल्ल इलस्य च॥ 
॥ द्वितीयादचो लोपे सन्ध्यक्षरद्धितीयत्वे तदादेलोपवचनम्‌॥ लहोडो 
लहिकः। कहोड:ः कहिकः॥ एकाक्षरपूर्वपदानामुत्तरपदलोपो वक्तव्य:॥ वागाशीर्वाचिक:। 
खुचिकः | त्वचिकः। कथं षडड्गुलिदत्त: षडिक इति ? ॥ षषष्ठाजादिवचनात्‌ सिद्धम्‌॥ 


शेवलसुपरिविशालवरुणार्यमादीनां तृतीयातू ॥ ८४ ॥ 


शेवलादीनां मनुष्यनाम्नां ठाजादी प्रत्यये परतः तृतीयादच ऊर्ध्वस्य लोपो भवति। 
पूर्वस्यायमपवाद: | अनुकम्पितः शेवलदत्तः शेवलिकः। शेवलियः। शेवलिलः। सुपरिकः। 
सुपरियः। सुपरिलः। विशालिकः। विशालियः। विशालिलः। वरुणिकः। वरुणियः। 
वरुणिलः। अर्यमिकः। अर्यमियः। अर्यमिलः॥ शेवलादीनां तृतीयादयो लोपः स 
चाकृतसन्धीनामिति वक्तव्यम्‌॥ शेवलेब्द्रदत्त:, सुपर्याशीर्दत्त,, शेवलिकः, सुपरिक इति 
यथा स्यात्‌। शेवलयिकः, सुपर्यिक इति मा भूत्‌॥ 


अल्पे ॥ ८५ ॥ 


परिमाणापचये5ल्पशब्द:। प्रकृतिविशेषणं चैतत्‌ । अल्पत्वविशिष्टेडर्थे वर्तमानात्‌ 
प्रातिपदिकादू यथाविहितं प्रत्ययो भवति। अल्प तैलं तैलकम्‌ू। घृतकम्‌। सर्वकम्‌। 
विश्वकम्‌। उच्चकैः। नीचकैः। पचतकि। जल्पतकि॥ 


१ - “उपियः। उपिलः। उपिकः' इति नास्ति बाल०। “ उपेद्धदत्तकः ” इति नास्ति है० । 

हस्वे ॥ ८६ ॥ 


हस्वत्वविशिष्टेष्थे वर्तमानात्‌ प्रातिपदिकादू यथाविहितं प्रत्ययो भवति। दीर्घप्रति- 
योगी हस्वः। हस्वो वृक्षो वृक्षकः। प्लक्षकः। स्तम्भकः॥ 


संज्ञायां कन्‌ ॥ ८७ ॥ 


हस्व इत्येव। हस्वत्वहेतुका या संज्ञा तस्यां गम्यमानायां कनू्‌ प्रत्ययो भवति। 
पूर्वस्यायमपवाद:। वंशकः। वेणुकः। दण्डकः॥ 


कुटीशमीशुण्डाभ्यो रः ॥ ८८ ॥ 


हस्व इत्येव। संज्ञाग्रहणं नानुवर्तते, सामान्येन विधानम्‌। कुटीशमीशुण्डाभ्यो 
हस्वार्थे द्योत्ये रः प्रतययो भवति | कस्यापवाद:। हस्वा कुटी कुटीर:। शमीरः। शुण्डारः। 
स्वार्थिकत्वेषपि पुल्लिड्रता, लोकाश्रयत्वालू लिड्टस्य॥ 


कुत्वा डुपचू ॥ ८६ ॥ 


हस्व इत्येव। कुतूशब्दाद्‌ हस्वत्वे द्योत्ये डुपच्‌ प्रत्ययों भवति। कस्यापवादः। 
हस्वा कुतूः कुतुपम्‌। चर्ममयं स्नेहभाजनमुच्यते। कुतूरित्यावपनस्याख्या॥ 


कासूगोणीभ्यां ष्टरचू ॥ ६० ॥ 


हस्व इत्येव । कासूगोणी शब्दाभ्यां हस्वल्वे द्योत्ये ष्टरच्‌ प्रत्ययो भवति । कस्यापवादः। 
षकारो डीषर्थ:। हस्वा कासूः कासूतरी। गोणीतरी। कासूरिति शक्तिरायुधविशेष 
उच्यते॥ 


वत्सोक्षाश्वर्षभेभ्यश्च तनुत्वे ॥ ६१ ॥ 


हस्व इति निवृत्तम्‌। वत्स उक्षन्‌ अश्व ऋषभ इत्येतेभ्यस्तनुत्वे द्योत्ये ष्टरचू प्रत्ययो 
भवति। यस्य गुणस्य हि भावादू द्रव्ये शब्दनिवेशः, तस्य तनुत्वे प्रत्ययः। वत्सतरः। 
उक्षतरः। अश्वतरः। ऋषभतरः। प्रथमवया वत्सः:, तस्य तनुत्वं द्वितीयवय :प्राप्ति:। तरुण 
उक्षा, तस्य तनुत्वं तृतीयवयग्राप्ति। अश्वेनाश्वायामुत्पन्नो श्वः, तस्य तनुत्वमन्य- 
पितृकता। अनड्वानृषभः, तस्य तनुत्व॑ं भारवहने मन्दशक्तिता॥ 


कियत्तदो निर्धारणे द्योरेकस्य डतरचू ॥ ६२ ॥ 
कि यत्‌ तदू इत्येतेभ्यः प्रातिपदिकेभ्यो द्ययोरेकस्य निर्धारणे डतरचू प्रत्ययों भवति। 

निर्धार्यमाणवाचिभ्यः स्वार्थे प्रत्ययः | जात्या क्रियया गुणेन संज्ञया वा समुदायादेकदेशस्य 
पृथक्करणं निर्धारणमू | कतरो भवतोः कठः। कतरो भवतोः कारकः। कतरो भवतोः पटुः। 
कतरो भवतोर्देवदत्त:। यतरो भवतोः कारकः। यतरो भवतोः पटुः। यतरो भवतोर्देवदत्तः, 
ततर आगच्छतु। महाविभाषया चात्र प्रत्ययो विकल्प्यते। को भवतो- देंवदत्तः. स 
आगच्छतु। निर्धारण इति विषयसप्तमीनिर्देशः। दयोरिति समुदायाद्‌ निर्धारणविभक्तिः। 
एकस्येति निर्धार्यमाणनिर्देश:॥ 


वा बहूनां जातिपरिप्रश्ने इतमचू ॥ ६३ ॥ 


कियत्तद इति वर्तते, निर्धारणे, एकस्पेति च। बहूनामिति निर्धारिणे षष्ठी | बहूनां 
मध्य एकस्य निर्धारिणे गम्यमाने जातिपरिप्रश्नविषयेभ्यः किमादिभ्यो वा डतमचू प्रत्ययो 
भवति। कतमो भवतां कठः। यतमो भवतां कटः, ततम आगच्छतु। वावचनमकजर्थम्‌। 
यको भवतां कठः, सक आगच्छतु। महाविभाषा च प्रत्ययविकल्पार्थनुवर्तत एव। को 
भवतां कठः। यो भवतां कठः, स आगच्छतु। जातिपरिप्रश्न इति किम्‌ ? को भवतां 
देवदत्त:। परिप्रश्नग्रहणं च किम एव विशेषणम्‌, न यत्तदोरसंभवात्‌। जातिग्रहणं 
तु सर्वरेव संबध्यते। किमो5स्मिन्‌ विषये डतरमपीच्छन्ति केचित्‌। कतरो भवतां कठः। 
कतरो भवतां कालाप इति। तत्र 'कतरकतमौ जातिपरिप्रश्ने! ( २.१.६३ ) इति वचनात्‌ 
सिद्धम्‌॥ 


एकाच्च प्राचाम्‌ ॥ ६४ ॥ 


एकशब्दात्‌ प्राचामाचार्याणां मतेन डतरचू डतमचू्‌ इत्येतौ प्रत्ययी भवतः स्वस्मिन्‌ 
विषये। चकारो डतरचोष्नुकर्षणार्थ:। द्ययोर्निर्धारणे डतरचू, बहूनां निर्धारणे उतमच्‌। 
जातिपरिप्रश्न इति नानुवर्तते। सामान्येन विधानम्‌। एकतरो भवतोर्देवदत्त:। एकतमो 
भवतां देवदत्तः। प्राचांग्रहणं पूजार्थम्‌ , विकल्पो5्नुवर्तत एव॥ 


अवक्षेपणे कन्‌ ॥ ६५ ॥ 


अवक्षिप्यते येन तदवक्षेपणम्‌। तस्मिन्‌ वर्तमानात्‌ प्रातिपदिकात्‌ कनू्‌ प्रत्ययो 
भवति। व्याकरणकेन नाम त्वं गर्वितः। याज्ञिक्यकेन नाम त्वं गर्वितः। परस्य कुत्सार्थ 
यदुपादीयते, तदिहोदाहरणम्‌। यत्‌ पुनः स्वयमेव कुत्सितम्‌ , तत्र कुत्सिते! ( ९.३.७४) 
इत्यनेन कन्‌ प्रत्ययो भवति-देवदत्तकः, यज्ञवत्तक इति। प्रागिवीयस्य पूर्णोड्वधिः॥ 


१ - “जात्या ? इति नास्ति क्वचित्‌ , द्र० पद०। २- “यतरो भवतोः कठः ! इत्यप्यत्र स्यात्‌ । 
३ - “निर्देश: ” इत्यधिक मुद्रितेषु । न्‍्यासे नास्ति। ४ - 'कतरो भवतां कठः ! इति नास्ति है०। 

इवे प्रतिकृती ॥ ६६ ॥ 


कनित्यनुवर्तते। इवार्थे यत्‌ प्रातिपदिक वर्तते, तस्मात्‌ कनू प्रत्ययो भवति। 
इवार्थः सादृश्यमू, तस्य विशेषणं प्रतिक्रृतिग्रहणम्‌। प्रतिक्रृतिः प्रतिरूपक प्रतिच्छन्दकम्‌ । 
अश्व इवायमश्वप्रतिकृतिरश्वकः। उष्ट्रकः। गर्दभकः। प्रतिकृताविति किमू ? गौरिव 
गवय:॥ 


संज्ञायां च ॥ ६७ ॥ 


इवेत्यनुवर्तते, कनिति च। इवार्थे गम्यमाने कन्‌ प्रत्ययो भवति, समुदायेन 
चेत्‌ संज्ञा गम्यते। अप्रतिकृत्यर्थ आरम्भ:। अश्वसदृशस्य संज्ञा अश्वकः। उचष्ट्रकः। 
गर्दभकः॥ 


लुम्मनुष्ये ॥ ६८ ॥ 


संज्ञायामित्येव | संज्ञायां विहितस्यथ कनो मनुष्येडभिधेये लुब्‌ भवति | चज्चेव 
मनुष्य: चज्या । दासी। खरकुटी। मनुष्य इति किमू ? अश्वकः। उष्ट्रकः। गर्दभकः। 
देवपथादेराकृतिगणत्वात्‌ तस्यैवायं प्रपञ्चो वेदितव्यः॥ 


जीविकार्थे चापण्ये ॥ ६६ ॥ 


जीविकार्थ यदपण्यं तस्मिननभिधेये कनो लुब्‌ भवति। विक्रीयते यत्‌ तत्‌ पण्यम्‌। 
वासुदेव:। शिवः। स्कन्दः। विष्णु:। आदित्यः। देवलकादीनां जीविकार्था देवप्रति- 
क़ृतय उच्यन्ते। अपण्य इति किम्‌ ? हस्तिकान्‌ विक्रीणीते। अश्वकान्‌। रथकान्‌। 
देवपथादेरेवायं प्रपञ्चः॥ 


देवपथादिभ्यश्च ॥ १०० ॥ 


वे प्रतिकृतो' ( ९.३.६६ ) संज्ञायां च' ( ९.३.६७ ) विहितस्य कनो देवपथा- 
दिभ्य उत्तरस्य लुब्‌ भवति। आदिशब्दः प्रकारे। आक्ृतिगणश्चायम्‌ | देवपथः। हंसपथः। 


अर्चासु पूजनार्थासु चित्रकर्मध्वजेषु च। 
इवे प्रतिकृती लोपः कनो देवपथादिषु॥ 


अर्चासु तावतू-शिवः। विष्णु:। चित्रकर्मण--अर्जुनः। दुर्योधनः। ध्वजेषु-- 
कपिः। गरुडः। सिंहः॥ देवषथ। हंसपथ। वारिपथ। जलपथ। राजपथ। शतपथ। 
सिंहगति। उष्ट्रग्नीवा। चामरज्जु। रज्जु। हस्त। इन्द्र। दण्ड। पुष्प। मत्स्य॥ 

वस्तेर्दजू ॥ १०१ ॥ 


इवेत्यनुवर्तते । इतः प्रभृति प्रत्यया सामान्येन भवन्ति, प्रतिकृतौ चाप्रतिकृतो च। 
वस्तिशब्दादिवार्थे द्योत्ये ढ॒ज्‌ प्रत्ययो भवति। वस्तिरिव वास्तेय:। वास्तेयी॥ 


शिलाया ढः ॥ १०२ ॥ 


शिलाशब्दादिवार्थ ढः प्रत्ययो भवति। शिलेव शिलेयं दधि। केचिदत्र ठञमपी- 
च्छन्ति, तदर्थ योगविभागः कर्तव्य:। शिलाया ढजू प्रत्ययो भवति। शैलेयम्‌। ततो ढः। 
शिलेयम्‌॥ 


शाखादिभ्यो यत्‌ ॥ १०३ ॥ 


शाखा इत्येवमादिभ्यः प्रातिपदिकेभ्यो यत्‌ प्रत्ययों भवति इवार्थे। शाखेव 
शाख्यः। मुख्यः। जघन्यः-॥ शाखा। मुख। जघन। श्रूड़। मेघ। चरण। स्कन्ध। 
शिरस्‌। उरस्‌। अग्र। शरण। शाखादिः॥ 


द्रव्य च भव्ये ॥ १०४ ॥ 


द्रव्यशब्दों निपात्यते भव्येडभिधेये। द्रुशब्दादिवार्थ यत्‌ प्रत्ययो निपात्यते। 
द्रव्य भव्यः, आत्मवान्‌, अभिप्रेतानामर्थानां पात्रभूत उच्चते। द्रव्योड्यं राजपूत्रः। 
द्रव्योड्यं माणवक:॥ 


कुशाग्राच्ठ: ॥ १०५ ॥ 


कुशाग्रशब्दादिवार्थ छः प्रत्ययो भवति। कुशाग्रमिव सूक्ष्मत्वात्‌ कुशाग्रीया 
बुद्धिः। कुशाग्रीयं शख््रम्‌॥ 


समासाच्च तदिषयात्‌ ॥ १०६ ॥ 


तदित्यनेन प्रकृत इवार्थों निर्दिश्यते। इवार्थविषयात्‌ समासादपरस्मिन्निवार्थ 
एव 5: प्रत्ययो भवति । काकतालीयम्‌ । अजाक्रपाणीयम्‌ । अन्धकवर्तकीयम्‌ | अतर्कितोप- 
नतं चित्रीकरणमुच्यते। तत्कथम्‌ ? काकस्यागमनं यादृच्छिकमू, तालस्य पतन च। 
तेन तालेन पतता काकस्य वधः क़ृतः। एवमेव देवदत्तस्य तत्रागमनमू, दस्यूनां चोपनिपातः। 
तैश्च तस्य वधः कृतः। तत्र यो देवदत्तस्य दस्यूनां च समागमः स काकतालसमागम- 
सद्ृश इत्येक उपमार्थ:। अतश्च देवदत्तस्य वधः, स काकतालवधसदृश इति द्वितीय 

उपमार्थ:। तत्र प्रथमे समासः, द्वितीये प्रत्ययः। समासश्चायमस्मादेव ज्ञापकात्‌, 
नहास्यापरं लक्षणमस्ति। सुप्सुपेति वा समासः। स चैवंविषय एव॥ 


शर्करादिभ्योषणू ॥ १०७ ॥ 


शर्करा इत्येवमादिभ्यः प्रातिपदिकेभ्य इवार्थेष्णू प्रत्ययो भवति। शकरिव 
शार्करमू। कापालिकमृ॥ शर्करा। कपालिका। पिष्टिक। पुण्डरीक। शतपत्र। 
गोलोमनू। गोपुच्छ। नरालि। नकुला। सिकता। शर्करादिः॥ 


अड्गुल्यादिभ्यष्ठक्‌ ॥ १०८ ॥ 


अड्गुल्यादिभ्य इवार्थ ठक्‌ प्रत्ययो भवति। अड्गुलीवाइगुलिकः। भारुजिकः॥ 
अड्गुलि। भरुज। बश्जु। वल्गु। मण्डर। मण्डल। शष्कुल। कपि। उदश्वित्‌। गोणी। 
उरसू। शिखर। कुलिश। अडगुल्यादिः॥ 


एकशालायाष्टजन्यतरस्याम्‌ ॥ १०६ ॥ 


एकशालाशब्दादिवार्थेडन्यतरस्यां ठच्‌ प्रत्ययो भवति। अन्यतरस्यांग्रहणेनानन्तर- 
ष्ठक्‌ प्राप्पते। एकशालेव एकशालिकः, ऐकशालिकः॥ 


कर्कलोहितादीकक्‌ ॥ ११०॥ 


कर्कलोहितशब्दाभ्यामिवार्थ ईकक्‌ प्रत्ययो भवति। कर्कः शुक्लोउश्व:, तेन 
सदृशः कार्कीकः। लौहितीकः स्फटिकः। स्वयमलोहितो्प्युपाश्रयवशात्‌ तथा प्रतीयते॥ 


प्रत्वपूर्वविश्वेमात्थालू छन्‍्दसि ॥ १११ ॥ 


प्रत्न पूर्व विश्व इम इत्येतेभ्य इवार्थे थालू प्रत्ययो भवति छन्दसि विषये। त॑ प्र१तनथां 
पूर्वधां विश्वथे१मर्थां ( ऋ० ५.४४.१ )॥ 


पूगाउ्ज्योञ्ग्रामणीपूर्वात्‌ू ॥ ११२ ॥ 


इवार्थ इति निवृत्तम्‌। नानाजातीया अनियततृत्तयो<र्थकामप्रधानाः संघाः पूगाः। 
पूगवाचिनः प्रातिपदिकादग्रामणीपूर्वात्‌ स्वार्थे ज्यः प्रत्ययो भवति । लौहध्वज्यः, लौहध्वज्यौ, 
लोहध्वजा:। शैब्यः, शैब्यौो, शिबयः। चातक्यः, चातक्यौ, चातकाः। अग्रामणी- 
पूर्वादेति किमू ? देवदत्तो ग्रामणीरेषां त इमे देवदत्तकाः। यज्ञदत्तका:॥ 

ब्रातच्फओरस्त्रियामू ॥ ११३ ॥ 


नानाजातीया अनियततवृत्तय उत्सेधजीविनः संघा ब्राताः । ब्रातवाचिभ्य: प्रातिपदि- 
केभ्यः च्फजन्तेभ्यः च स्वार्थे ज्यः प्रत्ययो भवत्यर्नियाम्‌। कापोतपाक्यः, कापोतपाक्यो, 
कपोतपाकाः। ब्रैहिमत्य:, ब्रैहिमत्यो, ब्रीहिमन्तः। च्फजः खल्वपि-कौज्जायन्यः, 
कौउ्जायन्यो, कौज्जायना:। ब्राध्नायन्यः, ब्राध्नायन्यौ, ब्राध्नायना:ः। अस्तरियामिति किम्‌? 
कपोतपाकी । व्रीहिमती। कौउ्जायनी। ब्राध्नायनी॥ 


आयुधजीविसंघाउ्ज्यड्‌ू वाहीकेष्वब्राह्मणराजन्यात्‌ ॥ ११४ ॥ 


आयुधजीविनां संघ आयुधजीविसंघः। स वाहीकैर्विशेष्यते। वाहीकेषु य 
आयुध- जीविसंघः, तद्वाचिनः प्रातिपदिकादू ब्राह्मणराजन्यवर्जितात्‌ स्वार्थे ज्यटू प्रत्ययो 
भवति। ब्राह्मणे तद्दिशेषग्रहणम्‌। राजन्ये तु स्वरूपग्रहणमेव। टकारो डीबर्थः। 
तेनास्रियामिति नानुवर्तते। कौण्डीबृस्यः, कौण्डीबृस्यो, कौण्डीबृुसा:। क्षौद्रक्य:, क्षौद्रक्यौ, 
क्षुदका:। मालव्यः, मालव्यौ, मालवाः। स्त्रियामू-कौण्डीबृसी। क्षौद्रकी। मालवी। 
आयुधजीविग्रहणं किम्‌ ? मल्लाः। शयण्डा:। संघग्रहणं किम्‌ ? सम्राट्‌। वाहीकेष्विति 
किमू्‌ ? शबराः | पुलिन्दा:। अब्राह्मणराजन्यादिति किम्‌ ? गोपालवा ब्राह्मणाः। शालड्रायना 
राजन्या:॥ 


वृकाटू टेण्यणू ॥ ११९ ॥ 


आयुधजीविसंघादिति वर्तते । वृकशब्दादायुधजीविन:ः स्वार्थ टेण्यण्‌ प्रत्ययो भवति । 
टकारो डीबर्थ:, णकारो वृद्धबर्थ:। वार्केण्यः, वार्केण्यो, वृकाः। आयुधजीविसंघविशेषणं 
जातिशब्दादू मा भूतू-कामक्रोधौ मनुष्याणां खादितारी वृकाविव॥ 


दामन्यादित्रिगर्तषष्टाच्छ: ॥ ११६ ॥ 


आयुधजीविसंघादिति वर्तते। दामन्यादिश्यः प्रातिपदिकेभ्य: त्रिगर्तषष्टेभ्यश्चा- 
युधजीविसंघवाचिभ्य: स्वार्थ छः प्रत्ययो भवति। येषामायुधजीविनां संघानां षडन्त- 
वगस्तित्र च त्रिगर्तः षष्ठः। त्रिगर्तः षष्ठो येषाम्‌, ते त्रिगर्तषष्ठा इत्युच्यन्ते। तेषु 
चेय॑ स्मृतिः न+ 
अहुस्त्रिगर्तषष्ठांससु कौण्डोपरथदाण्डकी । 
क्रौष्टकिर्जालमानिश्च ब्राह्मगुप्तोडषथ जानकिः॥ 


१ - “ च्फजन्तेभ्यः ” इति नास्ति मुद्रितेषु । २ - तेषां ? इति है०। 

इति । दामन्यादिभ्यस्तावत्‌ू--दामनीयः, दामनीयो, दामनय:। औलपीयः, औलपीयो, 
औलपय:। त्रिगर्तषष्ठेभ्य:ः खल्वपि-कौण्डोपरथीय:, कौण्डोपरथीयौ, कौण्डोपरथाः। 
दाण्डकीयः, दाण्डकीयौ, दाण्डकय:। क्रौष्टकीय:। जालमानीय:। ब्राह्मगुप्तीयः। जानकीय:॥ 
दामनी। औलपि। आकिदन्ती। काकरन्ति। काकदन्ति। शत्रुन्तपि। सार्वसेनि। बिन्दु। 
मौज्जायन। उलभ। सावित्रीपुत्र | दामन्यादिः॥ 


पर्वादियौधेयादिभ्यामणजों ॥ ११७ ॥ 


आयुधजीविसंघादित्येव । पर्श्वादिभ्यो यौधेयादिभ्यश्च प्रातिपदिकेभ्य आयुध- 
जीविसंघवाचिभ्य: स्वार्थेडणजौ प्रत्ययी भवतः। पार्शवः, पार्शवौ, पर्शवः। आसुरः, 
आसुरौ, असुराः। यौधेयः। शौक्रेयः॥ पर्श। असुर। रक्षस्‌। बाह्लीक। वयस्‌। मरुत्‌। 
दशा । पिशाच। विशाल। अशनि। कार्षापण। सत्वतू। वसु। पर्श्वादिः॥ यौधेय। 
कौशेय। क्रौशेय। शौक्रेय। शौश्रेय। धार्तेय। वार्तेय। जाबालेय। त्रिगर्त। भरत। 
उशीनर। यौधेयादिः॥ 


अभिजिद्विदभृच्छालावच्छिखावच्छमीवदूर्णावच्छूमदणो यञ्‌ ॥ ११८५॥ 


आयुधजीविसंघादिति निवृत्तम्‌। अभिजिदादिभ्यो5णन्तेभ्यः प्रातिपदिके भ्यः स्वार्थ 
यजू प्रत्ययो भवति। अभिजितो5पत्यमित्यण्‌। तदन्तादू यज्‌ू। आभिजित्यः, आभिजित्यो, 
आभिजिता:। वैदभृत्यः, वैदभृत्यो, वैदभृताः। शालावत्यः, शालावत्यौ, शालावताः। 
शैखावत्यः। शामीवत्यः। और्णावत्यः। श्रीमत्यः। गोत्रप्रत्ययस्यात्राणो ग्रहणमिष्यते । 
आभिजितो मुहूर्त, आभिजितः स्थालीपाक इत्यत्र न भवति॥ 


ज्यादयस्तद्राजा: ॥ ११६ ॥ 


धूगाउ्ज्यो5्ग्रामणीपूर्वात्‌” ( ९.३.११२ ) इत्यतः प्रभृति ये प्रत्यया:, ते तद्राजसंज्ञा 
भवन्ति। तथा चैवोदाहतम्‌। तद्राजप्रदेशा:--तद्राजस्य बहुषु०” ( २.४.६२ ) इत्येवमादय:॥ 


॥ इति श्रीजयादित्यविरचितायां काशिकायां वृत्तौ पञ्चमाध्यायस्य तृतीयः पाद:॥ 


बा ७ व 


१ - “उलपयः ! इति मुद्रितेषु । 

॥ पञ्चमाध्यायस्य चतुर्थ: पादः ॥ 


पादशतस्य संख्यादेर्वप्सायां वुन्‌ लोपश्च ॥ १ ॥ 


पादशतान्तस्य॒ संख्यादेः प्रातिपदिकस्य वीप्सायां थद्योत्यायां वुनू प्रत्ययो भवति, 
तत्सन्नियोगेन चान्तस्य लोपो भवति। यस्येति-( ६.४.१४८ )-लोपेनैव सिद्धे पुनर्ववनम- 
नैमित्तिकार्थभम्‌। यस्येतिलोपः परनिमित्तकः। तस्य स्थानिवद्भावात्‌ 'पादः पत्‌” ( ६.४. 
१३० ) इति पद्भावों न स्यात्‌। अस्य त्वनैमित्तिकत्वादू्‌ न स्थानिवत्त्वम्‌। दौदौ पादौ 
ददाति, दिपदिकां ददाति। देदे शते ददाति, द्िशतिकां ददाति। तद्धितार्थो०” ( २.१.५१) 
इति समासः। ततः प्रत्ययः। स्वभावात्‌ च वुन्प्रत्ययान्तं स्त्रियामेव वर्तते। पादशतस्येति 
किम्‌ ? द्वौद्ों माषो ददाति। संख्यादेरिति किम्‌ ? पादंपादं ददाति। वीप्सायामिति किम्‌? 
दो पादी ददाति। दे शते ददाति | पादशतग्रहणमनर्थकम्‌, अन्यत्रापि दर्शनात्‌। द्विमोदकिकां 
ददाति | त्रिमोदकिकां ददाति॥ 


दण्डव्यवसर्गयोश्च ॥ २ ॥ 


दमन दण्ड:। दान व्यवसर्ग:। दण्डव्यवसर्गयोर्गम्यमानयोः पादशतान्तस्य प्राति- 
पदिकस्य संख्यादेर्वुन्‌ प्रत्ययों भवति, अन्तलोपश्च | अवीस्सार्थोह्यमारम्भ:। दौ पादो 
दण्डितो द्विपदिकां दण्डितः। दौ पादौ व्यवसृजति द्विपदिकां व्यवसृजति। द्विशतिकां 
दण्डितः। त्रिशतिकामू। द्विशतिकां व्यवसृजति। त्रिशतिकामू॥ 


स्थूलादिभ्यः प्रकारवचने कन्‌ ॥ ३ ॥ 


स्थूलादिभ्यः प्रकारवचने द्योत्ये कन्‌ प्रत्ययो भवति। जातीयरो5्पवादः। 
प्रकारो विशेष: । स्थूलप्रकारः स्थूलकः। अणुकः। माषकः॥ कनूप्रकरणे चज्चदूब्रहतोरुपसंख्यानम्‌॥ 
चज्वत्मकारः चज्चत्क:। बृहत्कः। चज्वबृहयोरिति केचित्‌ पठन्ति | तेषां चज्चकः, ब्रृहक 
इति उदाहरण द्रष्टव्यम्‌॥ स्थूल। अणु। माष। इषु। कृष्ण तिलेषु ( ग० सू० १४० )। 
यव व्रीहिषु ( ग० सू० १४१ )। पाद्यकालावदाताः सुरायाम्‌ ( ग० सू० १४२ )। गोमूत्र 
आच्छादने ( ग० सू० १४३ )। सुरा अहौ ( ग० सू० १४४ )। जीर्ण शालिषु ( ग० सू० 
१४५ )। पत्रमूले समस्तव्यस्ते (ग० सू० १४६ )। कुमारीपुत्र | कुमार। श्वशुर। मणि। 
स्थूलादिः॥ 


१ - “इक्षुतिलपाद्य० ” इति बाल०। २ - “ सुराया ! इत्यपपाटो मुद्रितेषु । 

अनत्वन्तगतो क्तात्‌ ॥ ४ ॥ 


अत्यन्तगतिरशेषसंबन्ध:, तदभावो5नत्यन्तगतिः। अनत्यन्तगतो गम्यमानायां 
क्तान्तात्‌ कन्‌ प्रत्ययो भवति। भिन्‍नकः। छिन्नकः। अनत्यन्तगताविति किम्‌ ? भिन्‍नम्‌। 
छिन्नम्‌॥ 


न सामिवचने ॥ ९ ॥ 


सामिवचन उपपदे क्तान्तात्‌ कनू प्रत्ययो न भवति। सामिकृतम्‌। सामिभुक्तम्‌। 
वचनग्रहणं पर्यायार्थम्‌ । अर्धकृतम्‌। नेमकृतम्‌। सामिवचने प्रतिषेधानर्थक्यम्‌ , प्रकृत्या- 
भिहितत्वात्‌। एवं तर्हि नैवायमनत्यन्तगतौ विहितस्य कनः प्रतिषेधः। कि तर्हि ? 
स्वार्थिकस्य | केन पुनः स्वार्थिकः कन्‌ विहितः ? एतदेव ज्ञापकमू-भवति स्वार्थ कन्निति। 
तत्र यदेतदुच्यते-- एवं हि सूत्रमभिन्‍नतरक॑ भवति' ( महाभाष्य १.१७२ ), एतैर्हि बहुतरक 
व्याप्यते! ( महाभाष्य १.३५६ ) इत्येवमादि, तदुपपन्‍न॑ भवति॥ 


बृहत्या आच्छादने ॥ ६ ॥ 


कन्ननुवर्तते, न॒प्रतिषेध:। बृहतीशब्दादाच्छादने वर्तमानात्‌ स्वार्थे कन्‌ 
प्रत्ययो भवति। बृहतिका। आच्छादन इति किम्‌ू ? बृहती छन्दः॥ 


अषडक्षाशितंग्वलंकर्मालंपुरुषाध्युत्तरपदात्‌ खः ॥ ७ ॥ 


अषडक्ष आशितडूगु अलंकर्म अलंपुरुष इत्येतेभ्यो<ध्युत्तरपदात्‌ च स्वार्थे खः 
प्रत्ययो भवति। अविद्यमानानि षडक्षीण्यस्पेति बहुव्रीहिः। “बहुब्रीहो सक्थ्यक्ष्णो:०? ( 
५,४.११३ ) इति षच्‌ , ततः खप्रत्ययः। अषडक्षीणो मन्त्र:। यो द्वाभ्यामेव क्रियते न 
बहुभिः। आशिता गावोऊ॑स्मिन्नरण्य आशितंगवीनमरण्यम्‌। निपातनातृ्‌ पूर्वपदस्य मुमागमः । 
अलंकर्मनू, अलंपुरुष इति 'पयदियो ग्लानाथर्थ चतुर्थ्या' ( वा० २.२.१८) इति समास:। 
अलं कर्मणे अलंकर्मीण:। अलं॑ पुरुषाय अलंपुरुषीण:। अध्युत्तरपदस्तत्पुरुष:--अधिशब्दः 
शौण्डादिषु पट्यते। राजाधीन:। नित्यश्चायं प्रत्ययः, उत्तरत्र विभाषाग्रहणात्‌ । अन्ये5पि 
स्वार्थिका नित्याः प्रत्ययाः स्मर्यन्ते--तमबादय: ( ९.३.५५९) प्राक्‌ कनः ( ९.३.६४ ), ज्यादयः 
( ९.३.११३ ) प्रागू वुनः ( ९.४.१ ), आमादयः ( ९.४.११ ) प्राइू मयटः ( ९.४.२१ 
), बृहतीजात्यन्ताः ( ९.४.६,६ ) समासान्ताश्चेति॥ 


१ - “ अशेषेण संबन्धः ” इति बाल०। 

विभाषाउ्चवेरदिक्स्त्रियामू ॥ ८ ॥ 


अज्चल्यन्तात्‌ प्रातिपदिकाददिव्स्त्रियां वर्तमानात्‌ स्वार्थ विभाषा खः प्रत्ययो भवति । 
प्राकू, प्राचीनम्‌। अर्वाक्‌, अर्वाचीनम्‌। अदिक्स्त्रियामिति किम्‌ ? प्राची दिक्‌। प्रतीची 
दिक्‌। दिग्ग्रहणं किम्‌ ? प्राचीना ब्राह्मणी । अर्वाचीना शिखा। स्त्रीग्रहणं किम्‌? प्राचीन 
दिगू रमणीयम्‌। उदीचीनं दिग्‌ रमणीयम्‌॥ 


जात्वन्ताच्छ बन्धुनि ॥ ६ ॥ 


जात्यन्तात्‌ प्रातिपदिकादू बन्धुनि वर्तमानात्‌ स्वार्थे छः प्रत्ययो भवति। 
बध्यते5- स्मिन्‌ जातिरिति बन्धुशब्देन द्रव्यमुच्यते। येन ब्राह्मणत्वादिजातिर्व्यज्यते तद्‌ 
बन्धु द्रव्यम्‌। ब्राह्मणजातीयः, क्षत्रियजातीयः, वैश्यजातीय इति ब्राह्मणादिरेवोच्यते। 
बन्धुनीति किम्‌? ब्राह्मणजातिः शोभना॥ 


स्थानान्तादू विभाषा सस्थानेनेति चेत्‌ ॥ १० ॥ 


स्थानान्तात्‌ प्रातिपदिकादू विभाषा छः प्रत्ययो भवति, सस्थानेन चेत्‌ स्थानान्त- 
मर्थवद्‌ भवति। सस्थान इति तुल्य उच्यते, समान स्थानमस्येति कृत्वा। पित्रा तुल्यः 
पितृस्थानीयः, पितृस्थानः। मातृस्थानीयः, मातृस्थानः:। राजस्थानीयः, राजस्थानः। 
सस्थानेनेति किम्‌ ? गोस्थानम्‌। अश्वस्थानम्‌। इतिकरणो विवक्षार्थ:। तेन बहुब्रीहिः 
सस्थानशब्दार्थमुपस्थापयति, न तत्पुरुष:। चेच्छब्द: संबन्धार्थ:। द्योर्विभाषयोर्मध्ये नित्या 
विधय इति पूर्वत्र नित्यः प्रत्यय:॥ 


किमेत्तिडव्ययघादाम्वद्रव्यप्रकर्ष ॥ ११ ॥ 


किम एकारान्तात्‌ तिडन्तादव्ययेभ्यश्च यो विहितो घः स किमेत्तिडव्ययघः, तदन्तात्‌ 
प्रातिपदिकादद्रव्यप्रकर्ष आमुप्रत्ययो भवति | यद्यपि द्रव्यस्थ स्वतः प्रकर्षो नास्ति, तथापि 
क्रियागुणस्थः प्रकर्षो यदा द्रव्य उपचर्यते तदायं प्रतिषेधः। क्रियागुणयोरेवायं प्रकर्षे 
प्रत्ययः। कितराम्‌। कितमाम्‌। पू्वल्लेतराम्‌। पूवल्लितमामू । पचतितराम्‌। पचतितमाम्‌। 
उच्चैस्तराम्‌। उच्चैस्तमाम्‌। अद्रव्यप्रकर्ष इति किम्‌ ? उच्चैस्तरः। उच्चैस्तमः॥ 


अमु चच्छन्दसि ॥ १२ ॥ 


किमेत्तिडव्ययघादद्रव्यप्रकर्षेउमुप्रत्ययो भवति छन्‍्दसि विषये। चकारादामु च। 


१ - “नित्यविधयः ! इति मुद्रितः पाठः। 

प्रत)रं न) आय (ऋ० ४.१२.६ )। प्रतत१रां न॑य ( मा० सं० १७.५१ )। स्वरादिषु अम्‌ आम्‌ 
इति पट्यते। तस्मात्‌ तदन्तस्याव्ययत्वम्‌॥ 


अनुगादिनष्ठक्‌ ॥ १३ ॥ 
अनुगदतीत्यनुगादी । अनुगादिनूशब्दात्‌ स्वार्थ ठक्‌ प्रत्ययो भवति । आनुगादिकः॥ 
णच:ः स्त्रियामजू ॥ १४ ॥ 


कर्मव्यतिहारे णच्‌ स्त्रियाम” ( ३.३.४३ ) इति णजू विहितः, तदन्तात्‌ 
स्वार्थेष्ज्‌ प्रत्ययों भवति स्त्रियां विषये। व्यावक्रोशी | व्यावहासी वर्तते। स्त्रीग्रहणं किमर्थ 
यावता णचू्‌ स्त्रियामेव विहितः, ततः स्वार्थिकस्तत्रैव भविष्यति ? एवं तहाँतज्‌ ज्ञापपति-- 
स्वार्थिकाः प्रत्ययाः प्रकतितो लिड्रवचनान्यतिवर्तन्तेषपि! ( परि० 5३ ) इति। तेन 
गुडकल्पा द्राक्षा, तैलकल्पा प्रसन्‍ना, देव एव देवतेत्येवमादि उपपन्नं भवति॥ 


अणिनुणः ॥ १९ ॥ 


“अभिविधौ भाव इनुण्‌” ( ३.३.४४ ) विहितः, तदन्तात्‌ स्वार्थेषण्‌ प्रत्ययो भवति । 
सांराविणं वर्तते। सांकूटिनम्‌॥ 


विसारिणो मत्स्ये ॥ १६ ॥ 


विसरतीति विसारी। विसारिनशब्दात्‌ स्वार्थेउण्‌ प्रत्ययों भवति मत्स्येउभिथेये। 
वैसारिणो मत्स्यः। मत्स्य इति किम्‌ ? विसारी देवदत्तः॥ 


संख्यायाः क्रियाभ्यावृत्तिगणने कृत्वसुच्‌ ॥ १७ ॥ 


संख्याशद्देभ्य: क्रियाभ्यावृत्तिगणने वर्तमानेभ्यः स्वार्थे कृत्वसुच्‌ प्रत्ययो भवति। 
पौन प्ुन्यम्‌ अभ्यावृत्ति:। एककर्तुकाणां तुल्यजातीयानां क्रियाणां जन्मसंख्यानं क्रियाभ्या- 
वृत्तिगणनमू , तत्र प्रत्ययः। पञ्च वारानू भुड्क्ते पज्चकृत्वः। सप्तकृत्वः। संख्याया इति 
किम्‌ ? भूरीन्‌ वारान्‌ भुड्क्ते। क्रियाग्रहणं किमर्थम्‌ , यावताभ्यावृत्तिः क्रियाया एव 
संभवति, न द्रव्यगुणयोः ? उत्तरार्थ क्रियाग्रहणम्‌। 'एकस्य सकृच्च” ( ९.४.१६ ) इत्यत्र 
क्रियेव गण्यते, नाभ्यावृत्तिः. असंभवात्‌। अभ्यावृत्तिग्रहणं किम्‌ ? क्रियामात्रगणने मा 
भूत्‌। पञ्च पाकाः। दश पाकाः। गणनग्रहणं किमर्थमू, यावता गणनात्मिकैव संख्या ? 
अक्रियमाणे गणनग्रहणे क्रियाभ्यावृत्तो वर्तमानेभ्यः संख्येयवचनेभ्य एव प्रत्ययः स्यातू- 
शतं वारान्‌ भुडक्ते शतकृत्व इति। इह न स्यात्‌ू-शतं वाराणां भुडक्‍्त इति। न 
हात्राभ्यावृत्ती शतशब्दः, संख्यानमात्रवृत्तित्वात्‌। गणनग्रहणात्‌ तु सर्वत्र सिद्ध भवति॥ 


४ 'शतवारान्‌! इत्यपपाटो मुद्रितेषु । 

दित्रिचतुर्भ्यः सुचू ॥ १८ ॥ 


दि त्रि चतुर्‌ इत्येतेभ्य: संख्याशब्देभ्य: क्रियाभ्यावृत्तिगणने वर्तमानेभ्य: सुचू प्रत्ययो 
भवति। कृत्वसुचोष्पवादः। दिर्भुडक्ते। त्रिर्भुडक्ते। चतुर्भुक्तम्‌। चकारः स्वरार्थ:॥ 


एकस्य सकृच्च ॥ १६ ॥ 


एकशब्दस्य सकृदित्ययमादेशो भवति सुच्‌ च प्रत्ययः क्रियागणने । कृत्वसुचो5पवादः । 
अभ्यावृत्तिस्त्विह न संभवति। सकूद्‌ भुडक्ते। सकदधीते। एकः पाक इत्यत्र न भवति, 
अनभिधानात्‌॥ 


विभाषा बहोर्धाविप्रकरृष्टकाले ॥ २० ॥ 


बहुशब्दात्‌ क्रियाभ्यावृत्तिगणने वर्तमानाद्‌ विभाषा धा प्रत्ययो भवति। कृत्व- 
सुचोष्पवादः। पक्षे सोष्पि भवति। अविप्रक्ृष्टप्रहणं क्रियाभ्यावृत्तिविशेषणम्‌ । 
क्रियाणामुत्पत्तयश्चेदासन्‍नकाला भवन्ति, न विप्रकृष्टकालाः। बहुधा दिवसस्य भुड्क्ते, 
बहुक़ृत्वों दिवसस्य भुड़क्ते। अविप्रकृष्टकाल इति किम्‌ ? बहुकृत्वो मासस्य भुड्क्ते॥ 


तत्प्रकरतवचने मयट्‌ ॥ २१ ॥ 


तदिति प्रथमा समर्थविभक्तिः। प्राचुर्येण प्रस्तुतं प्रकृतम्‌। प्रथमासमर्थात्‌ 
प्रकृतो- पाधिके5र्थ वर्तमानात्‌ स्वार्थ मयट्‌ प्रत्ययो भवति। टकारो डीबर्थ:। अन्न 
प्रक्ृतम्‌ अन्नमयम्‌ । अपूपमयम्‌। अपरे पुनरेवं सूत्रार्थमाहुः। प्रकृतमित्युच्यते5स्मिन्निति 
प्रकृतवतचनम्‌ । तदिति प्रथमासमर्थात्‌ प्रकतवचनेडभिधेये मयटू प्रत्ययो भवति। अन्न 
प्रकृतमस्मिन्‌ अन्नमयो यज्ञ:। अपूपमयं पर्व।॥ वटकमयी यात्रा। द्यमपि प्रमाणम्‌, 
उभयथा सूत्रप्रणयनात्‌॥ 


समूहवच्च बहुषु ॥ २२ ॥ 


तत्‌ प्रक्रतवचन इत्येव। बहुषु प्रकृतेषूच्यमानेषु समूहवत्‌ प्रत्यया भवन्ति। 
चका- रादू मयट्‌ च। मोदकाः प्रकृताः प्राचु्येण प्रस्तुता मौदकिकम्‌, मोदकमयम्‌। 
शाष्कुलि- कमू, शष्कुलीमयमू। “अतिवर्तन्तेषपि स्वार्थिकाः प्रकृतितो लिड्वचनानि' ( 
परि० ८३)। द्वितीये सूत्रार्थ--मोदकाः प्रकृता अस्मिन्‌ यज्ञे मौदकिको यज्ञ: मोदकमयः। 
शाष्कुलिकः, शष्कुलीमय:॥ 


अनन्तावसथेतिहभेषजाज्‌ ज्यः ॥ २३ ॥ 

अनन्तादिभ्यः स्वार्थे ज्यः प्रत्ययो भवति। अनन्त एव आननन्‍्त्यम्‌। आवसथ 
एवावसथ्यम्‌। इति ह ऐतिहाम्‌। निपातसमुदायो5्यमुपदेशपारम्पर्य वर्तते। भेषजमेव 
भैषज्यम्‌। महाविभाषया विकल्पते प्रत्यय:॥ 


देवतान्तात्तादर्थ्य यत्‌ ॥ २४ ॥ 


देवताशब्दान्तात्‌ प्रातिपदिकात्‌ चतुर्थीसमर्थात्‌ तादर्थ्ये य॒त्‌ प्रत्ययो भवति। तदर्थ 
एव तादर्थ्यम्‌ । चातुर्वर्ण्यादित्वात्‌ ष्यजू। तदिति प्रकृत्यर्थो निर्दिश्यते। अग्निदेवतायै इदम्‌ 
अग्निदेवत्यमू। पितृदेवत्यमू। वायुदेवत्यम्‌॥ 


पादार्धभ्यां च ॥ २९ ॥ 


तादर्थ्य इत्येव | पादार्धशब्दाभ्यां चतुर्थीसमर्थाभ्यां तादर्थ्येडभिधेये यत्‌्‌ प्रत्ययो 
भवति। पादार्थमुदक्क पाद्यम्‌। अर्घ्यम्‌। अनुक्तसमुच्चयार्थश्चकारः। यथादर्शनमन्यत्रापि 
प्रत्ययो भवति । ए१ष वै छन्‍्द १स्य॑: प्र)जाप॑ति: (तै० सं० १.६.११.४)। वसु, अपसू, ओक, कवि, 
क्षेम, उदक, वर्चसू, निष्केवल, उक्थ, जन, पूर्व, नव, सूर, मर्त, यविष्ट इत्येतेभ्य: छन्‍्दसि 
स्वार्थ य॒त्‌ प्रत्ययों भवति। अशग्निरींशे वस१व्य॑स्थ (ऋ० ४.५९.८ )। अप॥ ३स्यो वसानाः 
( मै० सं० २.६.८)। द्वितीयाबहुवचनस्यालुकं। अपो वसाना इत्यर्थ:। स्व ओबक्यें 
(ऋ० १.६१.१३ )। कैव्योष्सि कव्य१वहुन: (मै० सं० १.२.१२ )। क्षेगैम्यम॥ध्यवस्यति 
( तै० सं० ५.२.१.७ )। वायुर्वर्चस्यः। निष्केवल्यं ( काठ० सं० २८.१० ) शंसन्ति। 
उवध्यं शंसति। जन्य॑ ताभिः। पूर्व्या बिंदु: ( शौ० सं० १६.३४.६ )। स्तो्म जनयामि 
नव्यम्‌ ( ऋ० १.१०६.२ )। सूर्यः ( ऋ० १.२३.१७ )। मर्त्यः ( ऋ० १.१६.२ )। 
य१विषष्ट्य: (ऋ० १.३६.६ )॥ आमुष्यायणामुष्यपुत्रिकेत्युपसंख्यानम्‌ ( द्र०--शौ० सं० 
१०,५.३६ )॥ समशब्दादावतुप्रत्ययो वक्तव्य:॥ स(मांवदसति ( मै० सं० २.२.७ )॥ 
नवस्य नू आदेशस्त्लप्तनप्खाश्च प्रत्यया:॥ नूत्नम्‌। नूतनम्‌। नवीनम्‌ ॥ नश्च पुराणे 
प्रात्‌॥ पुराणे वर्तमानात्‌ प्रशब्दादू नः प्रत्ययो भवति, चकारात्‌ त्नप्तनप्खाश्च। प्रणम्‌। 
प्र।त्तलम्‌ (ऋ० १.३६.४ )। प्रतनम्‌। प्रीणम्‌॥ भागरूपनामभ्यो धेयः प्रत्ययो वक्तव्य:॥ 
भागधेयम्‌ । रूपधेयम्‌। नामधेयम्‌॥ मित्राच्छन्दसि॥ मित्र+धेयें यतस्व ( तै० सं० ४.१. 
७.२) ॥ आग्नीध्रसाधारणादजूु॥ आग्नीध्रमू ( तै० सं० ३.१.६.१ )। सार्धारणम्‌ 
(तै० सं० २.६.१.६ )। स्त्रियां डीपू-आग्नीध्री। साँधार)णी ( ऋ० १.१६७.४ )। 
वाप्रकरणाच्च विकल्पन्त एतान्युपसंख्यानानि, तेन यथाप्राप्तमपि भवति। आग्नीध्रा 
शाला। साधारणा भूरिति॥ अयवसमरुद्भ्यां 5न्दस्यज्‌ वक्तव्य:॥ आय॑वसे रमन्ते 


१ - “ अयस्‌ ” इति बाल०। 

(तै० सं० ९.२.८.३)। मासुत) शर्ध): (ऋ० १.१०६.१ )॥ 
अतिथेरज्यः ॥ २६ ॥ 


तादर्थ्य इत्येव | अतिथिशब्दात्‌ चतुर्थीसमर्थात्‌ तादर्थ्येउभिधेये उ्यः प्रत्ययो भवति । 
अतिथय इदम्‌ आतिथ्यम्‌॥ 


देवात्तलतू ॥ २७ ॥ 
तादर्थ्य इति निवृत्तम्‌। देवशब्दात्‌ स्वार्थे तलू प्रत्ययो भवति | देव एव देवता॥ 
अबेः कः ॥ २८ ॥ 
अविशद्दात्‌ स्वार्थ कः प्रत्ययो भवति। अविरेव अविकः॥ 
यावादिभ्यः कन्‌ ॥ २६ ॥ 


याव इत्येवमादिभ्यः स्वार्थे कन्‌ प्रत्ययों भवति। याव एव यावकः। मणिकः॥ 
याव। मणि। अस्थि। चण्ड। पीत। स्तम्ब। ऋतावुष्णशीते ( ग० सू० १४७ )। पशौ 
लूनवियाते ( ग० सू० १४८ )। अणु निपुणे ( ग० सू० १४६ )। पुत्र कृत्रिमे ( ग० सू० 
१९० )। स्नात वेदसमाप्तो ( ग० सू० १५१ )। शून्य रिक्ते ( ग० सू० १५२ )। दान 
कुत्सिते ( ग० सू० १९३ )। तनु सूत्रे (ग० सू० १५४ )। ईयसश्च ( ग० सू० १९५)। 
श्रेयस्कः। ज्ञात। कुमारीक्रीडनकानि च ( ग० सू० १९६ )। यावादिः॥ 


लोहितान्‌ मणौ ॥ ३० ॥ 


लोहितशब्दादू मणौ वर्तमानात्‌ स्वार्थे कन्‌ प्रत्ययो भवति। लोहितो मणिलों- 
हितकः। मणाविति किम्‌ ? लोहितः॥ 


वर्ण चानित्ये ॥ ३१ ॥ 


अनित्ये वर्णे वर्तमानात्‌ लोहितशब्दात्‌ स्वार्थे कन्‌ प्रत्ययो भवति। लोहितकः 
कोपेन। लोहितकः पीडनेन। अनित्य इति किम्‌ ? लोहितो गौः। लोहितं रुधिरम्‌॥ 
लोहिताल्लिड्रबाधनं वा वक्तव्यम्‌ु॥ लोहितिका कोपेन, लोहिनिका कोपेन॥ 


रक्ते ॥ ३२ ॥ 


लाक्षादिना रक्ते यो लोहितशब्दः, तस्मात्‌ कनू्‌ प्रत्ययो भवति। लोहितकः 

कालाच्च ॥ ३३ ॥ 


वर्णे चानित्ये रक्त इति द्यमप्यनुवर्तते । कालशब्दादनित्ये वर्तमानाद्‌ रक्ते च कन्‌ 
प्रत्ययो भवति। कालक मुखं वैलक्ष्येण। रक्ते--कालकः पट:। कालिका शाटी॥ 


विनयादिभ्यष्ठक्‌ ॥ ३४ ॥ 


विनय इत्येवमादिभ्यः स्वार्थे ठकू प्रत्ययो भवति। विनय एवं वैनयिकः। 
सामयिकः। औपयिकः। विभाषाग्रहणेन विकल्प्यते प्रत्ययः॥ विनय । समय । उपायादू 
ध्रस्वत्वं च ( ग० सू० १९७ )। संगति। कथंचित्‌। अकस्मात्‌। समयाचार। उपचार। 
समाचार। व्यवहार। संप्रदान। समुत्कर्ष। समूह। विशेष। अत्यय। विनयादि:॥ 


वाचो व्याहतार्थायाम्‌ ॥ ३५ ॥ 


व्याहतः प्रकाशितोडर्थों यस्यास्तस्यां वाचि वर्तमानाद्‌ वाचृशब्दात्‌ स्वार्थ ठक्‌ 
प्रत्ययो भवति। पूर्वमन्येनोक्तार्थत्वात्‌ संदेशवागू व्याहतार्थेत्युच्यते। वाचिक कथयति। 
वाचिक श्रद्धे। व्याहतार्थायामिति किमू ? मधुरा वाक्‌ देवदत्तस्य॥ 


तथुक्तात्‌ कर्मणोडण्‌ ॥ ३६ ॥ 


व्याहतार्थया वाचा यत्‌ कर्म युक्तम्‌ , तदभिधायिनः कर्मशब्दात्‌ स्वार्थेडण्‌ प्रत्ययो 
भवति। कर्मव कार्मणम्‌। वाचिक श्रुत्वा तथेव यत्‌ कर्म क्रियते तत्‌ कार्मणमित्युच्यते 
॥ अणूप्रकरणे कुलालवरुडनिषादकर्मारचण्डालमित्रामित्रेभ्य१४न्दस्युपसंख्यानम्‌॥ 
कुलाल एव कौलालः ( मा० सं० ३०.७ )। वारु।डः:। नैषादः ( मा० सं० ३०.८ )। 
कार्मारः ( ऋ० ६.११२.२ )। चाण्डालः ( मा० सं० ३०.२१ )। मै+त्रः ( मा० सं० ३६.५ 
)। आमि"+त्रः (ऋ० ६.२८.३ )। सान्‍्नाय्यानुजावरानुषूकाष्टुभचातुष्पाश्यराक्षोघ्न- 
वैयातवैकृतवारिवस्कृताग्रायणाग्रहायणसान्तपना:। _ एतेडणन्ताः स्वार्थिकाश्छन्दसि 
भाषायां चेष्यन्ते। सांनाय्यम्‌ ( तै० सं० २.५.३.७ )। आनुजाव१२: ( तै० सं० २.३.४.२)। 
आनुषूकः ( तै० सं. २.३.४.४ )। आष्टुरभ:। चातुष्प्राश्यः ( काठ० सं० ८.१० )। 
राक्षोघ्नम्‌ ( तै० सं० ९.१.१०.२ )। वैयातः। वैकृतः। वारिवस्कृतः ( तै० सं० ४.५.२. 
२ )। आग्राय१ण: ( मै० सं० २.७.१६ )। आग्रहायणः। सान्तप१नः ( मा० सं० १७.८५)॥ 


१ - “ आष्टरभ ? इति सार्वत्रिकः पाठः। न्‍्यासे तु “ आनुष्टुभ ” इति। महाभाष्यपदमज्जर्योस्तु नास्ति 
पाठद्यमपि। २ - सांनाय्यम्‌ .......... सान्तपनः ' इति नास्ति बाल०, तारा०। 

ओषधेरजातो ॥ ३७ ॥ 


ओषधिशब्दादजातो वर्तमानात्‌ स्वार्थेडण्‌ प्रत्ययो भवति । औषधं पिबति | औषध॑ 
ददाति। अजाताविति किम्‌ू ? ओषधय: क्षेत्रे रूह भवन्ति॥ 


प्रज्ञादिभ्यश्च ॥ ३८ ॥ 


प्रजानातीति प्रज्ञः। प्रज्ञ इत्येवमादिभ्यः प्रातिपदिकेभ्य: स्वार्थेउण्‌ प्रत्ययो भवति । 
प्रज्ञ एव प्राज्ञः । प्राज्ञी स्त्री । यस्यास्तु प्रज्ञा विद्यते सा प्राज्ञा भवति--प्रज्ञाश्रद्धाचवित्तिभ्यो 
णः” (५९.२.१०१ ) इति। विदन्नित्यत्न पठ्यते। विदेः शत्रन्तस्य ग्रहणम्‌, विदेः 
शर्तुर्वसुः ( ७.१.३६ ) इत्यत एव ज्ञापकात्‌ पाक्षिको वस्वादेश:। अन्यतरस्यांग्रहणं वा 
तत्रानुवर्तते-तुद्योस्तातडाशिष्यन्यतरस्याम्‌” ( ७.१.३५ ) इति॥ प्रज्ञ । वणिजू। उशिजू। 
उष्णिजू। प्रत्यक्ष॥ विद्स। विदनू। षोडनू। षोडश। विद्या। मनस्‌। श्रोत्र 
शरीरे (ग० सू० १९८ )। श्रीत्रमू। जुह्त्‌ कृष्णमगे (ग० सू० १९६ )। चिकीर्षत्‌। चोर। 
शत्रु। योध। चक्षुस्‌। वक्षस्‌। धूर्त। वस्‌। एत्‌। मरुत्‌। क्रुडू। राजा। सत्वन्तु। दशाई। 
वयस्‌। आतुर। रक्षस्‌। पिशाच। अशनि। कार्षापण। देवता। बन्धु। प्रज्ञादि:॥ 


मृदस्तिकन्‌ ॥ ३६ ॥ 
मृच्छब्दात्‌ स्वार्थ तिकन्‌ प्रत्ययो भवति । विकल्प: सर्वत्रानुवर्तते | मृदेव मृत्तिका॥ 
ससस्‍्नो प्रशंसायाम्‌ ॥ ४० ॥ 


प्रशंसोपाधिकेडर्थ वर्तमानादू्‌ मृच्छब्दात्‌ स सन इत्येतौ प्रत्ययी भवतः। रूपपो5प- 
वादः। प्रशस्ता मृद्‌ मृत्सा। मृत्स्ना। नित्यश्चायं प्रत्ययः, उत्तरसूत्रेउन्यतरस्यांग्रहणात्‌॥ 


वृकज्येष्ठाभ्यां तिल्तातिलो चच्छन्दसि ॥ ४१ ॥ 


प्रशंसायामित्येव। वृकज्येष्ठाभ्यां प्रशंसोपाधिकेडर्थ वर्तमानाभ्यां यथासंख्य॑ 
तिल्तातिलौ प्रत्ययौ भवतश्छन्दसि विषये। रूपपोउपवादौ। वृकतिं: ( ऋ० ४.४१.४ )। 
ज्येगष्ठतांति: ( ऋ० ५९.४४.१ )॥ 


बह्लल्पार्थाच्छस्कारकादन्यतरस्याम्‌ ॥ ४२ ॥ 


बहर्थादल्‍पार्थात्‌ च कारकाभिधायिनः शब्दात्‌ शसू्‌ प्रत्ययो भवत्यन्यतरस्याम्‌ । 
विशेषानभिधानात्‌ च सर्व कर्मादिकारक॑ गृह्यते। बहूनि ददाति, बहुशों ददाति। अल्पं 
ददाति, अल्पशो ददाति। बहुभिर्ददाति, बहुशो ददाति। अल्पेन, अल्पशः। बहुभ्यः, 

बहुशः। अल्पाय, अल्पश इत्येवमादुदाहार्यम्‌ू । बहल्पार्थादिति किमू ? गां ददाति। अश्व॑ 
ददाति। कारकादिति किमू ? बहूनां स्वामी। अल्पानां स्वामी। अर्थग्रहणात्‌ पययिभ्यो5पि 
भवति। भूरिशो ददाति। स्तोकशो ददाति॥ बह्ल्पार्थान्‌ मड्लवचनमू॥ यत्र मडूलं 
गम्यते तत्रायं प्रत्यय इष्यते। बहुशो ददातीत्याभ्युदयिकेषु कर्मसु॥ अल्पशो ददातीत्य- 
निष्टेषु कर्मसु॥ 


संख्यैकवचनाच्च वीप्सायाम्‌ ॥ ४३ ॥ 


संख्यावाचिभ्यः प्रातिपदिकेभ्य एकवचनात्‌ च वीप्सायां द्योत्यायां शस्‌ प्रत्ययो 
भवत्वन्यतरस्याम्‌। दौदो मोदकौ ददाति द्विशः। त्रिशः। एकवचनात्‌ खल्वपि-कार्षापणं- 
कार्षापणं ददाति कार्षाषणश:। माषशः। पादशो ददाति। एकोडर्थ उच्चते येन तदेक- 
वचनमू। कार्षापणादयश्च परिमाणशब्दा तृत्तावेकार्था एव भवन्ति। संख्यैकवचनादिति 
किम्‌ ? घटंघटं ददाति। वीप्सायामिति किमू ? द्वौ ददाति। कार्षापणं ददाति। 
कारकादित्येव-<द्ययोर्दयोः स्वामी । कार्षापणस्यकार्षापणस्य स्वामी॥ 


प्रतियोगे पञ्चम्यास्तसिः ॥ ४४ ॥ 


प्रतिना कर्मप्रवचनीयेन योगे या पञ्चमी विहिता तदन्तात्‌ तसिः प्रत्ययो भवति। 
प्रयुम्नो वासुदेवतः प्रति। अभिमन्युरर्जुनतः प्रति। वाग्रहणानुवृत्तेविकल्पेन भवति। 
वासुदेवादर्जुनादित्यपि भवति॥ तसिप्रकरण आद्यादिभ्य उपसंख्यानम्‌॥ आदी आदितः। 
मध्यतः। पार्श्वतः। पृष्ठतः। आकृतिगणश्चायम्‌॥ 


अपादाने चाहीयरुहोः ॥ ४५९ ॥ 


अपादाने या पज्चमी तस्याः पज्चम्या वा तसिः प्रत्ययो भवति, तच्चेदपादानं 
हीयरुहो: संबन्धि न भवति। ग्रामत आगच्छति, ग्रामात्‌। चोरतो बिभेति, चोरात्‌। 
अध्ययनतः पराजयते, अध्ययनात्‌ । अहीयरुहोरिति किम्‌ ? सार्थाद्‌ हीयते। पर्वतादवरोहति। 
हीयत इति विकारनिर्देशो जहातेः प्रतिपत्त्यर्थः, जिहीतेमा भूत्‌। भूमित उज्जिहीते। 
भूमेरुज्जिहीते | कं मन्त्रो हीनः स्वरतो वर्णतो वा? ( पा० श्लो० शि० ९२ ) इति। नैषा 
पञ्चमी। कि तहिं? तृतीया। स्वरेण वर्णेन वा हीन इत्यर्थ:॥ 


१ - “मड्लामड्ुलवचनम्‌  इति मुद्रितेषु पाठ: | स काशिकान्यासपदमज्जरीभिर्न संवदते । 
२ - जिहीतेरिति तिडन्तानुकरणमू, श्तिपि जिहातेरिति स्यात्‌ । 

अतिग्रहाव्यथनक्षेपेष्वकर्तरे तृतीयायाः ॥ ४६ ॥ 


अतिक्रम्य ग्रहोइृतिग्रहः'। अचलनमव्यथनम्‌। क्षेपो निन्दा। अतिग्रहादिविषये 
या तृतीया तदन्तादू वा तसिः प्रत्ययो भवति, सा चेतू कर्तारे न भवति। वृत्तेनातिगृह्यते, 
वृत्ततो5तिगुह्मते | चारित्रेणातिगृह्मते, चारित्रतो5तिगुद्यते । सुष्ट॒वृत्तवानन्यानतिक्रम्य वृत्तेन 
गृह्मत इत्यर्थ:। अव्यथने-वृत्तेन न व्यथते, वृत्ततो न व्यथते। चारित्रेण न व्यथते, 
चारित्रतो न व्यथते। वृत्तेन न चलतीत्यर्थ:। क्षेपे-वृत्तेन क्षिप्तः, वृत्ततः क्षिप्तः। चारित्रेण 
क्षिप्तः, चारित्रतः क्षिप्तः। वृत्तेन निन्दित इत्यर्थ:। अकर्तरीति किमू्‌? देवदत्तेन क्षिप्त:॥ 


हीयमानपापयोगाच्च ॥ ४७ ॥ 


अकर्तरि तृतीयाया इत्येव । हीयमानेन पापेन च योगो यस्य तद्वाचिनः शब्दात्‌ परा 
या तृतीया विभक्तिरकर्तरि तदन्तादू वा तसिः प्रत्ययो भवति। वृत्तेन हीयते, वृत्ततो हीयते। 
चारित्रेण हीयते, चारित्रतो हीयते | पापयोगात्‌--वृत्तेन पापः, वृत्ततः पाप: । चारित्रेण पापः, 
चारित्रतः पापः। क्षेपस्थ चाविवक्षायां तत्त्वाख्यायामिदमुदाहरणमू। क्षैपे हि पूर्वेणैव 
सिद्धम्‌। अकतरीत्येव-देवदत्तेन हीयते॥ 


षष्ठ्या व्याश्रये ॥ ४८ ॥ 


नानापक्षसमाश्रयो व्याश्रयः। व्याश्रये गम्यमाने षष्ठ्यन्तादू वा तसिः प्रत्ययो 
भवति। देवा अर्जुनतो3भवन्‌ू। आदित्याः कर्णतो5भवनू। षष्ठी चात्र पक्षापेक्षेव । 
अर्जुनस्य पक्षे, कर्णस्य पक्ष इत्यर्थ:। व्याश्रय इति किम्‌ ? वृक्षस्यथ शाखा॥ 


रोगाच्चापनयने ॥ ४६ ॥ 


रोगो व्याधि:, तद्ाचिनः शब्दाद्‌ या षष्ठी विभक्तिः, तदन्तादू वा तसिः प्रत्ययो 
भवत्यपनयने गम्यमाने | अपनयन प्रतीकारः, चिकित्सेत्यर्थ:। प्रवाहिकातः कुरू। कासतः 
कुरू। छर्दिकातः कुरु। प्रतीकारमस्याः कुर्वित्यर्थ:। अपनयन इति किमू ? प्रवाहिकायाः 
प्रकोपनं कुरू॥ 


अभूततद्भावे कृभ्वस्तियोगे संपद्यकर्तरे च्विः ॥ ५० ॥ 


कारणस्य विकाररूपेणाभूतस्य तदात्मना भावो5्भूततदूभावः। संपद्यतेः कर्ता 
संपद्यकर्ता। संपद्यकर्तरि वर्तमानात्‌ प्रातिपदिकादभूततद्भावे गम्यमाने क्रृभ्वस्तिभिर्धातु- 
भियोंगे च्विः प्रत्ययों भवति। अशुक्‍्लः शुक्धलः संपद्यते, त॑ करोति शुक्लीकरोति। 

मलिनं शुक्लीकरोति। शुक्लीभवति। शुक्‍्लीस्यातू। घटीकरोति मृदमू। घटीभवति। 
घटीस्यातू। अभूततद्भाव इति किम्‌ ? शुक्ल करोति। नात्र प्रकृतिर्विवक्षिता | कृभ्वस्ति- 
योग इति किम्‌ ? अशुक्‍्लः शुक्लो जायते। संपद्यकर्तरीति किमू , यावता अभूततद्भाव- 
सामर्थ्याद्‌ लब्धमेव संपद्यकर्तृत्वम्‌ू ? कारकान्तरसंपत्तो मा भूत्‌। अदेवगृहे देवगृहे संपद्यते । 
देवगृहस्याधेयविशेषसंबन्धेनाभूततदूभावः, स त्वधिकरणस्य न कर्तुरिति॥ 


अरुर्मनश्चक्षुश्चेतोरहोरजसां लोपश्च ॥ ५१ ॥ 


अरुग्रभृतीनामन्तस्य लोपो भवति च्विश्च प्रत्ययः। अत्र सर्वविशेषणसंबन्धात्‌ 
पूर्वेणैव प्रत्ययः सिद्धः, लोपमात्रार्थ आरम्भ:। अनरुररुः संपद्यते, तं करोति अरूकरोति। 
अरूभवति। अरूस्यात्‌। मनस्‌ू-उन्मनीकरोति। उन्मनीभवति। उन्मनीस्यात्‌। चक्षुसू-- 
उच्चक्षूकरोति। उच्चक्षूभवति। उच्चक्षूस्यात्‌। चेतसू-विचेतीकरोति | विचेतीभवति। 
विचेतीस्यात्‌। रहसू--विरहीकरोति | विरहीभवति | विरहीस्यात्‌। रजसू-विरजीकरोति। 
विरजीभवति। विरजीस्यात्‌॥ 


विभाषा साति कार्त्स्ये ॥ ९२ ॥ 


अभूततद्भावे कृभ्वस्तियोगे संपद्यकर्तरीति सर्वमनुवर्तते | अस्मिन्‌ विषये विभाषा 
सातिः प्रत्ययो भवति कार्त्स्न्ये गम्यमाने | यदि प्रकृति: कृत्स्नां विकारात्मतामापद्यत इत्यर्थ:। 
अग्निसादूभवति शख्नरमू, अग्नीभवति शख्रमू। उदकसादूभवति लवणमू, उदकीभवति 
लवणमू। कार्त्स्य इति किमू ? एकदेशेन पट: शुक्लीभवति। विभाषाग्रहणं च्वेः प्रापकम्‌ । 
प्रत्ययविकल्पस्तु महाविभाषयैव सिद्ध :॥ 


अभिविधो संपदा च ॥ ९३ ॥ 


अभिविधिरभिव्याप्ति:। अभिविधौ गम्यमाने च्विविषये सातिः प्रत्ययो भवति 
संपदा योगे, चकारात्‌ कृभ्वस्तिभिश्च | विभाषाग्रहणानुवृत्तेश्च्विरप्यभ्यनुज्ञायते। स तु 
कृभ्वस्तिभिरेव योगे भवति, न संपदा । अग्निसातूसंपद्यते। अग्निसादभवति | उदकसात्‌- 
संपद्यते। उदकसादूभवति लवणम्‌। अग्नीभवति। उदकीभवति। अथाभिविधे:ः कार्ल्््यस्य 
च को विशेषः ? यत्रैकदेशेनापि सर्वा प्रकृतिर्विकारमापद्यते सोडईभिविधि:। यथास्यां 
सेनायामुत्पातेन सर्व शस्त्रमग्निसातूसंपद्यते, वर्षासु सर्व लवणमुदकसात्संपद्यत इति। 
कार्स्स्य तु सर्वात्मना द्रव्यस्य विकाररूपापत्तो भवति॥ 


१ - ' सत्त्वाधिकरणस्य ' इति मुद्रितः पाठ: । 

तदधीनवचने ॥ ५९४ ॥ 


अभूततद्भाव इति निवृत्तमू, अर्थान्तरोपादानातू। कृभ्वस्तियोगे संपदा 
चेति वर्तते। तदधीनं तदायत्तं तत्स्वामिकमित्यर्थ:। स्वामिसामान्यमीशितव्यसामान्यं च 
तदधीनशब्देन निर्दिश्यते। स्वामिविशेषवाचिनः प्रातिपदिकादीशितव्येषभिधेये सातिः 
प्रत्ययो भवति कृभ्वस्तिभिः संपदा च योगे। राजाधीनं करोति, राजसात्करोति । राजसादूभवति | 
राजसास्यात्‌। राजसात्संपद्यते। ब्राह्मणसात्करोति। ब्राह्मणसादूभवति। ब्राह्मणसास्स्यात्‌ । 
ब्राह्मणसात्संपद्यते॥ 


देये त्राच ॥ ९५ ॥ 


तदधीनवचन इत्यनुवर्तते | तस्य विशेषणं देयग्रहणम्‌। दातव्यं देयम्‌। तदधीने 
देये त्रा प्रत्ययो भवति, चकारात्‌ सातिश्च कृभ्वस्तिभिः संपदा च योगे। ब्राह्मणेभ्यो देयमिति 
यद्‌ विज्ञातम्‌ , तद्‌ यदा तेषां समर्पणेन तदधीन  क्रियते तदा त्रा प्रत्ययः। ब्राह्मणाधीन देय॑ 
करोति, ब्राह्मणसात्करोति। | ब्राह्मणत्राकरोति। ब्राह्मणत्राभवति। ब्राह्मणत्रास्यात्‌ | ब्राह्मण- 
त्रासंपद्यते। देय इति किम्‌ ? राजसादूभवति राष्ट्रम्‌॥ 


देवमनुष्यपुरुषपुरुमर्त्येभ्यो द्वितीयासप्तम्योर्बहुलम्‌ू ॥ ९६ ॥ 


सातिनिवित्त:, त्राप्रत्ययो5नुवर्तते | देवादिभ्यः प्रातिपदिकेभ्यो द्वितीयासप्तम्यन्तेभ्य: 
त्रा प्रत्ययो भवति बहुलम्‌ । कृभ्वस्तिभिरिति नात्र संबध्यते । सामान्येन विधानमू। देवान्‌ 
गच्छति देवत्रा गच्छति | देवेषु वसति देवत्रा वसति। मनुष्यान्‌ गच्छति मनुष्यत्रा गच्छति । 
मनुष्येषु वसति मनुष्यत्रा वसति। पुरुषान्‌ गच्छति पुरुषत्रा गच्छति। पुरुषेषु वबसति 
पुरुषत्रा वसति। पुरून्‌ गच्छति पुरुत्रा गच्छति। पुरुषु वसति पुरुत्रा वसति। मर्त्यनि्‌ 
गच्छति मर्त्यत्रा गच्छति। मर्त्येषु वसति मर्त्यत्रा वसति। बहुलवचनादन्यत्रापि भवति। 
बहुत्रा जीव॑तो मन: ( ऋ० १०.१६४.२ ) इति॥ 


अव्यक्तानुकरणाद्‌ क््यजवराधादनितो डाचू ॥ ५७ ॥ 


यत्र ध्वनावकारादयो वर्णा विशेषरूपेण न व्यज्यन्ते सोडव्यक्तः। तस्यानुकरणम- 
व्यक्तानुकरणम्‌ | द्ययजू अवरार्ध यस्य तद्‌ दद्यजवरार्धमू। अवरशब्दो5्पकर्षे। यस्यापकर्षे 
क्रियमाणे सुष्ठु न्यूनमर्ध क््च्क संपद्यते, तस्मादव्यक्तानुकरणादनितिपराडू्‌ डाचू प्रत्ययो 
भवति। कृभ्वस्तियोग इत्यनुवर्तते। यस्य च द्विर्वचने कृते क््यजवरार्ध ततः प्रत्ययः। 


१ - अतो5ग्रे ' एवमन्ये5प्युदाहार्या: ! इत्यनावश्यकः पाठ: प्रायिकः । 

डाचि बहुल दे भवतः” ( वा० ८.१.१३२ ) इति विषयसप्तमी । डाचि विवज्षिते द्वि्व॑चनमेव 
पूर्व क्रियते, पश्चात्‌ प्रत्ययः। पटपटाकरोति | पटपटाभवति | पटपटास्यात्‌। दमदमाकरोति। 
दमदमाभवति । दमदमास्यात्‌। अव्यक्तानुकरणादिति किम्‌ ? दृषत्करोति। क्द्जवरार्धा- 
दिति किम्‌ ? श्रत्करोति। अवरग्रहणं किम ? खरटखरटाकरोति। त्रपटत्रपटाकरोति। 
अनिताविति किम्‌ ? पटिति करोति। चकारः स्वार्थ: स्वरितबाधनार्थ:। पटपटासि। 
अन्न स्वरितो वानुदात्ते पदादी' ( ५.२.६ ) इति स्वरितो न भवति। केचिद्‌ क््यजवरा- 
ध्यादिति यकारं पठन्ति, स स्वार्थिको विज्ञेयः॥ 


क़ृजो द्वितीयतृतीयशम्बबीजात्‌ कृषो ॥ ५८ ॥ 


द्वितीयतृतीयादिभ्यः शब्देभ्यः कृषावभिधेयायां डाचू प्रत्ययो भवति कृजो योगे, 
नान्यत्र | पुनः कृठ्ग्रहणं भ्वस्त्योर्निवृत्त्यर्थम्‌ू। द्वितीयाकरोति। द्वितीयं कर्षणं विलेखनं 
करोतीत्यर्थ:। तृतीयाकरोति। शम्बाकरोति। अनुलोमक्रृष्ट क्षेत्र पुनः प्रतिलोम॑ कृषतीत्यर्थः । 
बीजाकरोति। सह बीजेन विलेखन करोतीत्यर्थ:। कृषाविति किम्‌ ? द्वितीयं करोति 
पदम्‌॥ 


संख्यायाश्व गुणान्तायाः ॥ ५६ ॥ 


कृज इत्यनुवर्तते, कषाविति च। संख्यावाचिनः शब्दस्य गुणशब्दोउन्ते समीपे यत्र 
संभवति, सा संख्या गुणान्तेत्युच्यते। तादृशात्‌ प्रातिपदिकात्‌ क्ृषावभिधेयायां डाचू 
प्रत्नययो भवति कृजो योगे। दिगुणं विलेखन करोति क्षेत्रस्य, द्विगुणाकरोति क्षेत्रम्‌। 
त्रिगुणाकरोति। कृषाविति किम्‌ ? दिगुणां करोति रज्जुमू॥ 


समयाच्च यापनायाम्‌ ॥ ६० ॥ 


कृज इत्येव। कृषाविति निवृत्तम्‌। कर्तव्यस्यावसरप्राप्तिः समयः, तस्यातिक्रमर्ण 
यापना। समयशब्दाद यापनायां गम्यमानायां डाच्‌ प्रत्ययो भवति क़जो योगे। समयाकरोति। 
समय यापयति, कालक्षेपं करोतीत्यर्थ:-। यापनायामिति किम्‌ू ? समयं करोति॥ 


सपत्रनिष्पत्रादतिव्यथने ॥ ६१ ॥ 


कृज इत्येव। सपत्रनिष्पत्रशब्दाभ्यामतिव्यथने डाचू प्रत्ययो भवति कृओो योगे 
सति। अतिव्यथनमतिपीडनमू। सपत्राकरोति मृगं व्याध:। सपत्र शरमस्य शरीरे प्रवेशयतीत्यर्थ:। 
निष्पत्राकरोति। शरीराच्छरमपरपार्श्वे निष्क्रामयतीत्यर्थ:। अतिव्यथन इति किम्‌ ? सपत्र 
वृक्ष करोति जलसेचकः। निष्पत्रं वृक्षतलं करोति भूमिशोधकः॥ 

निष्कुलान्निष्कोषणे ॥ ६२ ॥ 


क़ृज इत्येव। निष्कुलशब्दादू निष्कोषणे वर्तमानात्‌ कृओ योगे डाचू प्रत्ययो 
भवति। निष्कोषणमन्तरवयवानां बहिर्निष्कासनम्‌। निष्कुलाकरोति पशून्‌। निष्कुष्णातीत्यर्थ:। 
निष्कोषण इति किम्‌ ? निष्कुलान करोति शत्रून्‌॥ 


सुखप्रियादानुलोम्ये ॥ ६३ ॥ 


सुखप्रियशब्दाभ्यामानुलोम्ये वर्तमानाभ्यां कृजो योगे डाचू प्रत्ययो भवति। आनु- 
लोम्यमनुकूलता, आराध्यचित्तानुवर्तनम्‌। सुखाकरोति। प्रियाकरोति। स्वाम्यादेश्चित्त- 
माराधयतीत्यर्थ:। सुख प्रियं वा कुर्वन्नप्यानुलोम्येडबवस्थित एवमुच्यते। आनुलोम्य इति 
किम्‌ ? सुखं करोति, प्रियं करोत्यौषधपानम्‌॥ 


दुःखात्‌ प्रातिलोम्पे ॥ ६४ ॥ 


कृज इत्येव | दुःखशब्दात्‌ प्रातिपदिकात्‌ प्रातिलोम्ये गम्यमाने डाचू प्रत्ययो भवति 
कृजो योगे। प्रातिलोम्यं प्रतिकूलता। स्वाम्यादेश्चित्तपीडनम्‌। दुःखाकरोति भृत्यः। 
प्रातिलोम्य इति किम्‌ ? दुःखं करोति कदन्नमू॥ 


शूलातू पाके ॥ ६५ ॥ 


कृञज इत्येव। शूलशब्दात्‌ पाकविषये डाचू प्रत्ययो भवति कृओो योगे। शूले 
पचति, शूलाकरोति मांसम्‌। पाक इति किम्‌ ? शूलं करोति कदन्नमू॥ 


सत्यादशपथे ॥ ६६ ॥ 


कृज इत्येव। सत्यशब्दादशपथे डाचू प्रत्ययो भवति कृजो योगे। सत्यशब्दोडनृत- 
प्रतिपक्षचचन:। क्वचित्‌ तु शपथे च वर्तते-सत्येन शापयेद्‌ विप्रमू ( मनु० ८.११३ ) इति, 
तस्यायं प्रतिषेध:। सत्याकरोति वणिक्‌ भाण्डम्‌। मयैतत्‌ क्रेतव्यमिति तथ्यं करोति। 
अशपथ इति किम्‌ ? सत्य करोति ब्राह्मण:॥ 


मद्रात्‌ परिवापणे ॥ ६७ ॥ 


कृञ इत्येव। मद्रशब्दात्‌ परिवापणे डाचू प्रत्ययो भवति कृजो योगे। परिवापणं 
मुण्डनम्‌। मद्रशब्दो मड़लार्थ:। मड्लं मुण्डनं करोति, मद्राकरोति॥ भद्राच्चेति वक्तव्यम्‌॥ 


१ - 'द्विजम्‌ ” इति है०। 

भद्राकरोति नापितः कुमारमू। परिवापण इति किम्‌ ? भद्रं करोति॥ 


समासान्ताः: ॥ ६८ ॥ 


अधिकारो5यम्‌ । आ पादपरिसमाप्तेयें प्रत्यया विहितास्ते समासस्यान्ता अवयवा 
एकदेशा भवन्ति, तदूग्रहणेन गृह्यन्ते ( व्या० प० ८० ) इति वेदितव्यमू्‌। प्रयोजनमू- 
अव्ययीभावदिगुद्व न्द्धतत्पुरुषबहुब्रीहिसंज्ञास्‍। उपराजम्‌। अधिराजम्‌। नाव्ययीभावादू०? ( 
२.४.८३ ) इत्येष विधिर्भवति। “अनश्च! ( ९.४.१०८ ) इति टचू। दिपुरी, त्रिपुरीति। 
द्विगोःः ( ४.१.२१ ) इति डीब्‌ भवति। कोशनिषदिनी | स्रक्त्वचिनी। “न्द्ोपतापगह्मादू०! 
( ५९.२.१२८ ) इतीनिर्भवति। विधुरः। प्रधुरः। 'तत्पुरुषे तुल्यार्थ०” ( ६.२.२ )--इत्येष 
स्वरो भवति। उ॥च्चैर्धुरः। नीचैधुरः। 'बहुब्रीहौ प्रकृत्या पूर्वपदम्‌” ( ६.२.१ ) इत्येतदू 
भवति॥ 


न पूजनात्‌ ॥ ६६ ॥ 


यान्‌ शब्दानुपादाय समासान्ता विधीयन्ते राजाहःसखिभ्यष्टच्‌” ( ९.४.६१ ) 
इत्येवमादीनू, यदा ते पूजनात्‌ पूजनवचनात्‌ परे भवन्ति तदा समासान्तो न भवति। 
सुराजा। अतिराजा। सुगौः। अतिगौः॥ पूजायां स्वतिग्रहणं कर्तव्यम्‌॥ इह मा भूतू-- 
परमराजः, परमगव इति॥ प्राग्बहुब्रीहिग्रहणं च कर्तव्यम्‌॥ “बहुव्रीहौ सक्थ्यक्षणो:०? ( 
९.४.११३ ) इत्येवमादौ प्रतिषिधो न भवति। सुसक्थ:। अतिसक्थः। स्वक्ष:। अत्यक्षः॥ 


किमः क्षेपे ॥ ७० ॥ 


क्षेप यः किशब्दस्ततः परस्य समासान्तो न भवति। किंराजा यो न रक्षति । किंसखा 
यो5भिद्वुद्मयति | किंगौर्यों न वहति। कि क्षेपे' ( २.१.६४ ) इति समास:। क्षेप इति किम्‌? 
कस्य राजा किराजः। किंसखः। किंगवः॥ 


नजस्तत्पुरुषात्‌ ॥ ७१ ॥ 


नजः परे वक्ष्यमाणा ये राजादयस्तदन्तात्‌ तत्पुरुषात्‌ समासान्तो न भवति । अराजा । 
असखा। अगौः। तत्पुरुषादिति किमू ? अनृचो माणवकः। अधुरं शकटमू॥ 


१ - 'समासस्यान्तावयवा ” इति बाल०, “समासान्तावयवा ' इति है०। 


२- 'कटकवलयिनी। शड्लनूपुरिणी ' इत्यधिक मुद्रितेषु । स त्वपपाठः। 

पथो विभाषा ॥ ७२ ॥ 


नजस्तत्पुरुषादिति वर्तते। नजः परो यः पथिनूशब्दः, तदन्तात्‌ तत्पुरुषात्‌ 
समासान्तो विभाषा न भवति। पूर्वेण नित्यः प्रतिषेधः प्राप्तो विकल्प्यते। अपथम्‌, 
अपन्था:॥ 


बहुव्रीहो संख्येये डजबहुगणात्‌ ॥ ७३ ॥ 


संख्येये यो बहुव्रीहिर्वर्तते, तस्मादबहुगणान्तादू डच्‌ प्रत्ययो भवति। संख्यया- 
व्ययासन्ना०” ( २.२.२५ ) इति यो बहुब्रीहिः, तस्येदं ग्रहणम्‌। उपदशाः। उपविंशाः। 
उपत्रिशा:। आसनन्‍नदशाः। अदूरदशा:। अधिकदशाः। द्वित्राः। पञज्चषा:। पञ्चदशाः। 
संख्येय इति किम्‌ ? चित्रगुः। शबलगुः। अबहुगणादिति किमू ? उपबहवः। उपगणाः। 
अत्र स्वरे विशेषः ॥ डचूप्रकरणे संख्यायास्तत्पुरुषस्योपसंख्यानं कर्तव्य 
निस्त्रिशाद्र्थम्‌॥ निर्गतानि त्रिंशतो निस्त्रिशानि वर्षाणि देवदत्तस्थ। निश्चत्वारिंशानि 
यज्ञवत्तस्य । निर्गतरस्त्रिशतोड्ड्गुलिभ्यो निस्त्रिशः खड्ढ:॥ 


ऋक्पूरब्धू-पथामानक्षे ॥ ७४ ॥ 


बहुव्रीहाविति न स्वर्यते। सामान्येन विधानम्‌। ऋक्‌ पुर्‌ अप्‌ धुर्‌ पथिन्‌ इत्येव- 
मन्तानां समासानामकारः प्रत्ययो भवति समासान्तो5क्षे न। सामर्थ्याद्‌ धुर 
एतद्विशेषणम्‌, ऋगादीनां न भवति। अक्षसंबन्धिनी या धूस्तदन्‍्तस्य न भवति। अनूचः। 
बह्ुचः। अर्धर्च:। पुर--ललाटपुरम्‌। नान्दीपुरमू। अपू-दीपम्‌। अन्तरीपमू। समीपम्‌। 
धुर--राजधुरा। महाधुरः। पथिनू-स्थलपथ:। जलपथः। अनक्ष इति किम्‌ ? अक्षस्य 
धूः अक्षधू:। दृढधूरक्ष:। अनूचो माणवके ज्ञेयः, बह्नचश्चरणाख्यायाम्‌ ( महाभाष्य २. 
४४४)। अनूचो माणवकः। बच्चो ब्राह्मण:। अनृक्क॑ साम, बह्लक्क सूक्तमित्यत्र न 
भवति॥ 


अचू प्रत्यन्ववपूर्वात्‌ सामलोम्न: ॥ ७५ ॥ 


प्रति अनु अब इत्येवंपूर्वात्‌ सामान्तात्‌ लोमान्तात्‌ च समासाददचू प्रत्ययो भवति। 
प्रतिसामम्‌। अनुसामम्‌। अवसामम्‌। प्रतिलोमम्‌। अनुलोमम्‌। अवलोमम्‌। 


१ - इदं वाक्य नास्ति है०। 
२ - 'माणवको ” इति है०। 

कृष्णोदक्पाण्ड्पूर्वाया भूमेरचूप्रत्ययः स्मृतः। 
गोदावर्याश्चि नद्याश्च संख्याया उत्तरे यदि॥ 
कृष्णभूम:। पाण्डुभूम:। उदग्भूम:। पञ्चनदम्‌। पञ्चगोदावरम्‌। “नदीभिश्च' 
( २.१.२० ) इत्यव्ययीभावः। भूमेरपि संख्यापूर्वाया अचू प्रत्यय इष्यते। द्विभूमः प्रासाद:। 
त्रिभूम:। दशभूमक सूत्रमू। अन्यत्रापि च दृश्यते। पदूमनाभः। ऊर्णनाभः। दीर्घरात्रः। 
समरात्र:। अरात्रः। तदेतत्‌ सर्वमिह योगविभागं कृत्वा साधयन्ति॥ 


अक्ष्णोषदर्शनात्‌ू ॥ ७६ ॥ 


अजिलत्यनुवर्तते। दर्शनादन्यत्र यो5क्षिशब्दस्तदन्तादचू प्रत्ययो भवति | लवणाक्षम्‌। 
पुष्कराक्षम्‌। उपमितं व्याप्रादिभि:०” ( २.१.४६ ) इति समासः। अदर्शनादिति किम्‌? 
ब्राह्मणाक्षि। कथं कबराक्ष गवाक्षमिति। अश्वादीनां मुखप्रच्छादनार्थ बहुच्छिद्रं कबरा- क्षम्‌, 
तेनापि हि दृश्यते, गवाक्षेण च ? नैष दोषः। चक्षुशपर्यायवचनो दर्शनशब्दः, 
प्राण्यड्वचन इहाश्रीयते॥ 


अचतुरविचतुरसुचतुरस्त्रीपुंसधेन्वनडुहक्सामवाड्मनसाक्षिभ्रुवदारगवो- 
वष्टीवपदष्टीवनक्तदिवरात्रिदिवाहर्दिवसरजसनिश्श्रेयसपुरुषायुषद्या- 
युषत्र्यायुषर्ग्यजुषजातोक्षमहो क्षवृद्धोक्षोपशुनगोष्टश्वाः ॥ ७७ ॥ 


अच्च्रत्ययान्ता एते शब्दा निपात्यन्ते। समासे व्यवस्थापि निपातनादेव प्रतिपत्तव्या । 
आद्यास्त्रयो बहुव्रीहयः। अदृश्यान्यविद्यमानानि वा चत्वारि यस्य सोड्चतुरः। विगतानि 
चत्वारि यस्य स विचतुरः। शोभनानि चत्वारि यस्य स सुचतुरः। ततः पर एकादश उन्द्ाः। 
स्त्री च पुमांश्च स्त्रीपुसी । इह न भवति--स्त्रियाः पुमान्‌ स्त्रीपुमानिति | धेनुश्च अनड्वांश्च 
धेन्चनडुही। ऋक्‌ च साम च ऋक्‍सामे। वाकू च मनश्च वाइमनसे। अक्षि च भ्रुवी च 
अक्षिभ्रुवम्‌। दाराश्च गावश्च दारगवमू। ऊरू च अष्ठीवन्तौ च ऊर्वष्टीवम्‌। टिलोपो 
निपात्यते | पादौ च अष्ठीवन्तो च पदष्टीवम्‌। पादस्य पद्भावो निपात्यते। नक्त च दिवा 
च नक्तदिवम्‌। सप्तम्यर्थवृत्तयोरव्यययोः समासो5पि निपातनादेव। रात्री च दिवा च 
रात्रिंदिवम्‌। पूर्वपदस्य मान्तत्वं निपात्यते। अहनि च दिवा च अहर्दिवम्‌। ननु च 
पर्यायावेती कथमनयोर्डन्दः ? वीप्सायां डन्द्रो निपात्यते। अहन्यहनीत्यर्थ:। एको5- 
व्ययीभावः साकल्ये--सरजसमभ्यवहरति। बहुव्रीहो न भवति। सह रजसा सरजः 
पड्डुजमिति। ततस्तत्पुरुष:--निश्चितं श्रेयो निश्शेयसम्‌। निश्श्रेयस्कः पुरुष इत्यत्र न 
भवति। ततः षष्टीसमास:। पुरुषस्यायुः पुरुषायुषम्‌ । उन्द्रे न भवति-पुरुषश्च आयुश्च 
पुरुषायुषी। ततो दिगू-द्वे आयुषी समाहते द््यायुषम्‌। त््यायुषम्‌। इह न भवति-- 

डयोरायुर्दबायुः, ज्यायुरिति। ततो दन्दः--ऋक्‌ च यजुश्च ऋग्यजुषम्‌। इह न भवति-- 
ऋगू यजुरस्योन्मुग्धस्य ऋग्यजुरुन्मुग्ध:। जातादिपूर्वपदा उक्षशब्दान्तास्त्रयः कर्म- 
धारया:--जातोक्ष:। महोक्षः। वृद्धोक्षः। बहुब्रीहो न भवति--जातोक्षा ब्राह्मण:, महोक्षा, 
वृद्धोश्नेति । ततोडव्ययीभाव:ः--शुनः समीपमुपशुनम्‌। टिलोपाभाव:ः संप्रसारणं च निपात- 
नादेव। ततः सप्तमीसमासः-गोष्ठे श्वा गोष्ठश्वः॥ चतुरो5च्यकरणे त््युपाभ्यामुप- 
संख्यानमू्‌॥ त्रिचतुराः। उपचतुराः॥ 

ब्रह्महस्तिभ्यां वर्चसः ॥ ७८ ॥ 

ब्रह्महस्तिभ्यां परो यो वर्चःशब्दस्तदन्तात्‌ समासादचू प्रत्ययो भवति। ब्रह्मवर्चसम्‌ । 

हस्तिवर्चसम्‌॥ पल्यराजभ्यां चेति वक्तव्यम्‌ु॥ पल्यवर्चसम्‌। राजवर्चसम्‌॥ 

अवसमन्धेभ्यस्तमसः ॥ ७६ ॥ 


अव सम्‌ अन्ध इल्येतेभ्यो यः परस्तमःशब्दः, तदन्तात्‌ समासाददचू प्रत्ययो भवति। 
अवतमसमू। सनन्‍्तमसम्‌। अन्धतमसम्‌ू॥ 


श्वसो वसीयःश्रेयसः ॥ ८० ॥ 


श्वसः परी यो वसीय :श्रेयःशब्दी तदन्तात्‌ समासादचू प्रत्ययो भवति। श्वोवसी- 
यसमू। श्वःओेयसम्‌। मयूरव्यंसकादित्वात्‌ समासः। स्वभावात्‌ चेह श्वःशब्द उत्तर- 
पदार्थस्य प्रशंसामाशीर्विषयामाचष्टे-श्वःश्रेयसं ते भूयात्‌। शोभनं श्रेयस्ते भूयादित्यर्थ:। 
श्वोवसीयसमित्यस्थैवायं पर्याय:॥ 


अन्ववतप्ताद्रहस: ॥ 5८१ ॥ 


अनु अव तप्त इत्येतेभ्यः परो यो रहश्शब्दस्तदन्तात्‌ समासादचू प्रत्ययो भवति। 
अनुरहसम्‌। अवरहसम्‌। तप्तरहसम्‌॥ 


प्रतेररसः सप्तमीस्थात्‌ ॥ ८३२ ॥ 


प्रतेः परो य उरःशब्दस्तदन्तात्‌ समासाददच्‌ प्रत्ययो भवति, स चेदुरःशब्दः सप्तमीस्थो 
भवति। सप्तम्यर्थे वर्तत इत्यर्थ:। उरसि वर्तते। विभकत्यर्थे (अव्ययम्‌०” ( २.१.६ ) इति 
समासः। प्रत्युरसम्‌। सप्तमीस्थादिति किम्‌ ? प्रतिगतमुरः प्रत्युरः॥ 


अनुगवमायामे ॥ ८३ ॥ 

अनुगवमित्यचाप्रत्ययान्तं निपात्यत आयामेउभिधेये। अनुगवं यानम्‌। “यस्य 
चायामः” ( २.१.१६ ) इति समासः। आयाम इति किम्‌ ? गवां पश्चादनुगु॥ 


दिस्तावा त्रिस्तावा वेदिः ॥ ८४ ॥ 


ढिस्तावा त्रिस्तावेति निपात्यते, वेदिश्चेदभिधेया भवति। अचूप्रत्ययष्टिलोपः 
समासश्च निपात्यते। यावती प्रकृतो वेदिस्ततो द्विगुणा वा त्रिगुणा वा कस्याज्चिद्‌ विकृतौ, 
तत्रेदं निपातनम्‌। द्विस्तावा वेदिः। त्रिस्तावा वेदिः। वेदिरिति किम्‌ ? दिस्तावती, 
त्रिस्तावती रज्जुः॥ 


उपसर्गादध्वनः ॥ ८५ ॥ 


उपसर्गात्‌ परो योष्ध्वन्‌शब्दस्तदन्तात्‌ समासाद्‌ अचू प्रत्ययो भवति। प्रगतो्ध्वानं 
प्राध्वो रथः। प्राध्व॑ शकटम्‌। निरध्वम्‌। प्रत्यध्वमू। उपसर्गादिति किम्‌ ? परमाध्वा। 
उत्तमाध्वा॥ 


तत्पुरुषस्याइूगुलेः संख्याव्ययादेः ॥ ८६ ॥ 


अड्गुलिशब्दान्तस्य॒तत्पुरुषस्य संख्यादेरव्ययादेश्चाच्‌ प्रत्ययो भवति। दे 
अड्गुली प्रमाणमस्य उ्बडूगुलम्‌। त््यड्गुलम्‌। 'तद्धितार्थो०” ( २.१.५१ ) इति समासः। 
धप्रमाणे लो दिगोर्नित्यम! ( वा० ९.२.३७ ) इति मात्रचो लोप:। अव्ययादेः--निर्गतम- 
ड्गुलिभ्यो निरड्गुलम्‌। अत्यड्गुलम्‌। तत्पुरुषस्पेति किम्‌ ? पञ्चाइूगुलिः। अत्यड्गुलिः 
पुरुष:। तत्पुरुषाधिकारश्च “न्द्वाच्चुदषहान्तादू०” ( ९.४.१०६ ) इति यावत्‌॥ 


अहस्सर्वैकदेशसंख्यातपुण्याच्च रात्रेः ॥ ८७ ॥ 


अहरादिभ्यः परो यो रात्रिशब्दः तदन्तस्य तत्पुरुषस्याच्‌ प्रत्ययो भवति, चकारात्‌ 
संख्यादेरव्ययादेश्व । अहर्ग्रहणं दन्द्यार्थभू। अहश्च रात्रिश्च अहोरात्र:। सर्वरात्र:। 
एकदेशे-पूर्व रात्रेः पूर्वरात्र:। अपररात्र:। 'पूर्वापराधरो०” ( २.२.१ ) इति समासः। 
संख्याता रात्रिः संख्यातरात्र:। विशेषणं विशेष्येण०” ( २.१.५७ ) इति समासः। एवं पुण्या 
रात्रि: पुण्यरात्र:। संख्याव्ययादे: खल्वपि-द्वे रात्री समाहते दविरात्र:। त्रिरात्र:। अतिक्रान्तो 
रात्रिमू अतिरात्र:। नीरात्र:॥ 


अल्लोषह्न एतेभ्यः ॥ ८८ ॥ 
“राजाहःसखिभ्यष्टच्‌”ः ( ५.४.६१ ) इति वक्ष्यति। तस्मिन्‌ परभूते5हन्नित्ये- 

तस्याह्न इत्ययमादेशो भवत्येतेभ्य उत्तरस्थ। संख्याव्ययादयः प्रक्रान्ताः सर्वनाम्ना 
प्रत्यवमृश्यन्ते। सामर्थ्याच्चाहःशब्दः पूर्वत्वेन नाश्रीयते। परिशिष्टानां ग्रहणमू। न 
हाहःशब्दात्‌ परोषहः शब्दः संभवति। संख्यायास्तावत्‌-दयोरह्रोर्भवो उ्यहः, त्यह्नः। 
अव्ययात्‌-अहरतिक्रान्तो5त्यह्नः। निरह्मः। सर्वाह्लनः। पूर्वाक्लः। अपराह्ृनः। संख्याताह्नः। 
पुण्यशब्दात्‌ प्रतिषेधं वक्ष्यति॥ 


न संख्यादेः समाहारे ॥ ८६ ॥ 


संख्यादेस्तत्युरुषस्प समाहारे वर्तमानस्याहःशब्दस्याह्नादेशो न भवति। पूर्वेण 
प्राप्त: प्रतिषिध्यते। दे अहनी समाहते द्ब॒हः। त््यहः। समाहार इति किम्‌ ? 
दयोरहरोर्भवो उद्यह्नः। त्यह्तः। तद्धितार्थोी०” ( २.१.५१ ) इति समासे कृतेडण आगतस्य 
“ द्विगोः० !” ( ४.१.८८ ) इति लुक्‌॥ 


उत्तमैकाभ्यां च ॥ ६० ॥ 


उत्तमेकशब्दाभ्यां च परस्याह्न इत्ययमादेशो न भवति। उत्तमशब्दो5न्त्यवचनः 
पुण्यशब्दमाचष्टे। पुण्यग्रहणमेव न कृत वैचित्रयार्थम्‌। पुण्याह:। एकाहः। केचित्‌ तु 
उपोत्तमस्यापि प्रतिपत्त्यर्थ वर्णयन्ति। तेन संख्यातशब्दादपि परस्यथ न भवति--संख्याताह 
इति॥ 


राजाह गसखिभ्यष्टयू ॥ ६१ ॥ 


राजन्‌ अहनू सखि इत्येवमन्तात्‌ तत्पुरुषात्‌ प्रातिपदिकात्‌ टचू प्रत्ययो भवति। 
महाराजः। मद्रराज:। परमाहः। उत्तमाहः। राज्ञ: सखा राजसखः। ब्राह्मफसखः। इह 
कस्माद्‌ न भवति-मद्राणां राज्ञी मद्रराज्ञी, लिड्नविशिष्टपरिभाषया ( परि० ७१ ) 
प्राप्नोति? लघ्वक्षरस्य पूर्वनिपाते प्राप्ते राजशब्दस्य सवर्णदीर्घार्थ प्रथम प्रयोगं कुर्वन्नेतद्‌ 
ज्ञापपति-यस्याकारेण सवर्णदीर्घत्वं संभवति तस्येद॑ ग्रहणमिति॥ 


गोरतद्वितलुकि ॥ ६२ ॥ 


गोशब्दान्तात्‌ तत्पुरुषातू टच्‌ प्रत्ययो भवति, स चेत्‌ तत्पुरुषस्तद्धितलुग्विषयो न 
भवति। परमगवः। उत्तमगवः। पज्चगवम्‌। दशगवम्‌। अतद्धितलुकीति किम्‌ ? 
पजञ्चभिगोंभिः क्रीतः पञ्चगुः। दशगुः। तेन क्रीतम्‌” ( ९.१.३७ ) इत्यागतस्याहीयस्य 
ठको “अध्यर्धपूर्वद्चेगो:०” ( ९.१.२८ ) इति लुकू। तद्वितग्रहणं किम्‌ ? सुब्लुकि प्रतिषेधो 


१ - “तत्पुरुषात्‌ ” इति नास्ति मुद्रितेषु । 

मा भूत्‌। राजगवमिच्छति राजगवीयति। लुग्ग्रहणं किमू ? तद्धित एव मा भूत्‌ | पज्चभ्यो 
गोभ्य आगतं पञ्चगवरूप्यम्‌। पञज्चगवमयम्‌। दशगवसरूप्यम्‌। दशगवमयम्‌॥ 


अग्राख्यायामुरसः ॥ 5३ ॥ 


उरः्शब्दान्तात्‌ तत्पुरुषात्‌ टच प्रत्ययो भवति, स चेदुरःशब्दो5ग्राख्यायां 
भवति। अग्र॑ प्रधानमुच्यते। यथा शरीरावयवानामुच्यत उरः प्रधानमू्‌, एवमन्यो5पि 
प्रधानभूत उरःशदेनोच्यते। अश्वानामुरः अश्वोरसम्‌। हस्त्युरसम्‌। रथोरसम्‌। अग्राख्यायामिति 
किम्‌ ? देवदत्तस्योरः देवदत्तोर:॥ 


अनो$श्मायःसरसां जातिसज्ञयोः ॥ ६४ ॥ 


अनस्‌ अश्मन्‌ अयस्‌ सरस्‌ इत्येवमन्तात्‌ तत्पुरुषातू टच्‌ प्रत्ययो भवति जातौ 
संज्ञायां च विषये। उपानसमिति जातिः। महानसमिति संज्ञा। अमृताश्म इति जातिः। 
पिण्डाश्म इति संज्ञा। कालायसमिति जातिः। लोहितायसमिति संज्ञा। मण्डूकसरसमिति 
जातिः। जलसरसमिति संज्ञा। जातिसंज्ञयोरिति किमू ? सदनः। सदश्मा। सत्सरः॥ 


ग्रामकौटाभ्यां च तक्ष्णः ॥ ६९ ॥ 


जातिसंज्ञयोरिति नानुवर्तते। ग्रामकौटाभ्यां परो यस्तक्षन्‌शब्दस्तदन्तात्‌ तत्युरु- 
षातू टचू प्रत्ययो भवति। ग्रामस्य तक्षा ग्रामतक्षः। बहूनां साधारण इत्यर्थ:। कुट्यां भवः 
कौटः, तस्य तक्षा कौटतक्ष:। स्वतन्त्रः कर्मजीवी, न कस्यचित्‌ प्रतिबद्ध इत्यर्थ:। 
ग्रामकौटाभ्यामिति किम्‌ ? राजततक्षा॥ 


अतेः शुनः ॥ ६६ ॥ 


अतिशब्दात्‌ परो यः श्वनूशब्दस्तदन्तात्‌ तत्पुरुषात्‌ टू प्रत्ययो भवति। 
अतिक्रान्तः श्वानम्‌ अतिश्वो वराह:। जववानित्यर्थ:। अतिश्वः सेवकः। सुष्ठु स्वामिभक्त 
इत्यर्थ:। अतिश्वी सेवा। अतिनीचेत्यर्थ:॥ 


उपमानादप्राणिषु ॥ ६७ ॥ 


उपमानवाची यः श्वनूशब्दो5प्राणिषु वर्तते, तदन्तात्‌ तत्पुरुषात्‌ टचू प्रत्ययो 
भवति। आकर्षः श्वेव आकर्षश्वः। फलकश्वः। “उपमित व्याप्रादिभिः०” ( २.१.५६ ) 
इति समासः। उपमानादिति किम्‌ ? न श्वा अश्वा लोष्ट:। अप्राणिष्विति किमू ? वानरः 
श्वेव वानरश्वा॥ 

उत्तरमृगपूर्वाच्च सक्थ्नः ॥ ६८ ॥ 


उत्तर मृग पूर्व इत्येतेभ्यः परो यः सक्थिशब्दः, चकारादुपमानात्‌ च, तदन्तात्‌ 
तत्पुरुषातू टचू प्रत्ययो भवति समासान्तः। उत्तरसक्थम्‌। मृगसक्थम्‌। पूर्वसक्थम्‌। 
उपमानात्‌ खल्वपि--फलकमिव सक्थि फलकसक्थम्‌॥ 


नावो द्विगोः ॥ ६६ ॥ 


नौशब्दान्तादू दविगोष्टच्‌ प्रत्ययों भवति समासान्तः। दे नावीो समाहते द्विनावम्‌ । 
त्रिनावम्‌। द्विनावधन: । पज्चनावप्रिय:। द्वाभ्यां नौभ्यामागतं द्विनावरूप्यम्‌ू | द्विनावमयम्‌। 
दिगोरिति किम्‌ ? राजनौः। अतद्वितलुकीत्येव-पज्चभिनौंभि: क्रीतः पञ्चनौ: । दशनौ:॥ 


अर्धाच्च ॥ १०० ॥ 


अर्धशब्दात्‌ परो यो नोशब्दस्तदन्तात्‌ तत्पुरुषात्‌ टचू प्रत्ययो भवति। अर्ध 
नावोषर्धनावमू। अर्ध नपुंसकम्‌! ( २.२.२ ) इति समासः। परवल्लिड्रं न भवति, 
लोकाश्रयत्वाल्लिड्टस्य॥ 


खार्याः प्राचामू ॥ १०१ ॥ 


दिगोरध॑च्चिति द्यमप्यनुवर्तते। खारीशब्दान्तादू द्विगोरर्धात्‌ च परो यः खारीशब्दस्त- 
दन्तात्‌ तत्पुरुषातू टचू प्रत्ययो भवति प्राचामाचार्याणां मतेन। दे खार्योँ समाहते द्वि- 
खारम्‌, दिखारि। त्रिखारम्‌, त्रिखारि। अर्ध खार्या अर्धखारम्‌, अर्धखारी॥ 


दिव्रिभ्यामज्जलेः ॥ १०२ ॥ 


दित्रिभ्यां परो योउज्जलिशब्दस्तदन्तात्‌ तत्पुरुषातू टच्‌ प्रत्ययो भवति | दावज्जली 
समाहतो द्चयज्जलम्‌। त््यज्जलमू। द्विगोरित्येव--द्योरज्जलि्दयज्जलि:। अतद्वित- 
लुकीत्येव--द्वाभ्यामज्जलिभ्यां क्रीतो द्यड्जलि: | त्यज्जलिः। प्राचामित्येव--द्दयज्जलिप्रिय:॥ 


अनसन्तान्नपुंसकाच्छन्दसि ॥ १०३ ॥ 


अन्नन्तादसन्तात्‌ू च नपुंसकलिड्रात्‌ तत्पुरुषात्‌ टच प्रत्ययो भवति छन्दसि 
विषये। हस्तिचर्मे जुहोति। ऋषभचर्मेष्ध्यभिषिच्यते ( काठ० सं० ३७.३ )। असन्‍्तातू- 


१ - “उपमानम्‌ ? इत्यपपाटो मुद्रितेषु । 
२ - “ अर्धखारि ! इति है० । तत्राभिधेयस्य नपुंसकत्वाद्‌ लौकिक हस्वत्वम्‌। 

देवच्छन्द१सांनि (मै० सं० ३.२.६ )। मनुष्यच्छन्द१सम्‌ ( तै० सं० ९.४.८.६ )। अनसन्तादिति 
किम्‌ ? बिल्वदारु जुहोति। नपुंसकादिति किमू ? सुत्रामांणं प्रथिवीं द्यामने१हस॑म्‌ ( ऋ० 
१०,६३.१० )॥ अनसन्ताननपुंसकाच्छन्दसि वावचनमू॥ ब्रह्मसाम ( ता० ब्रा० ४.३. 
१ )। देवच्छन्दः ( शां० ब्रा० १.५ )। ब्रह्मसामम्‌ ( तै० सं० १.८.१८.१ )। देवच्छन्द१सम्‌ 
( तै० सं० ९.४.८.५ )॥ 


ब्रह्मणो जानपदाख्यायाम्‌ ॥ १०४ ॥ 


ब्रह्मनृशब्दान्तात्‌ तत्पुरुषात्‌ टचू प्रत्ययो भवति, समासेन चेद्‌ ब्रह्मणो जानपदत्व- 
माख्यायते। जनपदेषु भवो जानपदः। यस्य तत्पुरुषस्य जनपदशब्दः पूर्व तस्मादेतत्‌ 
प्रत्ययविधानम्‌ । सुराष्ट्रेषु ब्रह्मा सुराष्ट्रब्रह्मः। अवन्तिब्रह्मः। योगविभागात्‌ सप्तमीसमास:। 
जानपदाख्यायामिति किम्‌ ? देवब्रह्मा नारदः॥ 


कुमहद्भ्यामन्यतरस्याम्‌ ॥ १०५ ॥ 


कुमहद्भ्यां परो यो ब्रह्मा तदन्तात्‌ तत्पुरुषात्‌ टच्‌ प्रत्ययों भवत्यन्यतरस्याम्‌। 
कुब्रह्म:, कुब्रह्मा | महाब्रह्म:, महाब्रह्मा | ब्राह्मणपर्यायों ब्रह्मनृशब्दः॥ 


दन्द्ाच्चुदषहान्तात्‌ समाहारे ॥ १०६ ॥ 


तत्पुरुषाधिकारो निवृत्त:। दन्द्ात्‌ चवर्गान्तादू दकारान्तात्‌ षकारान्तात्‌ हकारान्तात्‌ 
च टच प्रत्ययो भवति, स चेद्‌ दन्द्रः समाहारे वर्तते, नेतरेतरयोगे। वाक्‌ च त्वक्‌ू च 
वाक्त्वचमू। ख्रकू चत्वक्‌ च स्रक्त्वचम्‌। श्रीख़जम्‌। इडूर्जम्‌। वागूर्जम्‌। 
समिदृदृषदम्‌। संपद्धिपदमू। वाग्विप्रुषम्‌। छत्रोपानहमू। थेनुगोदुहमू। डन्द्वादिति 
किम्‌? तत्पुरुषाद्‌ मा भूतू-पञ्च वाचः समाहताः पञ्चवाक्‌। चुदषहान्तादिति किम्‌ ? 
वाक्समित्‌। समाहार इति किमू ? प्रावृट्शरदौ॥ 


अव्ययीभावे शरत्प्रभृतिभ्यः ॥ १०७ ॥ 


शरदित्येवमादिशभ्य: प्रातिपदिकेभ्यष्टचू प्रत्ययो भवत्यव्ययीभावे। शरदः समीपम्‌ 
उपशरदम्‌। प्रतिशरदमू। उपविषपाशम्‌। प्रतिविपाशम्‌। अव्ययीभाव इति किमू ? 
परमशरत्‌। येऊतन्र झयन्ताः पठ्यन्ते तेषां नित्यार्थ ग्रहणम्‌। स्वर्यते चेदमव्ययीभावग्रहणं 
प्राग्‌ बहुब्रीह॥ शरत्‌। विपाशू। अनस्‌। मनस्‌। उपानहू। दिव्‌। हिमवत्‌। अनडुह। 
दिश्‌। दृश्‌। चतुर। यद्‌। तदू। जराया जरश्च ( ग० सू० १६० )। प्रतिपरसमनुभ्यो5क्षण: 
( ग० सू० १६१ )। पथिनू। प्रत्यक्षम्‌। परोक्षम्‌। समक्षम्‌। अन्वक्षम्‌। प्रतिपथम्‌। 
परपथम्‌। संपथम्‌। अनुपथम्‌॥ 


एएज.ए26(-५02.0०7 


७२८ काशिका 


अनश्च ॥ १०८ ॥ 


अन्नन्तादव्ययीभावात्‌ टच्‌ प्रत्ययो भवति समासान्तः। उपराजम्‌। प्रतिराजम्‌ । 
अध्यात्मम्‌। प्रत्यात्मम्‌॥ 


नपुंसकादन्यतरस्याम्‌ ॥ १०६ ॥ 


अन इत्येव। नपुंसकग्रहणमुत्तरपदविशेषणम्‌ । अन्नन्‍्तं यद्‌ नपुंसक तदन्ताद- 
व्ययीभावादन्यतरस्यां टचू प्रत्ययो भवति समासान्तः। पूर्वेण नित्ये प्राप्ते विकल्प्यते। 
प्रतिचर्मम्‌, प्रतिचर्म। उपचर्ममू, उपचर्म॥ 


नदीपोर्णमास्याग्रहायणीभ्यः ॥ ११० ॥ 


नदी पौर्णमासी आग्रहायणी इत्येवमन्तादव्ययीभावादन्यतरस्यां टचू प्रत्ययो भवति । 
नद्याः समीपम्‌ उपनदम्‌, उपनदि। उपपौर्णमासम्‌, उपपौर्णमासि। उपाग्रहायणम्‌, 
उपाग्रहायणि॥ 


झयः ॥ 99१ ॥ 


झय इति प्रत्याहारग्रहणम्‌। झयन्तादव्ययीभावादन्यतरस्यां टचू प्रत्ययो भवति। 
उपसमिधम्‌। उपसमित्‌। उपदृषदम्‌। उपदृषत्‌॥ 


गिरेश्व सेनकस्य ॥ ११२ ॥ 


गिरिशब्दान्तादव्ययीभावात्‌ टचू प्रत्ययो भवति सेनकस्याचार्यस्य मतेन। अन्तर्गिरम्‌, 
अन्तर्गिरि। उपगिरम्‌, उपगिरि। सेनकग्रहणं पूजार्थम्‌। विकल्पोड्नुवर्तत एव॥ 


बहुव्रीहो सक्थ्यक्ष्णो: स्वाड्भात्‌ षबचू ॥ ११३ ॥ 


स्वाइवाची यः सक्थिशब्दोउक्षिशब्दश्ब तदन्तादू बहुव्रीहेः षच्‌ प्रत्ययो भवति 
समासान्तः। अयमर्थोज्भिप्रेतः। सूत्रे तु दुशश्लिष्टविभक्तीनि पदानि। दीर्घसक्थि यस्य 
दीर्घसक्थः। कल्याणाक्ष:। लोहिताक्ष:। विशालाक्ष:। बहुव्रीहाविति किमू ? परमसक्थि। 
परमाक्षि। सक्थ्यक्ष्णोरिति किम्‌ ? दीर्घजानुः। सुबाहुः। स्वाड्रादिति किम्‌ ? दीर्घसक्थि 
शकटम्‌। स्थूलाक्षिः इक्षु:। टचि प्रकृते षज्य्रहणं स्वरार्थभम्‌। दीर्घसक्थी स्त्री। 'सक्थ॑ 


१ - सविसर्जनीयो5पपाटो मुद्रितेषु । २ - इतः पूर्व ' चक्रसक्थी स्त्री ' इत्यधिकः पाटो मुद्रितेषु । 
सतु न युक्त, न्‍्यासपदमज्जर्योरिव्याख्यातत्वातू। कैयटो5प्यत्रानुसन्धेय:। 

चाक्रान्तात्‌' ( ६.२.१६८ ) इति विभाषयोत्तरपदस्यान्तोदात्तता विधीयते। तत्र यस्मिन्‌ पक्षे 
नास्त्युदात्तत्वं तत्र डीपि सत्युदात्तनिवृत्तिस्वरस्याभावादनुदात्तः श्रूयेत । डीषि तु सर्वत्रोदात्तः 
सिद्धो भवति। बहुब्रीहिग्रहणम्‌ आ पादपरिसामाप्तेरनुवर्तते॥ 


अड्गुलेदरुणि ॥ ११४ ॥ 


अड्गुलिशब्ान्ताद्‌ बहुव्रीहेः षच्‌ प्रत्ययो भवति समासान्‍्तो दारुणि समासार्थे। 
कड्बडूगुलं दारु। अ्यडूगुलं दारु। पज्चाडूगुलं दारु। अड्गुलिसदृशावयवं धान्यादीनां 
विक्षेपणकाष्ठमुच्यते। यस्य तु दे अड्गुली प्रमाणं दारुणस्तत्र तद्धितार्थो०” ( २.१.५१) 
इति समासे कृते 'तत्युरुषस्याइगुलेः०” ( ९.४.८६ ) इत्यचा भवितव्यम्‌। दारुणीति किम्‌? 
पज्चाइगुलिहस्तः॥ 


दित्रिभ्यां ष मूर्ध्न: ॥ ११९ ॥ 


दित्रिभ्यां परो यो मूर्धन्‌शब्दस्तदन्तादू बहुव्रीहेः षः प्रत्ययो भवति समासान्तः। 
बिमूर्ध:। त्रिमूर्ध:। दवित्रिभ्यामिति किम्‌ ? उच्चैर्मूर्धा॥ 


अप्‌ पूरणीप्रमाण्यो: ॥ ११६ ॥ 


पूरणप्रत्ययान्ताः स्त्रीलिड्गाः शब्दाः पूरणीग्रहणेन गृह्मन्ते। प्रमाणीति स्वरूप- 
ग्रहणम्‌। पूरण्यन्तात्‌ प्रमाण्यन्तात्‌ च बहुव्रीहेरप्‌ प्रत्ययो भवति समासान्तः। कल्याणी 
पञ्चमी आसां रात्रीणां ताः कल्याणीपज्चमा रात्रयः। कल्याणीदशमा रात्रयः। स्त्री 
प्रमाणी एषां स्त्रीप्रमाणाः कुटुम्बिनः। भार्याप्रधाना इत्यर्थ:॥ अपि प्रधानपूरणीग्रहणं 
कर्तव्यम्‌॥ यत्रान्यपदार्थे पूरण्यनुप्रविशति न केवल वर्तिपदार्थ एव, तत्र पूरण्याः प्राधान्यम्‌ । 
पुंबद्भावप्रतिषेधेषपि प्रधानपूरण्येव गृह्मयते। इह न भवति--कल्याणी पञ्चमी अस्मिन्‌ 
पक्षे कल्याणपञ्चमीकः पक्ष इति॥ नेतुर्नक्षत्र उपसंख्यानम्‌॥ मृगो नेता आसां 
रात्रीणां मृगनेत्रा रात्रयः। पुष्यनेत्राः। नक्षत्र इति किमू ? देवदत्तनेतुका:॥ छन्‍्दसि च 
नेतुरुपसंख्यानम्‌॥ बह१स्पतिनेत्रा देवा: ( तै० सं० १.८.७.१ )। सॉमनेत्राः ( मै० सं० २. 
६.३ ) ॥ मासाद्‌ भृतिप्रत्ययपूर्वपदाट्‌ ठज्विधिः॥ पजञ्चको मासो5स्य पञ्वकमासिकः 
कर्मकर:। दशकमासिकः। सोड5स्यांशवस्नभृतयः” ( ९.१.५६ ) इति 'संख्याया अतिश- 
दन्तायाः कन्‌” ( ९.१.२२ )॥ 


अन्तर्बहिर्भ्या च लोम्नः ॥ ११७ ॥ 


अन्तर्‌ बहिस्‌ इत्येताभ्यां परो यो लोमनूशब्दस्तदन्ताद बहुब्रीहेरप्‌ प्रत्ययो भवति। 

अन्तर्गतानि लोमान्यस्य अन्तर्लोमः प्रावार:। बहिलोंमः पटः॥ 
अजू्‌ नासिकायाः संज्ञायां नसं चास्थूलात्‌ ॥ ११८ ॥ 


नासिकान्ताद बहुव्रीहेरच्‌ प्रतययो भवति नासिकाशब्दश्च नसमादेशमापद्यते। अस्थू- 
लादिति नासिकाविशेषणम्‌, न चेत्‌ स्थूलशब्दात्‌ परा नासिका भवतीति। संज्ञायामिति 
समुदायोपाधि:। द्रुरिव नासिकास्य द्रणस:। वाद्ध्रीणस:। पूर्वपदात्‌ संज्ञायामगः” ( ८.४. 
३ ) इति णत्वम्‌। गोनसः। संज्ञायामिति किम्‌ ? तुझ़नासिकः। अस्थूलादिति किम्‌? 
स्थूलनासिको वराहः॥ खुरखराभ्यां नस्‌ वक्तव्य:॥ खुरणा:। खरणाः। पक्षेक्अत्ययो5- 
पीष्यते। खुरणस:। खरणसः:। शितिनाः, अहिना:, अर्चना इति निगम इष्यते॥ 


उपसर्गाच्च ॥ ११६ ॥ 


उपसर्गात्‌ परो यो नासिकाशब्दस्तदन्तादू बहुब्रीहेरच्‌ प्रत्ययों भवति, नासिका- 
शब्दश्च नसमापद्यते। असंज्ञार्थ वचनम्‌। उन्‍नता नासिकास्य उनन्‍नसः। प्रणसः। 
“पसर्गादू बहुलम्‌! (८.४.२८ ) इति णत्वम्‌ ॥ वेग्रों वक्तव्य:॥ विगता नासिकास्य 
विग्रः॥ 


सुप्रातसुश्वसुदिवशारिकुक्षचतुरत्रैणीपदाजपदप्रोष्ठपदाः ॥ १२० ॥ 


सुप्रातादयो बहुव्रीहिसमासा अच्ग्रत्ययान्ता निपात्यन्ते। अन्यदपि च टिलोपादिक 
निपातनादेव सिद्धम्‌। शोभनं प्रातरस्य सुप्रातः ( शौ० सं० १६.८.३ )। शोभन श्वोष्स्य 
सुश्वः। शोभनं दिवास्य सुदिव: ( ऋ० १०.३.५ )। शारेरिव कुक्षिरस्य शारिकुक्षः। 
चतस्रोउश्रयोउस्य चतुरश्र:। एण्या इव पादावस्य एणीपदः। अजस्येव पादावस्य अजपद:। 
प्रोष्ठो गौ:, तस्येव पादावस्य प्रोष्ठप)दः ( तै० सं० ४.४.१०.३ )॥ 


नउदुशसुभ्यो हलिसक्थ्योरन्यतरस्याम्‌ ॥ १२१ ॥ 


नजू्‌ दुस्‌ सु इत्येतेभ्य: परौ यो हलिसक्थिशब्दी तदन्तात्‌ बहुव्रीहेरन्यतरस्यामच्‌ 
प्रत्ययो भवति समासान्तः। अविद्यमाना हलिरस्य अहलः, अहलिः। दुर्हलः, दुलिः। 
सुहलः, सुहलिः। अविद्यमानं सक्थ्यस्य असक्थः, असक्थिः। दुःसक्थः, दुःसक्थिः। 
सुसक्थः, सुसक्थिः। हलिशक्त्योरिति केचित्‌ पठन्ति। अविद्यमाना शक्तिरस्य अशक्तः, 
अशक्तिः। विरूपा शक्तिरस्य दुःशक्तः, दुःशक्तिः। शोभना शक्तिरस्यथ सुशक्तः, सुशक्तिः॥ 


१ - “खरणसः ! इत्यधिक क्वचित्‌ । 

नित्यमसिच्‌ प्रजामेधयोः ॥ १२२ ॥ 


नज्दुस्सुभ्य इत्येष। नजू दुस्‌ सु इत्येतेभ्यः परी यौ प्रजामेधाशब्दी तदन्तादू 
बहुव्रीहे- नित्यमसिच्‌ प्रत्ययो भवति समासान्त:। अविद्यमाना प्रजास्य अप्रजा:। दुष्प्रजा:। 
सुप्रजा:। अविद्यमाना मेधास्य अमेधा:। दुर्मेधाः। सुमेधाः। नित्यग्रहणं किम्‌ू, यावता 
पूर्वसूत्रेउन्‍्यतरस्यांग्रहणं नैव स्वर्यते ? एवं तर्हि नित्यग्रहणादन्यत्रापि भवतीति सूच्यते । 


श्रोत्रियस्येव ते राजन्‌ मन्दकस्याल्पमेधस:। 
अनुवाकहता बुद्विनैंषा तत्त्वार्थदर्शिनी॥ 


बहुप्रजाश्छन्‍न्दसि ॥ १२३ ॥ 


बहुप्रजा इति छन्दसि निपात्यते। बहुप्र।जा निर्क्अतिमाविवेश (ऋ० १.१६४.३२)। 
छन्दसीति किम्‌ ? बहुप्रजो ब्राह्मण:॥ 


धमदिनिच्‌ केवलातू ॥ १२४ ॥ 


केवलादू यो धर्मशब्दः तदन्ताद बहुब्रीहेरनिच्यत्ययो भवति समासान्तः। कल्याणो 
धर्मोष्स्य कल्याणधर्मा। प्रियरधर्मा। केवलादिति किमू ? परमः स्वो धर्मोष्स्यथ परम- 
स्वधर्म:। यद्येवं त्रिपदे बहुब्रीहौ प्राप्योति--परमः स्वो धर्मोडस्पेति ? एवं तहिं केवला- 
दिति पूर्वपद निर्दिश्यते, केवलादू पदाद्‌ यो धर्मशब्दों न पदसमुदायात्‌, तदन्ताद बहुव्रीहेः 
प्रत्ययः॥ 


जम्भा सुहरिततृणसोमेभ्यः ॥ १२५ ॥ 


बहुव्रीहो समासे स्वादिभ्य: पर जम्भेति क़ृतसमासान्तमुत्तरपदं निपात्यते। जम्भ- 
शब्दोष्भ्यवहार्यवाची दन्‍्तविशेषवाची च। शोभनो जम्भो5स्य सुजम्भा देवदत्त:। शोभनाभ्यव- 
हार्य:ः शोभनदन्तो वा। एवं हरितजम्भा। तृणजम्भा। सोमजम्भा। दन्तवचने- 
तृणमिव जम्भो5स्य, सोम इव जम्भोड5स्येति विग्रहीतव्यमू। सुहरिततृणसोमेभ्य इति किम्‌? 
पतितजम्भ:॥ 


१ - “केवलः ” इति पाठान्तरम्‌ । 
२-  असमस्तः ? इत्यधिक यथान्यासम्‌ । 


३ - द्विपदोउत्र बहुब्रीहिरभिप्रेत:। 

दक्षिणेर्मा लुब्धयोगे ॥ १२६ ॥ 


दक्षिणेमेति क़ुतसमासान्तो निपात्यते बहुव्रीहो समासे लुब्धयोगे। लुब्धो व्याधः। 
दक्षिणमीर्ममस्य दक्षिणेर्मा मृग:। ईर्म व्रणमुच्यते। दक्षिणमड़ं ब्रणितमस्य व्याधेनेत्यर्थः। 
लुब्धयोग इति किम्‌ ? दक्षिणेम शकटमू॥ 


इचू कर्मव्यतिहारे ॥ १२७ ॥ 


कर्मव्यतिहारे यो बहुव्रीहिस्तस्मादिच्‌ प्रत्ययो भवति। 'तत्र तेनेदमिति सरूपे' 
( २.२.२७ ) इत्ययं बहुव्रीहिर्गुद्मते। केशेषु केशेषु गृहीत्वा इदं युद्ध प्रवृत्त केशाकेशि । 
कचाकचि। मुसलैश्च मुसलैश्च प्रहत्य इदं युद्धं प्रवृत्त मुसलामुसलि। दण्डादण्डि। 
तिष्ठद्गुप्रभतिषु ( २.१.१७ ) अयमिचू प्रत्ययः पठ्यते॥ 


दिवण्ड्यादिभ्यश्च ॥ १२८ ॥ 


द्विदवण्ड्यादयः शब्दा इब्ग्रत्ययान्ताः साधवो भवन्ति। दिदण्ड्यादिभ्य इति 
तादर्थ्य एषा चतुर्थी, न पञ्चमी | द्विवण्ड्याद्यर्थमिच्‌ प्रत्ययो भवति। तथा भवति यथा 
द्विवण्ड्यादयः सिध्यन्तीत्यर्थ:। समुदायनिपातनाच्चार्थविशेषे5वरुध्यन्ते | द्विदण्डि प्रहरति । 
द्विमुसलि प्रहरति । इह न भवति-द्विदण्डा शालेति। बहुव्रीह्मधिकारेडपि तत्पुरुषात्‌ 
क्वचिद्‌ विधानमिच्छन्ति । निकुच्य कर्णो धावति। निकुच्यकर्णि धावति। प्रोह्य पादौ 
हस्तिनं वाहयति। प्रोह्मपादि हस्तिनं वाहयति। मयूरव्यंसकादित्वात्‌ ( २.१.७२ ) समासः॥ 
द्विदण्डि। द्विमुसमलि | उभाउ्जलि। उभयाज्जलि। उभाकर्णि। उभयाकर्णि। उभादन्ति। 
उभयादन्ति । उभाहस्ति । उभयाहस्ति | उभापाणि | उभयापाणि। उभाबाहु। उभयाबाहु। 
एकपदि। प्रोह्मपदि। आढ्यपदि। सपदि। निकुच्यकर्णि। संहतपुच्छि। उभाबाहु, 
उभयाबाह्लिति निपातनादिद्प्रत्ययलोपः। प्रत्ययलक्षणेनाव्ययीभावसंज्ञा॥ 


प्रसम्भ्यां जानुनोज्ञुः ॥ १२६ ॥ 


प्र सम्‌ इत्येताभ्यामुत्तरस्य जानुशब्दस्य ज्ञुरादेशो भवति समासान्तो बहुव्रीहो। 
प्रकृष्टे जानुनी अस्य प्रज्ञः। संज्ञुः॥ 
ऊर्ध्वाद्‌ विभाषा ॥ १३० ॥ 


ऊर्ध्वशब्दादुत्तरस्थ जानुशब्दस्य विभाषा ज्ञुरित्ययमादेशो भवति। ऊर्ध्वे जानुनी 
अस्य ऊर्ध्वजानुः, ऊर्ध्वज्ु:॥ 


१ - “लुब्धो व्याधः ” इति पाठ: पदमज्जर्या सन्‍नपि है० सं० त्यक्तः। 

ऊधसो5नडू ॥ १३१ ॥ 


ऊधः्शब्दान्तस्य बहुव्रीहेरनडादेशो भवति समासान्तः। कुण्डमिव ऊधोडस्याः सा 
कुण्डोध्नी। घटोध्नी॥ ऊधसोड5नडि स्त्रीग्रहणं कर्तव्यम्‌॥ इह मा भूतू-महोधाः 
पर्जन्य:। घटोधो घेनुकम्‌॥ 


धनुषश्च ॥ १३२ ॥ 


धनुःशब्दान्तस्य बहुब्रीहरनडादेशो भवति समासान्तः। शाई धनुरस्य शाईधन्वा। 
गाण्डीवधन्वा। पुष्पधन्चा। अधिज्यधन्वा॥ 


वा संज्ञायामू ॥ १३३ ॥ 


धनुःशब्दान्तादू बहुव्रीहेरनडादेशो वा भवति संज्ञायां विषये। पूर्वेण नित्यः प्राप्तो 
विकल्प्यते। शतधनुः, शतधन्वा। दृढधनुः, दृढ्धन्वा॥ 


जायाया निड्‌ ॥ १३४ ॥ 


जायाशब्दान्तस्य बहुब्रीहे्निडदेशो भवति। युवतिर्जाया यस्य युवजानिः। वृद्ध- 
जानिः॥ 


गन्धस्येदुत्पूतिसुसुरभिभ्य: ॥ १३५ ॥ 


उत्‌ पूति सु सुरभि इत्येतेभ्यः परस्य गन्धशब्दस्य इकारादेशो भवति समासान्तो 
बहुव्रीहो समासे। तकार उच्चारणार्थ:। उद्गतो गन्धोडस्थ उद्गन्धि:। पूतिगन्धिः। 
सुगन्धि:। सुरभिगन्धि:। एतेभ्य इति किम्‌ ? तीव्रगन्धो वातः॥ गन्धस्येत्वे तदेकान्तग्रहणम्‌॥ 
तेन शोभनो गन्धोउस्य सुगन्ध आपणिकः॥ 


अल्पाख्यायाम्‌ ॥ १३६ ॥ 


अल्पाख्यायां यो गन्धशब्दस्तस्येकारादेशो भवति समासान्तो बहुव्रीहौ समासे। 
सूपो5ल्पो5स्मिन्‌ सूपगन्धि भोजनमू। अल्पमस्मिन्‌ भोजने घृतं घृतगन्धि। क्षीरगन्धि। 
अल्पपर्यायो गन्धशब्दः॥ 


उपमानाच्च ॥ १३७ ॥ 


उपमानात्‌ परो यो गन्धशब्दस्तस्येकारादेशो भवति समासान्‍्तो बहुव्रीहो समासे। 

पद्मस्येव गन्धो5स्य पद्मगन्धिः। उत्पलगन्धिः। करीषगन्धिः॥ 
पादस्य लोपो5हस्त्यादिभ्यः ॥ १३८ ॥ 


उपमानादित्येव । उपमानादू हस्त्यादिवर्जितात्‌ परस्य पादशब्दस्य लोपो भवति 
समासान्तो बहुव्रीहौ समासे । स्थानिद्वारेण लोपस्य समासान्तता विज्ञायते। व्याप्रस्येव 
पादावस्य व्याप्रपात्‌। सिंहपात्‌। अहस्त्यादिभ्य इति किम्‌ ? हस्तिपाद:। कटोलपाद:॥ 
हस्तिन्‌ू। कटोल। गण्डोल। गण्डोलक। महिला। दासी। गणिका। कुसूल॥ 


कुम्भपदीषु च ॥ १३६ ॥ 


कुम्भपदीप्रभृतयः कृतपादलोपाः समुदाया एव पठ्यन्ते। तत्रैवं सूत्र ज्ञेयम्‌। 
पादस्य लोपो भवति कुम्भपद्यादिविषये, यथा कुम्भपद्मादयः सिध्यन्ति । समुदायपाठस्य च 
प्रयोजन विषयनियमः--स्त्रियामेव, तत्र डीप्प्रत्यय एव, नान्‍्यदा। कुम्भपदी। शतपदी। 
यच्चेहोष- मानपूर्व संख्यापूर्व च पठ्यते, तस्य सिद्धे लोपे नित्यडीबर्थ वचनमू्‌। 'पादोउन्यतरस्याम्‌' 
( ४.१.८ ) इति विकलपो न भवति॥ कुम्भपदी। शतपदी। अष्टापदी। जालपदी। 
एकपदी | मालापदी। मुनिपदी। गोधापदी । गोपदी । कलशीपदी | घृतपदी | दासीपदी । 
निष्पदी। आर्द्रदी। कुणपदी। क्रृष्णपदी। द्रोणपदी। द्रुपदी। शकृत्पदी। सूपपदी। 
पञज्चपदी। अर्वपदी। स्तनपदी। कुम्भपद्यादि:॥ 


संख्यासुपूर्वस्यथ ॥ १४० ॥ 


संख्यापूर्वस्य सुपूर्वस्य च बहुब्रीहेः पादशब्दान्तस्य लोपो भवति समासान्तः। द्ौ 
पादावस्य द्विपात्‌। त्रिपात्‌। शोभनौ पादावस्य सुपात्‌॥ 


वयसि दन्तस्य दतू ॥ १४१ ॥ 


संख्यापूर्वस्य सुपूर्वस्य च बहुव्रीहेयों दन्‍्तशब्दस्तस्य दतृ इत्ययमादेशो भवति समा- 
सान्‍्तो वयसि गम्यमाने | ऋकार उगित्कार्यार्थ:। द्वौ दन्तावस्य द्विदनू। त्रिदन्‌। चतुर्दनू। 
शोभना दन्ता अस्य समस्ता जाताः। सुदन्‌ कुमार:। वयसीति किमू ? द्विदन्तः कुज्जरः। 
सुदन्तो दाक्षिणात्य:॥ 


छन्दसि च ॥ १४२ ॥ 


छन्दसि च दन्तशब्दस्य दतृ इत्ययमादेशो भवति समासान्तो बहुव्रीहो समासे। 


१ - “नान्यत्र ' इति बाल०। 

स्त्रियां संज्ञायामू ॥ १४३ ॥ 


स्त्रियामन्यपदार्थे संज्ञायां विषये दन्‍्तशब्दस्य दतू इत्ययमादेशो भवति। अयोदती। 
फालदती। संज्ञायामिति किमू ? समदन्ती। स्निग्धदन्ती॥ 


विभाषा श्यावारोकाभ्याम्‌ ॥ १४४ ॥ 


श्याव अरोक इत्येताभ्यां परस्य दन्‍्तशब्दस्य दतृ इत्ययमादेशो भवति विभाषा 
समासान्तो बहुव्रीहौ | श्यावदन्‌, श्यावदन्तः। अरोकदनू, अरोकदन्तः। अरोको निर्दीप्ति:। 
संज्ञायामित्येव-श्यावदन्तः। अरोकदन्तः॥ 


अग्रान्तशुद्धशुभ्रवृषवराहेभ्यश्च ॥ १४५ ॥ 


विभाषेत्येव। अग्रान्ताच्छब्दात्‌ शुद्ध शुभ्र वृष वराह इत्येतेभ्यश्च परस्य दन्त- 
शब्दस्य विभाषा दतृ इत्ययमादेशो भवति समासान्तो बहुव्रीहो समासे। कुड्मलाग्रदन्‌, 
कुड्मलाग्रदन्तः। शुद्धदनू, शुद्धदन्तः। शुभ्रदनू, शुभ्रदन्‍्तः। वृषदन्‌, वृषदन्तः। वराहदन्‌, 
वराहदन्तः। अनुक्तसमुच्चयार्थश्चकार:। अहिदनू, अहिदन्तः। मूषिकदनू, मूषिकदन्तः। 
गर्दभदनू, गर्दभदनन्‍्तः। शिखरदन्‌, शिखरदन्तः॥ 


ककुदस्यावस्थायां लोपः ॥ १४६ ॥ 


ककुदशब्दान्तस्य बहुव्रीहेलोपो भवति समासान्तो5वस्थायां गम्यमानायाम्‌। 
काला- दिकृता वस्तुधर्मा वय ग्रभृतयो5वस्थेत्युच्यते। असज्जातं ककुदमस्य असंजातककुत्‌ । 
बाल इत्यर्थ:। पूर्णककुत्‌। मध्यमवया इत्यर्थ:। उन्‍नतककुत्‌। वृद्धवया इत्यर्थः। 
स्थूलककुत्‌। बलवानित्यर्थ:। यष्टिककुत्‌। नातिस्थूलो नातिकृश इत्यर्थ:। अवस्थायामिति 
किम्‌ ? श्वेतककुदः॥ 


त्रिककुत्‌ पर्वते ॥ १४७ ॥ 


त्रिककुदि बहुव्रीहो ककुदशब्दस्य लोपः समासान्तो निपात्यते पर्वतेउभिधेये। त्रीणि 
ककुदान्यस्य त्रिककुत्‌ पर्वतः। ककुदाकार पर्वतस्य श्रुड़ं ककुदमित्युच्यते। न च सर्वस्त्रि 
शिखरः पर्वतस्त्रिककुत्‌। कि तहिं ? संन्नैषा पर्वतविशेषस्थ। पर्वत इति किम्‌ ? 
ब्रिककुदो5न्यः:॥ 


१ - “उभयतोदतः ' इति न्‍्यासे । 

उद्विभ्यां काकुदस्य ॥ १४८ ॥ 


उद्‌ वि इत्येताभ्यां परस्य काकुदशब्दस्य लोपो भवति बहुव्रीहो समासे। उद्गतं 
काकुदमस्य उत्काकुत्‌। विकाकुत्‌। तालु काकुदमुच्यते॥ 


पूर्णाद्‌ विभाषा ॥ १४६ ॥ 


पूर्णात्‌ परस्य काकुदशब्दस्य विभाषा लोपो भवति बहुव्रीहौ समासे । पूर्ण काकुद- 
मस्य पूर्णकाकुत्‌, पूर्णकाकुद:॥ 


सुहददुर्ददी मित्रामित्रयो: ॥ १५९० ॥ 


सुहद्‌ दुर्हह इति निपात्यते यथासंख्य॑ मित्रामित्रयोरभिधेययो:। सुशब्दात्‌ परस्य 
हृदयशब्दस्य हृदूभावो निपात्यते बहुव्रीहो, तथा दुःशब्दात्‌ परस्थ। शोभनं हृदयमस्य सुहद्‌ 
मित्रमू। दुष्ट हृदयमस्य दृर्हदू अमित्रमू। मित्रामित्रयोरिति किमू ? सुहृदयः कारुणिकः। 
दृर्हदयश्चोर:॥ 


उरग्रभृतिभ्यः कप्‌ ॥ १९१ ॥ 


उरग्रभृत्यन्तादू बहुव्रीहे! कप्‌ प्रत्ययो भवति। व्यूढमुरोउस्य व्यूढोरस्कः। 
प्रियसर्पिष्क:। अवमुक्तोपानत्क:। पुमान्‌ अनड्वान्‌ पयो नोर्लक्ष्मीरेति विभकत्यन्ताः 
पट्यन्ते, न प्रातिपदिकानि। तत्रेदं प्रयोजनम्‌--एकवचनान्तानामेव ग्रहणमिह विज्ञायेत, 
द्विवचनबहुवचनान्तानां मा भूदिति। तत्र शेषादू विभाषा! ( ९.४.१९४ ) इति विकल्प एव 
भवतीति। दिपुमान्‌, दिपुंस्कः। बहुपुमान्‌, बहुपुस्कः॥ उरसू। सर्पिसू। उपानहू। पुमान्‌। 
अनड्वानू। नौः। पयः। लक्ष्मी:। दधि। मधु। शालि। अर्थान्नजः ( ग० सू० १६२)। 
अनर्थकः॥ 


इनः स्त्रियामू ॥ १९२ ॥ 


इन्नन्ताद बहुव्रीहेः कप्‌ प्रत्ययो भवति स्त्रियां विषये | बहवो दण्डिनो5स्यां शालायां 
बहुदण्डिका शाला। बहुच्छबत्रिका। बहुस्वामिका नगरी। बहुवाग्ग्मिका सभा। स्त्रियामिति 
किमू ? बहुदण्डी राजा, बहुदण्डिक:। 'शेषादू्‌ विभाषा! ( ९.४.१९४ ) इत्येतद्‌ भवति॥ 


नद्यृतश्च ॥ १९३ ॥ 


नथन्ताद बहुव्रीहेऋकारान्तात्‌ च कप्‌ प्रत्ययो भवति। बहृद्यः कुमार्यो5स्मिन्‌ देशे 
बहुकुमारीको देश:। बहुब्रह्मबन्धूक:। ऋतः खल्वपि-बहुकर्तृकः। तकारो मुखसुखो- 

च्वारणार्थ:॥ 
शेषाद्‌ विभाषा ॥ १५४ ॥ 

यस्माद्‌ बहुव्रीहेः समासान्तो न विहितः स शेषः, तस्माद्‌ विभाषा कप्रत्ययो 
भवति। बह्नचः खट्वा अस्मिन्‌ बहुखट्वकः। बहुमालकः। बहुवीणकः। बहुखट्वाकः। 
बहुमालाकः। बहुवीणाकः। बहुखट्वः। बहुमालः। बहुवीण:। कथमनृक्‍क साम बह्लक्क 
सूक्तमिति, यावता विहितोऊत्र सामान्येन समासान्त ऋकपू:०” ( ९५.४.७४ ) इति? नैतदस्ति। 


विशेषे स इष्यते, अनूचो माणवके ज्ञेयो बह्चचश्चरणाख्यायाम्‌ ( ९.४.७४) इति। शेषादिति 
किम? प्रियपथः। प्रियधुरः॥ 


न संज्ञायामू ॥ १५९ ॥ 


संज्ञायां विषये बहुव्रीही समासे कप प्रत्ययो न भवति। पूर्वेण प्राप्तः 
प्रतिषिध्यते। विश्वे देवा अस्य विश्वदेवः। विश्वयशाः॥ 


ईयसश्च ॥ १९६ ॥ 


ईयसन्ताद्‌ बहुब्रीहेः कप प्रत्ययो न भवति। सर्वा प्राप्ति: प्रतिषिध्यते । बहवः 
श्रेयांसोउस्य बहुश्नेयानू। शेषाद्‌ विभाषा! ( ९.४.१५४ ) इत्यस्य प्रतिषेध:। बह्चः 
श्रेयस्योउस्य बहुश्रेयसी । नद्युतश्च” ( ९.४.१९३ ) इत्यस्य प्रतिषेधः। हस्वत्वमपि न 
भवति। ईयसो बहुब्रीहो पुंबदिति वचनात्‌ ( महाभाष्य १.२२४ )॥ 


वन्दिते भ्रातु: ॥ १९७ ॥ 


वन्दितेडर्थ यो भ्रातृशब्दो वर्तते तदन्तादू बहुव्रीहेः कप्‌ प्रत्ययो न भवति। वन्दितः 
स्तुतः पूजित इत्युच्यते। शोभनो भ्रातास्य सुआता। वन्दित इति किमू ? मूर्खभ्रातृकः। 
दुष्टभ्रातुकः॥ 


ऋतश्छन्दसि ॥ १९८ ॥ 


ऋवर्णान्ताद्‌ बहुब्रीहेश्छन्दसि विषये कपू प्रत्ययो न भवति। हता मातास्य 
ह9त- मांता ( शौ० सं० २.३२.४ )। हतपिता। ह१तस्व॑सा ( शौ० सं० २.३२.४ )। सुहों 
ता ( ऋ० ७.६७.३ )॥ 


१ - “ मुखसुखार्थ: ” इति है०। 

नाडीतन्त्योः स्वाड़े ॥ १५६ ॥ 


स्वाड्ठे यौ नाडीतन्त्रीशब्दौ तदन्ताद्‌ बहुव्रीहेः कप प्रत्ययो न भवति। बह्नयो 
नाड्योउस्य बहुनाडिः कायः। बहुतन्त्रीग्रीवा। धमनीवचनस्तन्त्रीशब्दः। स्वाड़ इति किम्‌? 
बहुनाडीकः स्तम्भः। बहुतन्त्रीका वीणा॥ 


निष्प्रवाणिश्च ॥ १६० ॥ 


निष्प्रवाणिरिति नदीलक्षणस्य कपः प्रतिषेधो निपात्यते | प्रोयतेउस्यामिति प्रवाणी । 
प्रवयन्ति तयेति वा प्रवाणी । करणसाधनोडयं ल्युट्‌ू। तन्तुवायशलाका भण्यते। निर्गता 
प्रवाणी अस्य निष्प्रवाणिः पटः। निष्प्रवाणि: कम्बल:। अपनीतशलाकः समाप्तवानः 
प्रत्यग्रो नवक उच्यते॥ 


॥ इति श्रीजयादित्यविरचितायां काशिकायां वृत्तौ पञ्चमाध्यायस्य चतुर्थः पादः॥ 


